

افغانستان د تاريخ په تکلوري کې

(بشپړ لومړی او دوهم ټوک)

د ((افغانستان د سیرتاریخ)) ژباړه



تألیف: میر غلام محمد غبار

ژباړن: پوهاند محمد بشیر دودیال

د چاپ، ژباړې، خپرولو او طبع کولو
حق له حشمت خلیل غبار سره خوندي دی.

(د میوند خپرندویه ټولنه)

فهرست

دالی
د ژباړونکي يادښت

مخکني خبرې

لومړی څپرکی

د افغانستان ننی بڼه
لومړی- فزیکي بڼه
دوهم- د هېواد پولې
درېم- د هېواد تاريخي نومونه او بيرغ
څلورم- د هېواد نفوس
پېنځم- ټولنيز وضعيت
شپږم- د هېواد فرهنگي وضعيت
اووم- عامه روغتيا
اتم- د هېواد اقتصادي وضعيت

دوهم څپرکی

افغانستان له ډېر پخوا څخه تر ميلاد شپږ پيری وړاندې
لومړی- ډېر پخوا
دوهم- د اويستا پر مهال

درېم څپرکی

د بهرنيو دولتونو لاسوهني او د افغانستان د خلکو مبارزه (له ميلاد څخه شپږ پيری مخکې تر درې پيری مخکې پورې)
لومړی- افغانستان او هخامنشي دولت
دوهم- افغانستان او د يونان دولت

څلورم څپرکی

د بهرنی واکمنی پای ته رسول او د افغانستان د خپلواکو دولتونو جوړول (له ميلاد څخه درې پيری مخکې تر شپږمې ميلادي پيری پورې)
لومړی - افغانستان د يونانو باخترې دولت پر مهال
دوهم- افغانستان د کوشاني دولت پر مهال
درېم- له کوشانيانو تر يفتليانو
څلورم- افغانستان د يفتلي دولت پر مهال

پښځم څپرکی
په افغانستان کې د ترک عناصرو راتگ او د ساساني دولت واکمن کېدل

شپږم څپرکی
د عربو واکمني او د افغانستان د خلکو پاڅونونه او مبارزه (له ۷ تر ۹ م پېړيو پورې)
لومړۍ- د اسلام راتگ
دوهم- د (راشده وو خلفاوو) په دور کې د عربو نفوذ
درېيم- د اموي دولت په دوره کې په افغانستان باندې د عربو واکمني
څلورم- د اموي دولت نړېدل او دافغانستان د خلکو د پاڅون برياليتوب
پښځم- د عباسي دولت په دوره کې د عربو د واکمني دوام
شپږم- د عربو د واکمنۍ پر مهال د افغانستان ټولنيز اوضاع

اووم څپرکی

افغانستان له نهمې تر ديارلسمې ميلادي پېړۍ پورې
لومړۍ- د طاهري دولت پر مهال افغانستان
دوهم- افغانستان د صفاري دولت پر مهال
درېيم- افغانستان او ساماني دولت
څلورم- افغانستان دغزنوي دولت پر مهال
پښځم- له لسمې څخه تر دولسمې پېړۍ پورې دافغانستان ټولنيز وضعيت
شپږم- افغانستان او سلجوقي دولت
اووم- افغانستان د غوري دولت پر مهال
اتم- افغانستان او خوارزمشاهي دولت

اتم څپرکی

د اسلام تر خپرېدو څخه د چنگيز تر يرغل پورې د افغانستان اوضاع
لومړۍ- ټولنيز طبقات
دوهم- اقتصاد
درېيم- بناړونه
څلورم- اداره
پښځم- مذهب
شپږم- فرهنگ

نهم څپرکی

د مغلو يرغل او د افغانستان د خلکو پاڅون او مبارزه (ديارلسم، ميلادي پېړۍ پورې)
لومړۍ- د چنگيز خان ټکه
دوهم- د بيا ځلي ژوند لپاره د خلکو هلي- ځلي (د کرت ملوک)

لسم څپرکی

افغانستان په څوارلسمې او پښځلسمې ميلادي پېړيو کې
لومړۍ- نوی يرغل
دوهم- بيا ژوندون (د افغانستان گورگاني دولت)

يوولسم څپرکی

د بهرنیو دولتونو د اغیز له امله د هېواد انحطاط او تجزیه او د افغانستان د خلکو مبارزه (له شپاړسمې پېړۍ څخه تر اتلسمې میلادي پېړۍ پورې)
لومړۍ - افغانستان او د ماورالنهر شیباني دولت
دوهم - افغانستان او د ایران صفوي دولت
درېیم - افغانستان او د هند بابري دولت
څلورم - د تجزیې او وېش په دوره کې د افغانستان ټولنیز وضعیت
پېنځم - په ختیځه جبهه کې د افغانستان د خلکو آزادي غوښتونکي مبارزات
شپږم - د جنوب په جبهه کې د افغانستان د خلکو آزادي غوښتونکي پاڅون او مبارزه او په قندهار کې دهوتکي دولت تاسیس...
اووم - په لويديځه جبهه کې د افغانستان د خلکو آزادي غوښتونکي مبارزه او په هرات کې د ابدالي ملي حکومت تاسیس...
اتم - افغانستان او د افشار دولت

دولسم څپرکی

افغانستان له اتلسمې پېړۍ څخه تر شلمې پېړۍ پورې
لومړۍ - ابدالي دولت او د افغانستان بیا جوړېدل
دوهم - په افغانستان کې د انگرېز دولت سیاست
درېیم - په افغانستان کې د تزاری روس د دولت سیاست
څلورم - فیودالي جگړې او د محمدزایي دولت جوړېدل
پېنځم - د انګلیس د دولت یرغل او د افغانستان د خلکو مبارزه
شپږم - افغانستان د ۳۵ کلن اوربند پر مهال (۱۸۴۳ - ۱۸۷۸ م)
اووم - د انګلیس د دولت دوهم تیري او د افغانستان د خلکو مبارزه
اتم - د فیودالي سلطنت تمرکز او د آزادي غوښتونکي غورځنگ پیل
نهم - نوی بدلون او د ارتجاعي ځواکونو غبرګون
د اخونو لیکلې

مخکنی خبرې

سره له دې چې د بشري ټولنو د بشپړتیا په بهیر کې، د تاریخ لیکلو بڼې هم بشپړتیا موندلې ده او نن ورځ تاریخ لیکنه د هر اړخیز تعلیل او تحلیل پر بنسټ پر مخ ځي. نور نو تاریخ یواځې او یواځې د ډیرو حیرانوونکو او ناسمو پېښو او د گوتو په شمار کسانو د کار نامو په ضبط پورې نه دی ایسار. دا ځکه چې نور هغه وختونه تیر شوي دي چې انسان به د ټولني او چاپیریال په منظر کې حیرانوونکی څیزونه لټول او د ماورای طبیعت په بې پایه سمندر کې به ډوب و، نو په دې توگه دغه بشپړتیا او بدلون دا نه غواړي چې هرو مرو به پر هر وخت کې هماغه پخوانی کارونه سم وي. د تاریخ د تدوین عامل انسان دی او انسان بیا په خپله د خپل ځان د ټولنیزو شرایطو محکوم دی.

هغه بدلونونه چې په نوی پېړۍ کې په ټول ټولنیز ژوند کې راغلي بیلا بیل نوی څیزونه ور څخه پیدا شوي چې په پایله کې دل ویدیزې پانگوالۍ د رامنځته کیدو لامل شوی. دا په پای کې د ملیتاریزم تر سیوري لاندې په یو پراخ امپریالیزم بدل شو چې پایله یې د نړۍ د پراخو سیمو څښتنل و، ددغه سیستم بریالیتوب د انسان پر ژوند او د هغه په هنر، تاریخ او ادب باندې هم اغیزه وکړه او تاریخ نوې بڼه و مونده او لکه د هنر په شان یې سوداگریزې جامې واغوستې.

کله چې د اروپا د نیشنلیزم ناروغي له پانگوالی سره یو ځای شوه، د نړۍ سیاسي تاریخ هم بیلارې بڼه ومونده او د بیلا بیلو هېوادونو تاریخ لیکونکو ټولې ښېگڼې خپل هېواد پورې او ټولې نیمگړتیاوې په مقابل هېواد پورې وتړلې. سره له دې کله چې د اروپا نیشنلیزم له ختیځو ملکونو سره مخامخ کید، د لویو وچو د فاشیزم په څیره کې را څرگند شو. نور نو دوی اروپا د ازل له ورځې د نړۍ د فرهنگ او تمدن زیروونکی او پالونکی بلله او ختیځ یې د تل لپاره وحشی او د مدنیت دښمن وباله. حال دا چې ختیځ د نړۍ تر ټولو د لرغونو تمدنونو ځای دی. دا یرغل کوونکی اروپا وه چې خپل نوی تمدن او پوهه یې د ختیځوالو د صنعتي او کرنیزې شتمنۍ د لوټ کولو او ویجاړولو په خاطر په کاروله او د هغوی د طبیعي بشپړتیا په لاره کې خنډ شوله. البته د ختیځ خلکو د اروپا د ښکیلاک په وړاندې له مبارزې لاس وا نه خيست او اوس هم په آسیا او افریقا کې ددغې مبارزې بڅرکي شته. د افغانستان خلک د ښکیلاک په ضد تر ټولو کلک دي چې له نولسمې پېړۍ راهیسې د ښکیلاک د فرهنگي یرغل او سیاسي لوټې سره مخامخ دي. مور په آسیا کې د لویدیز له دوه ډلو تاریخ لیکونکو سره مخامخ یاستو: یو یې ریښتینانی پوهان دي او بله ډله یې د لویدیز ښکیلاک پورې تړلي. لومړۍ ډله هغه کسان دي چې د ملتونو د حالاتو په څېړنه کې یې همت کړی، د ختیځ په علم، پوهه، تاریخ، فرهنگ او ژبه کې یې په ژوره توگه مطالعه کړی او د هغوی تر خاور لاندې مدنیت یې بیا را ژوندی کړی. د بشریت دغه پوهان د نړۍ د سم تمدن او کلتور حاصل بلل کېږي، د نړۍ علومو ته یې خدمت کړی چې په دې لړ کې یې د بین النهرین تاریخ، د مصر، افغانستان او ایران تاریخونه لیکلي.

بله ډله هغه کسان دي چې یا اصلاً د ختیز په تاریخ نه پوهیږي او د لویدیز د ښکیلاکگرو لیکوالو اغیزې لاندې دي او یا هم د

ختیزوالو د بنکیلاک په خاطر د لویدیزوالو د سیاست په لاره کې چوپړ کوي. هغه سیاست او بنکیلاک چې د مسیحیت عصبيت او د لویو وچو فاشیستي ملاتړ ورسره او د دوی په سیاسي او اقتصادي هیلو کې یې زیاتوالی راوستی دی، پایله یې دا شوه چې د آسیا د ملتونو تاریخ د دوی د لویو او ناوړه غرضونو وسیله شوې او هغه یې جعل او تحریف او کور کړی او د واقعیتو پرمخ یې د درواغو پرده اچولې ده.

په دې لړ کې افغانستان هم تردې ډول یرغل لاندې راغلی او نړۍ ته په دې ډول ور پیژندل شوی دی: دا یو نوی هېواد دی چې د دوو بنکیلاکگرو هېوادونو یعنی انگلستان او تزاری روسیې ترمنځ د ځواک د تعادل په خاطر نوي جوړ شوی دی (البته د هندوکش لړۍ او د آمو سیند او هیرمند له دغه حکم څخه جلا دی)، دغه نوی هېواد چې له زرگونو قومونو څخه جوړ دی او په هغه کې په لسگونو مذهبونه او ژبې شته، تاریخ یې له اتلسمې پېړۍ څخه نه اوړي او... او... دغه د بنکیلاکگرو تبلیغ او تلقین چې د هغو لپاره په تیره بیا انگریزانو ډیر زیات کتابونه لیکلي دي، وروسته بیا د نورو لویدځو لیکوالو لپاره لارښود وگرځیدل او آن دا چې زموږ د آسیایي گاونډیانو په لیکنو کې یې هم د یوه ساري خپريدونکی ناروغۍ په توگه اغیزه کړې ده.

خو د افغانستان خلک چې د هېواد د تاریخي بشپړتیا اصلي عامل دي، لکه هغسې یې چې د یو نیم زر کلونو په ترڅ کې د فیوډالي ضد پاڅونونو او بهرنیو بنکیلاک ضد مبارزو په ترڅ کې له ستونزمنو پړاوونو ځان تیر کړی و، په نولسمه پېړۍ کې یې هم د بنکیلاکگرو د تیرویو په وړاندې منگولې ورکړې او دښمن ته د حاکمه طبقې د تسلیم کیدو او ماتې سره سره یې دښمن له هېواد څخه شپړلی دی. نو ځکه د فیوډالي نظام تسلیمیدل او د بنکیلاکگرو د کلکو گوزارونو سره یو ځای د ټولني د ژوند چارې ډب سره مخامخ وې، په دې توگه افغانستان د شلمې پېړۍ په ترڅ کې هم د نړۍ د تر ټولو وروسته پاتې هېوادو په کتار کې دی. مونږ د خپل هېواد تیر تاریخ ددې لپاره لولو چې د خپلې نن ورځې وضعیت ډیر ښه و پیژنو، تر څو د افغانستان ځوان مبارزین مخ په وړاندې د مبارزې کرښه په هونښیاری سره په ښه توگه غوره کړای شي، دا ځکه چې همدا تاریخ دی چې د یوې ټولني بشپړتیا یې تکلوری په رڼا کې را ښيي. هیڅ شک نشته چې د تاریخ په علمي مطالعه کې، تاریخي بنسټیزې دورې هغه وخت پیژندل کېږي چې د ټولني سیاسي، اقتصادي او ټولنیز نظام له بنسټ څخه بدلون ومومي او نوی نظام د زاړه نظام ځای ونیسي، خو په یوه ځانگړې پړاو کې هم سره ورته او یو بل سره په تضاد کې جریانات او پېښې را منځته کېږي او په پایله کې یوه په بلې اوړي البته د مطالعې د آسانې لپاره، د یوې تاریخي دورې بېلا بېل جریانات، تر بیلا بیلو عنوانونو لاندې تشریح کېږي. نو په دې توگه د کتاب د خپرکیو او عنوانونو (سرلیکونو) ویشل د بیلا بیلو دولتونو تر نوم لاندې، او په بیلا بیلو نیتو او همدارنگه د دولتونو سیاسي فعالیتونو ذکر کول چې د لارښوونکو او مشرانو په ارزښت کې یې لري. همدې موخې ته در سیدلو په خاطر په مطالعه کې د آسانې لپاره کېږي، خو د یوې ټولني اصلي جوړوونکي د هغې ټولني خلک دي:

باید وویل شي چې دغه کتاب د افغانستان د هېواد د ټولنیز تاریخ په پرتله د هغه پر سیاسي تاریخ ډیره ډده لگوي. دا ځکه چې په منځنۍ آسیا کې د یو هېواد ټولنیز تاریخ د ټولې منځنۍ آسیا د ټولو هېوادونو ټولنیز تاریخ سره تړلی دی. دا ځکه چې دغه ټول هېوادونه سره له دې چې بیلا بیلې ژبې، نژادونه، مذهبونه او نور لري، خو بیا هم د پېړیو پېړیو په ترڅ کې د یوه گډ تمدن او هڅو په سیوري کې اوسیدلي دي او د هر بهرني تیري کونکي په وړاندې یې یو شانته ددغه هڅو ساتنه کړې ده، د همدې حقیقت په پام کې نیولو سره کولای شو چې د ټولې منځنۍ آسیا (افغانستان، ایران، مرکزي آسیا او شمالي هندوستان) تاریخ ولیکو، دا په داسې حال کې چې د نولسمې پېړۍ د بنکیلاک میراث او د اوسني ملي عصیتونو سیاسي بهیر ددې گام د اوچتیدو مخه نیسي. خو یو وخت ددې امکان شته چې ددغو لویو ولسونو ریښتیني استازي به د ترک، مغولو او نورو په گډهون دغو

خندونو ته و نه گوري او د منځنۍ آسيا د ملتونو د ټولنيز تاريخ په تدوين سره به د ټولې آسيا د تاريخ د تدوين لپاره لاره هواره كړي. نو د اوس لپاره سمدستي دغه كتاب د افغانستان د تاريخ په پيښو پورې تړلی چې ځينو ځايونو كې له شاو خوا پيښو سره د اړيكو له امله يو تفصيل هم پيدا كوي. په پيل كې داسې بريښي چې له موضوع څخه به بهر وي، حال دا چې د افغانستان د اصلي تاريخ په هكله څپرکي او فصلونه لڼد او کوچني دي، دا ځكه چې د هېواد د تاريخ د هرې لړ ليكل شوې موضوع څپر نه په خپله د ډيرو زياتو ټوكونو غوښتنه كوي.

دا هم يادوو چې د هېواد د پيښو نيټې او كلونه د نړۍ له تاريخي پيښو سره د اړيكو له امله او هغو سره د پرتله كولو په خاطر په عيسوي كلونو هم ليكل شوي دي چې نړيوال او عمومي اړخ لري. زه خواشيني يم چې د چاپ د لگښتونو د زياتيدو له امله نشم كولاى د اړتيا وړ نقشي او انځورونه په دغه كتاب كې ځای پر ځای كړم. همدارنگه د كتاب د ډير پندوالی له ويرې د تاريخي او جغرافيايي نښو فهرست ور سره يو ځای نه شو، خو له دې امله چې دا كتاب ځان پسې يو بل ټوك (دوهم ټوك) هم لري چې له ۱۹۲۹-۱۹۶۷ پورې د افغانستان پيښې پكې راغلي دي، ممكن دغه نيمگړتيا په دغه دوهم ټوك كې بشپړه شي. ددغو كړښو په پای كې ددې ټكې يادونه اړينه بولم چې: ددغه كتاب د ليكلو پر مهال له خپل زوی حشمت خليل غبار څخه په تيره بيا د بهرنيو اخځونو او سرچينو په ژباړه كې د هغه له مرستو څخه خوښ او منندوی يم.

مير غلام محمد غبار

كابل ښار ۱۹۶۷ جون

لومړی خپرکی

د افغانستان نننی بڼه

لومړی

فزیکي بڼه

افغانستان یو غرنی هېواد دی: د هندوکش د غرونو لړۍ یې شمزی ده چې له شمال ختیځ (کوچني پامير) څخه مخ په جنوب لويديځ لوري (د هريرود منځنۍ درې) پورې د شپږو سوو کیلو مترو په اوږدوالي غځیدلی دی، د سلیمان غر له شمال لوري څخه مخ په سهیل پروت دی، په ختیزه سیمه کې د وزیرستان سیمه او جنوبي خانګې یې په بلوچستان کې د بلوچستان او سند سیمه یو له بل څخه جلا کوي. ددغې اوږدې لړۍ اوږدوالی هم د شپږسوو کیلو مترو شاوخوا کې دی. همدارنګه یو شمیر نور غرونه هم شته چې له ختیز څخه مخ په لويديځ لوري غځیدلي دي لکه بابا غر چې په ځینو سیمو کې یې لوړوالی تر پنځه زره مترو پورې رسېږي، او سپین غر، تور غر. دغه دوه پرته له هغه سپین غر او تور غر څخه دي چې د هېواد ختیز کې د کابل د حوزې او کرمرې ترمنځ غځیدلي دي.

همدا د غرونو لړۍ دي چې د افغانستان دننه یې درې او ناوې جوړې کړي دي په داسې حال کې چې هوارې ځمکې د یوې کړۍ په توګه د هېواد شاوخوا پرتې دي. د هېواد عمومي بڼه له شمال ختیځ څخه د جنوب لويديځ خواته د یو څوړ په بڼه ده، چې د پامير په واورو ډکو څوکو کې میلان شل زره فوټه او د سیستان په دښتو کې یو نیم زر فوټه لوړوالی لري. د همدغه غره مايلې برخې دي چې په شمال کې تر جیحون او په ختیځ کې تر سند پورې رسېږي د افغانستان اوبه په شمال کې مخ په آمو په ختیځ کې د سند په لورې او په جنوب لويديځ کې د هامون خواته ځي. د ځمکې د مخ اوبه چې زیاتره له واوره لرونکو څوکو څخه را بهیږي له ځمکې لاندې اوبو سره - که بڼه ګټه ور څخه واخیستل شي - د هېواد کرنې او د ځمکو خړوبولو ته بس او ژوند ته ډیرې مرسته کونکې دي.

د افغانستان خاورې شگلنې او تر یوې اندازې پورې د مالګې لرونکې دی چې په عین وخت کې هم د کرنې او هم د ځنگلو وړتیا لري. آن دا چې د هېواد په ختیزو او جنوبي سیمو کې د تودو سیمو میوې روزل کیدای شي. د هېواد ونې - بوټي او څاروې هم غرنی او هم د دښتو له ډولونو څخه دي. تر کومه چې د هېواد کانونه څرګند دي، دا دي: سپین زر او مس په پنجشیر کې، مس په فراه کې، وسپنه په بامیان کې، نفت په سرپل کې، د ډبرو سکاره په صوف دره کې، مالګه په تالقان کې، مالګه، سره زر، لاجیر او ګوګر په بدخشان کې، مس، کروم او وسپنه په کابل کې او ګوګر په بلخ کې، خو د افغانستان زیات شمیر کانونه تر اوسه پورې نه دي سپړل شوي او کومه برخه چې اوس را ایستل کېږي ډیر لږ برخه او له تخنیکي پلوه د کار د لومړنیو وسایلو لرونکې ده.

بايد په پام کې وگرځول، چې بشپړې او علمي پلټنې لا تر اوسه نه دي تر سره شوي.

د افغانستان هوا وچه ده، په عين حال کې د هېواد په بيلا بيلو برخو کې او د شپې او ورځې ترمنځ توپير لرونکی ده، په لوړو څوکو کې په ليندۍ او مرغومي (دسمبر - جنوري) کې تودوخه له صفر څخه ۱۰-۲۵ درجې ټيټه وي، خو په ټيټو سيمو کې بيا د سانتي گراد له صفر درجې څخه نه کمېږي. همدارنگه په اوړي کې تودوخه په بيلا بيلو سيمو کې د سانتي گراد له مثبت ۳۸ څخه تر ۴۵ درجو پورې رسېږي.

افغانستان د هوا له پلوه د جنوب له لوري هند د سمندر له تودو څپو سره او د شمال له پلوه د لويديزې سايبريا له سپو څپو سره مخامخ دی. د هوا توپير يې زياتره په لوړوالي او ټيټوالي پورې او د غرونو د اوږدو لړيو د ویش او طبيعي عوارضو پورې تړلی، نه په عرض البلد پورې، د بيلگې په توگه ډيرې لوړې سيمې (چې له ۲۴۰۰ مترو څخه پورته دي) شپږ يا اوه مياشتې ژمی لري، لکه نورستان او هزاره جات سيمې او تر يوه بريده پورې بدخشان، خو هغه سيمې چې ۴۰۰۰ يا له هغه څخه زيات لوړوالي لري، تل اووړې لري چې د اوسيدلو وړ نه دي. د ۱۳۰۰ او ۲۴۰۰ مترو لوړوالي ترمنځ سيمې يو څه معتدله هوا لري او څلور ځانگړي فصلونه لري، ژمی يې د سانتي گراد له صفر څخه ټيټ شل درجې او ورنست يې ۳۰۰ - ۴۰۰ ميلي متره وي لکه کابل، غزني او کټواز او تر يو ځای پورې بدخشان او هزاره جات، هغه سيمې چې له ۹۰۰ څخه ۱۳۰۰ مترو پورې لوړوالي لري، تود اوړی او معتدل ژمی لري او ورنست يې تر ۲۰۰ ميلي مترو پورې رسېږي، لکه د هندوکش د غرونو لمنې، د غور غرونه، د کندهار حوزه او د هريرو د کوزې او برې درې. هغه دښتې چې له ۹۰۰ مترو څخه ټيټې دي، د سوړوالي او تودوالي توپير پکې زيات دی او د ورنست اندازه ۱۵۰ ميلي متره کېږي او اوړی يې تود وي لکه د بلخ شمالي سيمې او د چغانسور په جنوب غرب کې او د کابل د کوزې برخې (لکه جلال آباد او پېښور) او نورې سيمې، د هوا دغه توپيرونه او طبيعي جوړښت چې يو بل څخه جلا جلا درې او ناوې يې جوړې کړي او په هغو کې د لارو ستونزې او د ليردولو د وسايلو کمښت ليدل کېږي، ددې لامل شوی چې اقتصادي وروسته والی تر سترگو شي او فيوډالي مناسبات لا هم واکمن او آن دا چې ځينو سمو کې اوس هم طبيعي اقتصاد ليدل کېږي او د هېواد په بيلا بيلو سيمو کې يې د جامو، دودونو او نورو ترمنځ توپير رامنځته کړی دی، نو ځکه د افغانستان د ملي يوالي د ډاډمن کيدو لپاره د خلکو د اقتصادي او ټولنيز گډون د آسانتيا لپاره هڅې يوه حياتي مسئله ده.

دوهم

د هېواد پولې

افغانستان په جنوبي آسيا کې پروت هېواد دی، شمال خواته يې جيحون (د هغه سرچينه د اورال اوبه دي چې د يوه طبيعي کانال په واسطه د خزر سمندرگي ته رسېږي) سيند دی، چې دغه هېواد له مرکزي آسيا څخه جلا کوي. له جنوب له لوري يې بلوچستان د عربو له سمندرگي سره نښلوي. ختيځ ته يې د سند درياب دی، له گلگت څخه تر هند سمندر پورې چې له کوچني هندوستان (هند او پاکستان) سره د هېواد پوله جوړوي. په لويديځ کې د بلوچستان، سيستان او خراسان د ولايتونو په واسطه له ايران سره پوله لري او د شمال شرق له لوري د چين له شرقي ترکستان سره پوله لري. البته د هېواد دغه طبيعي او تاريخي پولې تل ددغه هېواد له سياسي پولو سره برابرې نه وې، د بيلگې په توگه د يونانو باخترې (له ميلاد څخه دوه پېړۍ مخکې) کوشاني (دوهمه ميلادي پېړۍ)، يفتلي (پينځمه ميلادي پېړۍ)، صفاري (نهمه ميلادي پېړۍ)، غزنوي (لسمه او يوولسمه ميلادي پېړۍ)، غوري (دولسمه او ديارلسمه پېړۍ)، تيموري (پنځلسمه او شپاړسمه پېړۍ)، هوتکي او ابدالي (اتلسمه او نولسمه پېړۍ) په دورو کې د افغانستان سياسي پولې، د وخت په توپير - ځينې وخت د تارم وايلي (کاشغر) او کله هم د ترکستان يا ماورالنهر سره پولې ايسارې شوي او کله هم تر ايران او هندوستان پورې پراخه شوي دي ځينې وخت افغانستان له شمال او لويديځو گاونډيو (ماورالنهر او ايران) سره د يو هېواد په توگه پېژندل شوی و، د بيلگې په توگه د سامانيانو (نهمه او لسمه ميلادي پېړۍ)، خوارزمشاهي (ديارلسمه پېړۍ)، امير تيمور گورگان (څوارلسمه پېړۍ) او د نادر افشار (اتلسمه پېړۍ) په دورو کې. ددې سرچپه، بيا ځينې وختونه د بهرنيانو د يرغل پر مهال د افغانستان پولې ډېرې کوچني شوي دي او کله به هم دغه هېواد تجزيه شوی هم و. د بيلگې په توگه: د هخامنشيانو (له ميلاد څخه شپږ پېړۍ مخکې)، پارتيانو (له ميلاد څخه دوه او درې پېړۍ مخکې)، ساسانيانو (شپږمه ميلادي پېړۍ)، صفويانو (شپاړسمه او اولسمه ميلادي پېړۍ)، موريا کورنۍ (له ميلاد څخه درې پېړۍ مخکې) بابرانو (شپاړسمه او اولسمه ميلادي پېړۍ)، لويديزو تورکانو (شپږمه ميلادي پېړۍ) او د شيباني او د ماورالنهر استراخاني (شپاړسمه او اولسمه ميلادي پېړۍ) په دورو کې، په افغانستان کې هغه وروستی دولت چې د هېواد سياسي پولې يې له طبيعي پولو سره برابرې کړې، په اتلسمه ميلادي پېړۍ کې ابدالي دولت و، خو په نولسمه ميلادي پېړۍ کې د ابداليانو په له منځه تلو سره او د محمدزيانو په راتگ سره، د افغانستان پولې له هر لوري څخه، په تيره بيا له ختيځ او جنوب لوري څخه پرې شوی او وار په وار کوچنی شوې تر څو چې اوسنۍ بڼه يې ونيوله او د سند د درياب له غاړو څخه را جلا شوې او هېواد وچې پورې ايسار شو. په دې توگه:

د شاه محمود ابدالي پر مهال: د خراسان ولايت د افغانستان په شمال مغرب کې په ۱۸۰۳ ميلادي کې د ايران د قاجاري حکومت په لاس کې پرېوت.

د اټک کلا چې د سند د ترغاړې ده، په ۱۸۱۲ کې د پنجاب سکھ حکومت ته ور پرېښودل شوه د ملتان ولايت په ۱۸۱۸ کې د سکھ حکومت ته ورپاتې شو.

د محمد زايانو په دوره کې:

د کشمير ولايت په ۱۸۱۹ کال کې پنجاب سره وتړل شو.

د غازي خان ديره په ۱۸۲۱ کې پنجابيانو ونيو.

د اسمعيل خان ديره په ۱۸۲۱ کې د سکه لاسو ته ولويد.

د پيښور ولايت په ۱۸۲۳ کې سکھانو ونيو.

د سند ولايت په ۱۸۴۳ کې انگرېزانو ونيو.

د بلوچستان ولايت په ۱۸۵۴-۱۸۷۶ کلونو کې د انگرېزانو له خوا ونيول شو.

د مروې ولايت په ۱۸۸۴ کال کې تزارې روسيې دولت ونيو.

د شال، فوشنج - کوژک، کورمې او لنډي کوتل پورې سيمې په ۱۸۷۸ کې د گندمک د تړون له مخې د امير محمد يعقوب خان له خوا انگرېزانو ته ورکړل شوې.

د سوات، باجوړ، چترال ولايتونه او دارنوی، وزيرو، د اورچاکي او چمن سيمې په ۱۸۹۳ کال کې د ډيورنډ د تړون له مخې د امير عبدالرحمن له خوا انگرېزانو ته ورکړل شوې پنځده په ۱۸۸۵ کې د تزارې روسيې لاس ته ورغله.

د سيستان ولايت (يوه برخه) په ۱۸۷۲ کې د انگرېزي حکم هيئت له خوا ايران ته ورکړل شوه.

اوسنۍ پولې:

د هېواد اوسنۍ پولې له پرديو سره د څو څو جگړو څخه وروسته بالاخره ورسته تر ۱۸۸۴ ميلادي کال څخه تر ۱۹۰۵ کال پورې لاندنۍ بڼه غوره کړه:

د افغانستان او شوروي جماهيرو اتحاد پولې له شمال مغرب څنډو (د ذوالفقار له سيمې) څخه تر شمال ختيځ (پامير) پورې د دوه زره كيلو مترو په اوږدوالي ټاکل شوې چې له هغې څخه يې يوزر او درې سوه كيلومتره د آمو سيند طبيعي پوله ده. د هېواد د شمال ختيځ په آخري څنډه کې، افغانستان د چين له هېواد سره د څه نا څه سل كيلو مترو په واټن پوله لري، چې ددغې سيمې لوړوالی ۱۹۰۰۰ - ۲۴۰۰۰ فوټه پورې دی او د افغاني خاورې عرض په ځينو برخو کې له ۱۰ - ۱۵ كيلومتره دی. له دې سيمې وروسته د افغانستان سرحدي کرښه له شمال څخه مخ په جنوب تر تورخم پورې او بيا له هغه ځايه د بلوچستان تر سر حد پورې غځيدلې او بيا د جنوب لويديځ لوري ته کږېږي، په دې پسې د بنوراوک جنوب او نوشکي اود هلمند ريگستان څخه تيرېږي او د سيستان د ريگستان څخه مخ په لويديځ د ايران تر پولو پورې رسېږي. او دا هماغه (د ډيورنډ مرده کرښه) ده چې له پامير څخه تر ملک سپاه غره پورې د افغانستان شرقي او جنوبي ولايتونه د هغو له شپږ ميليونه نفوس سره يو ځای د هېواد له تن څخه جلا او د افغانستان خلک يې د هغو له طبيعي پولو (د سند سيند) څخه بې برخې او د عربو له سمندر څخه يې لرې کړل.

د ملک سپاه له غره څخه وروسته د افغانستان او ايران پوله مخ په شمال تر ذوالفقار پورې غځېږي. د شمال مغرب پوله مو له ذوالفقار سيمې څخه مخ په ختيځ د هندوکش د لړيو سره ستوې مخ په ختيځ غځيدلې ده او د جمشيدې د سيمې له شمال څخه پنځه ديرش ميله تيرېږي او د چهل دختران په سيمه کې د کشک له سيند څخه اوږي او په شمال شرق کې د مرغاب سيند د مروچاق په سيمه کې دغه پوله جوړوي. وروسته بيا د ترکمن له غرونو او شگلنو سيمو څخه تيرېږي تر جيحون پورې رسېږي. کله چې د جيحون سيند سره نښلي (خمباب) څخه تر ویکتوريا اوبو پورې په پامير کې، جيحون سيند له شوروي اتحاد سره د افغانستان پوله جوړوي، وروسته بيا د پولې دغه کرښه له پيچومو لرونکو غرونو څخه تيرېږي، د چين له واورو ډکو غرونو

(سرکول) ته رسېږي. له ذوالفقار څخه تر سرکول پورې د افغانستان د سرحدې پولې اوږدوالی ۷۵۰ میله دی. له سرکول څخه سرحدې پوله مخ په لویدیځ تاوېږي او د هندوکش له غرونو سره په موازي توګه مخ په واخان په شمال ختیځ لوري تر پامیر پورې رسېږي او په دې توګه د افغانستان خاوره له چین سره نښلې. له دې سیمې څخه وروسته سرحدې کرښه د چترال له لوړو غرونو سره یو ځای د نورستان خواته ور نژدې کېږي، د دورا غاښي ته نژدې چترال له دلیځه سیند څخه جلا کوي او د چترال په جنوب کې د ارنوي ناوې سره یو ځای - له چترال سیند سره نښلې او بیا د کونړ ناوې ته ورننوځي. له دغه ځای څخه په ماریچ بڼه مخ په جنوب ځي د مهمندو له سیمې څخه تر تیریدو وروسته د کابل په سیند اوږي او مخامخ د جنوب په لوري تورخم ته رسېږي. له تورخم څخه سرحدې پوله د سپین غر خواته ځي د کورمې له ناوې څخه تاوېږي او په پیوار غاښي اوږي او د توچي شمال خنډو ته رسېږي. له دې وروسته د وزیرستان له لویدیځو برخو څخه تیرېږي د گومل له سیند څخه تیرېږي د بلوچستان پولو سره نښلې. له دغه ځایه د سرحد خط مخ په جنوب لویدیځ ځي، د ښواروک له جنوب څخه اوله نوبنګي څخه تیرېږي او د هلمند شکلنو سیمو څخه تیرېږي او بیا سیده د سیستان د ریګستان له منځه د لویدیځ خواته د ایران پولو پورې ځي. د ملک سیاه غره څخه چې د ایران او افغانستان ترمنځ پوله ده، د دواړو هېوادونو سرحدې پوله تقریباً سیده تر ذوالفقار پورې ځي.

د همدغو پولو دننه اوسنی افغانستان د گرنویچ د نصف النهار او شرقي طول البلد د ۶۰ درجو، ۳۵ دقیقو او ۷۵ درجو او ۵۰ دقیقو ترمنځ او د شمالي عرض البلد د ۲۹ درجو، ۳۰ دقیقو او ۳۸ درجو او ۳۰ دقیقو ترمنځ د ۸۰۰.۰۰۰ مربع کیلومترو په ساحه کې پروت دی چې پنځلس ملیونه وګړي لري، د نفوسو ګڼوالی په منځني توګه په یو مربع کیلومتر کې ۱۹ تنه او د سرحداتو مساحت یې ۵۳۰۸ کیلومتره دی. د افغانستان جغرافیایي موقعیت چې د منځني آسیا په څلور لارې کې واقع دی، د اقتصاد او سیاست له مخې په دغه سیمه کې ډیر زیات مهم دی. دا ځکه چې افغانستان د هند، ایران او منځني آسیا د سره نښلولو سیمه ده.

درېم

د هېواد تاریخي نومونه او بیرغ

آریانا: د افغانستان ډیر لرغونی نوم چې د اویستا (له میلاد څخه زر کاله مخکې) له وخته تر پینځمې میلادي پېړۍ پورې، د یو نیم زر کلونو په ترڅ کې دغه هېواد ته ورکړل شوی و، آریانا و چې د (آریا اوسیدونکی) معنا یې لرله. په اویستا کې دغه نوم د ایریانا (۱) په بڼه راغلی دی، چې د هغه په وړاندې بیا د تورویانا (۲) نوم و، یعنی توریایي آریانیان چې له جیحون څخه پورې غاړه یې زور ژوند درلود. په هر حال؛ د افغانستان همدغه د ایریانا او آریانا نوم و چې وروسته بیا د پارسه (فارس) په هېواد کې د لیر بدلون په راوستلو سره د (ایران) په بڼه و منل شو (۳).

خراسان: د خراسان کلمه چې د لمر خاته او ختیځ معنا لري وروسته تر درېمې میلادي پېړۍ را پیدا شوه او له پینځمې میلادي پېړۍ څخه تر نولسمې مسیحي پېړۍ پورې د یو نیم زر کلونو په ترڅ کې د افغانستان نوم و.

افغانستان: په نولسمه پېړۍ کې خراسان خپل ځای یو نوي نوم (افغانستان) ته پرېښود. په لسمه پېړۍ کې د (افغان) نوم چې عربي بڼه یې (اوغان) دی، د اسلامي لیکوالو په یو شمیر آثارو کې د هېواد د پښتنو اوسیدونکو یوې برخې ته په کار وړل شوې ده او ورو - ورو یې مفهوم پراخ شو چې په اتلسمه میلادي پېړۍ کې د هېواد ټولو پښتنو ته دغه نوم ورکړل شو، خو د افغانستان نوم لومړی ځل په دیار لسمه پېړۍ کې د هېواد یو شمیر ختیځو سیمو لپاره وکارول شو. په څوار لسمه پېړۍ کې دغه نوم په ځانگړې توگه د هېواد په ختیځ کې د سلیمان تخت او د هغه شاوخوا سیمو ته ورکړل شو. په شپاړسمه پېړۍ کې د کابل جنوبي سیمو د افغان د هېواد نوم واخیست، په اتلسمه میلادي پېړۍ کې د سند له سیند څخه تر کابلستان پورې او د کشمیر له شاوخوا څخه تر نورستان او کندهار او ملتان پورې د افغانانو د اوسیدو سیمه و بلل شوه. بالاخره په نولسمه پېړۍ کې (افغانستان) ددغه هېواد د رسمي نوم په توگه و منل شو.

د افغانستان بیرغ:

د افغانستان خلکو له ډیر پخوا څخه آن له اویستایي دورې څخه مخکې بیرغ پېژاند او هغه یې کاراوه. په هغه یوه سندره کې چې د باختر د لومړني پاچا (یاما) د لور (آریا) لپاره (ریشیانو) جوړه کړې وه او د مها باراتا - په یوې برخې (هری وانگشه) کې راغلې، د تاووس د بڼې د بیرغ او د درې سرونو لرونکی ساندي چې د لمر او سپوږمۍ نښه لرونکی بیرغ نوم راغلی دی. همدارنگه په اویستایي دوره کې (درفش - درفش) د بخدي (لرغوني بلخ) لور بیرغونه بلل شوي وو.

د وشهناميانو په اسطوره کې هم د سيمرغ، بنامار، پړانگ او ليوه د نښه لرونکو بيرغونو يادونه شوې چې دا د پهلوانانو بيرغ و. د يو شمير تاريخ ليکونکو په وينا: د زردشتي افغانستان د بيرغ رنگ شين و. له اتمې پيړۍ څخه ورسته (د ابو مسلم له وخت څخه وروسته) د افغانستان بيرغ تور رنگ درلود چې د دوسرونو لرونکې نيزه باندې به رپول کيد. په لسمه او يوولسمه پيړۍ کې (د غزنويانو پر مهال) د افغانستان بيرغ د زمري نښه درلوده او د شاهي بيرغ رنگ سور ټاکل شوی و. په پنځلسمه پيړۍ کې رسمي بيرغ د سرو زرو رنگ درلود. له هغه څخه وروسته تر نولسمې پيړۍ پورې رنگارنگ بيرغونه دود وو. په نولسمه پيړۍ کې بيرته د افغانستان د بيرغ رنگ تور او نښه يې محراب او منبر چې توره او ټوپک ورسره و ټاکل شو. په شلمه پيړۍ (۱۹۲۸) کې د هېواد د لويې جرگې له خوا د بيرغ رنگ تور، سور او شين او نښه يې غر او لمر و گرځول شو. په ۱۹۲۹ کې بيرته د بيرغ نښه محراب او منبر او د غنمو وړی وټاکل شو چې تر نن ورځې پورې په همدې بڼه دی.

ACKKU

خلورم د هېواد نفوس

د ۱۳۴۱ شمسي (۱۹۶۲) کال د يوې احصائې له مخې، د افغانستان ټول نفوس له پنځلس ميليونه دوسوه او يو اويا زره او شپږ سوه او اوه اتيا تنو زيات ښودل شوی، په لاندې توگه:

د کابل ولايت ۱۶۳۲۳.۷

د کندهار ولايت ۱۰۳۶۳۹۲

د هرات ولايت ۱۰۰۶۳۲۵

د مزار ولايت ۴۹۰۲۸۵

د قطنن ولايت ۹۸۸۱۶۰

د ننگرهار ولات ۱۳۰۶۵۷۰

د پکتيا ولايت ۷۲۹۷۶۳

د غزني اعلی حکومت ۱۰۰۸۲۴۸

د پروان اعلی حکومت ۱۲۲۱۶۸۳

د فراه اعلی حکومت ۲۱۸۸۲۷

د ميمني اعلی حکومت ۴۳۵۵۱۸

د بدخشان اعلی حکومت ۳۱۶۵۷۴

د شبرغان اعلی حکومت ۳۹۵۵۶۰

د گرشک اعلی حکومت ۳۰۴۴۶۸

تالقان ۴۸۱۳۰۱

غوروات ۳۸۲۹۰۶

ارزگان ۵۰۵۴۱۸

باميان ۳۴۳۲۶۴

کوجی او کوچی ډوله قبايل ۲۴۵۷۷۴۵ ۱۵۲۷۱۶۸۷

له دغو پنځلس ميليونه او درې لکه نفوسو څخه يوولس ميليونه (په سلو کې نوي) يې د هېواد په کليو کې ژوند کوي، دوه نيم ميليونه نور يې کوچيان دي چې په موسمي کليو او کيرديو کې اوسېږي. له همدې امله نن ورځ د کوچيانو ميشت کول او ده شين کولو ستونزه - له ټولنيزو او اقتصادي غوره توبونو له مخې - يوه مهمه او د حل غوښتونکي موضوع ده. يو ميليون وگړي (په سلو

کې له لسو څخه لږ) به ښارونو کې اوسېږي.

د رسمي احصايو له مخې په هرو زرو تنو کې د مړينو شمير ۹.۷۴ او د زيريدنو شمير ۲۹.۵۶ دی. د يو شمير بهرنيو متخصصينو د احصايې له مخې په هرو زرو تنو کې مړينې ۲۵ او زيريدنې ۳۰ تنه ښودل شوي دي. چې په دې توگه د نفوسو زرو تنو کې کلني زياتوالي د پنځو تنو شاوخوا کی دی، دا ځکه چې د خلکو مادي ژوند ډير گران او د روغتيا ساتنې وسايل لږ او نيمگړي دي، نو په ماشومانو کې د مړينې کچه لوړه ده. د نارينه و شمير د ښځو په پرتله په سلو کې د دوو شاو خوا زيات دی په کوچيانو کې د ښځو په پرتله د نارينه و د شمير زياتوالي ډير ليدل کېږي، نو د ودونو شمير يوې ښځې په محدودولو د هېواد يوه مهمه مسئله ده.

ACKKU

پنځم ټولنيز وضعیت

د افغانستان ملي ژبه

الف - دري ژبه: د هېواد په لويديزو، شمالي او مرکزي ولايتونو کې او په ټولو ښارونو کې خلک په دري ژبه خبرې کوي.
ب - پښتو: په ختيځو، جنوبي او جنوب لويديزو ولايتونو کې خلک په پښتو خبرې کوي. ددغې ژبې د ويونکو شمير د دولسو ميليونو تنو په شاوخوا کې دي چې نن ورځ يې شپږ ميليونه د ډيورنډ د مصنوعي کرښې او د سند د رود ترمنځ اوسېږي.
ج - ازبکي ژبه: په دغه ژبه باندې د هېواد په شمال کې څه نا څه يو ميليون تنه (د ترکمنو په گډون) خبرې کوي چې له هغو څخه درې سوه زره تنه يې په ترکمني غږېږي.
د هېواد يو شمير نورې ژبې سيمه ييزې دي لکه نورستاني او بلوخي، چې لومړنۍ يې د هېواد په شمال ختيځ کې څه نا څه سل زره ويونکي لري او بله يې په جنوب لويديځ کې څه نا څه اويا زره ويونکي لري، خو د ټول افغانستان عمومي ژبې پښتو او دري دي، چې د نورو ژبو ويونکي له دغو دوو څخه له يوې سره آشنا دي.

دين

د افغانستان د خلکو عمومي دين اسلام دی. له شل زرو څخه يو څه زيات هندو وگړي او څو زره موسوي د نورو اديانو لرونکي دي چې په ښارونو کې اوسېږي.

(۳) ټولنيز جوړښت

له دې امله چې د افغانستان د نفوسو په سلو کې نوي په کرڼه کې بوخت دي، له هغو څخه يې په سلو کې اتيا، په ده نشين او ساکن ډول ميشت دي او کرڼه پر مخ بيايي او څه نا څه په سلو کې شل يې د هېواد په بيلا بيلو څرځايونو کې د څارويو په روزنه بوخت دي، نو له دې امله د کميت او کيفيت له پلوه د افغانستان د ټولنې د نن ورځې اساسي طبقې ملاکان او بزگران دي.
د ملاکانو طبقه: د افغانستان ملاک (ځمکوال) له پنځوس جريبو څخه زياته تر پنځه سوه جريبه پورې ځمکې او له پنځه سوو جريبو څخه زياتې ځمکې لري. دوی څه نا څه په سوداگرۍ او په دولتي ماموريتونو کې هم بوخت دي، د رسمي احصايو له مخې (۱) د دوی شمير ۳۸ زره کورنۍ کېږي چې د ټولو کروندگرو کورنيو د مجموعې په سلو کې شپږ کېږي. د يو شمير بهرنيو متخصصينو د احصايو له مخې هغوی د هېواد د آبي ځمکو په سلو کې اويا ځمکې لري. (۲)
بزگره طبقه: د هېواد بزگران په څو ډوله دي: لومړی هغه ډله چې يو څه هوسا دي او دوی له شلو څخه تر پنځوس جريبه ځمکه

لري او د رسمي احصائيو له مخې د هېواد د ټولو کروندگرو په سلو کې نهه جوړوي. دوهمه ډله منځنۍ بزگران دي چې له اتو څخه تر شل جريبه ځمکه لري. درېيم هغه بزگران چې کوچنۍ ټوټې يعنې له دريو څخه تر اتو جريبو پورې ځمکې لري او د لويو ځمکوالو په کروندو کې په اجاره داري ډول هم کار کوي، څلورمه ډله هغه بزگران دي چې بې ځمکې او يا د ډيرې لږ ځمکې لرونکي دي چې دوی د ځمکوالو په ځمکو کې د کار د ونډې لرونکو، اجاره لرونکو يا هم د اجير کروندگر په توگه کار کوي. د رسمي پورتنۍ احصائيو له مخې دغه وروستۍ ډله د ټولو کروندگرو په سلو کې پنځه اتيا برخه جوړوي او د بهرنيو متخصصينو د يو شمير ارقامو له مخې د هېواد د بزگرانو درېيمه برخه يې بې ځمکې دي.

د هېواد په کليو کې وار په وار د پيسو خپریدل ډير پري، نو په دې توگه ځمکه د سوداگريز توکي ځای نيسي او بيه يې وار په وار لوړ پري، په دې توگه د لږو ځمکو لرونکي بزگران خپلې ځمکې وار په وار له لاسه ورکوي او وار په وار د بې ځمکو بزگرانو په کتار کې درپري. په دې توگه په افغانستان کې د ځمکو د اصلاحاتو او د ځمکو ویش د يوې مهمې سياسي، اقتصادي او حياتي موضوع په توگه را برسیره کېږي.

بورژوازي طبقه: بورژوازي طبقه د هېواد په اقتصادي او سياسي ژوند کې لوړ اهميت لري. لوی سوداگر د سوداگريزو شرکتونو او بانکونو له لارې د سوداگريزو توکيو د صادراتو او د هغو د واردولو له مخې د هېواد په کورنۍ او بهرنۍ تجارت کې د عمده پلورونکو په بڼه کار کوي ځينې وخت هم په صنايعو کې کار کوي. منځني سوداگران د لويو او کوچنيو سوداگرو ترمنځ د نوسان په حال کې دي او هڅه کوي چې د لويو سوداگرو صف (ليکو) ته ور ورسېږي. خو زياتره وخت خپل دريځ له لاسه ورکوي او د کوچنيو سوداگرو او د هغو صادراتي او وارداتي مالونو د پلورلو او پيريدلو د استازي په توگه پاتې کېږي.

کارگره طبقه: په صنعتي فابريکو او نورو کارخايونو کې د افغانستان د کارگرانو شمير له شپيتو زرو څخه اوږي او د صنايعو د ورځ په ورځ پرمختگ له امله مخ په زياتوالي دي، دغه طبقه د هېواد په ځوانو صنايعو کې اوس لږ او خواره واره دي، چې تر اوسه پورې خپل ځانگړې گوند، اتحاديې او کارگري تشکيلات نه لري، په ۱۹۵۹ کې د يوه عادي کارگر مياشتنۍ معاش تر څلور سوه افغانيو، د يو منځني کارگر معاش تر پنځه سوه او پنځوس او د ماهر کارگر مياشتنۍ معاش تر اته سوو افغانيو پورې رسیده. په همدې کال کې يو کيلو ډوډۍ ۴.۷ افغانۍ، ورېځې ۱۲، د پسه غوښه ۱۵، ژير غوړي ۴۲، بوره ۱۲ - ۱۵ او يو متر ټوکر يا چیت رخت ۹ - ۱۰ افغانيو پورې بيه درلوده.

ښاري منځنۍ طبقه: په دې طبقه کې ښوونکي، کسبه کاران، دولتي د ټيټې رتبې مامورين، يو شمير روڼاندې او متعلمين، کوچني سوداگر، هتيوال او نور راځي، چې شمير يې زيات دی، خو د سپکو صنايعو وده او د بهرنيو وارداتي مالونو د سيالي پراختيا، کسبه کار او پيشه وران له ماتې سره مخامخ کړي دي (پرته له غالی او بدللو او ټغر جوړولو څخه چې وضعیت يې لږ څه ښه دی).

روحاني قشر: د افغانستان د روحانيونو شمېر له سل زرو څخه يو څه زيات دی. دغه قشر د مذهبي چارو، قضايي چارو او ښوونې او روزنې له لارې رزق گټي او له همدې لارې د خلکو د تفکر په طرز او ژوند باندې، په تيره بيا په کليو کې ژوره اغيزه لري.

روڼاندې (د روشنفکرانو قشر): د هېواد روڼاندې چې له بيلا بيلو طبقاتو څخه دي، په اداري چارو، تصديو او علمي او اقتصادي چارو کې بوخت دي. دغه قشر د ښوونې او روزنې او معارف د هرې ورځې پرمختگ سره سم مخ په زياتيدو دي او د هېواد په سياسي او ټولنيز ژوند کې ژوره اغيزه لري.

(۴) د ټولنيز ژوند نظام

په افغانستان کې د پانگوالي مناسبانو له انکشاف سره سره، لا اوس هم فيوډالي او نيمه فيوډالي مناسبات شته. په کورنۍ کې دود - دستور او په کوچيانو او نيمه کوچيانو کې، په تيره بيا د ختيزو ولايتونو کې جرگه يي دودونه شته. جرگې په اصل کې د قبيلوي ژوند د نظام بنوونه کوي، چې د قبيلې دننه چارې د سپين ږيرو په مشوره حل کوي، د قبيلې په سر کې خان (فيوډال) دی او د کلي مشر ملک دی. د خان او ملک واک د دوی او د دوی د قبيلې په اقتصادي ځواکمني پورې تړلی. ملایان لکه د خان او ملک په شان د هرې سيمې د ځواکمنو لوريو استازی دی. په حقوقي مسايلو کې د شريعت احکام له قانون څخه مخکې دي. همدارنگه د قضايي ادارو، پوليسو او د حکومت د څانگو واک او پراخوالی د تدوين شويو قوانينو په جامدو موادو را گرځي. نارينه پر بنځه غوره بلل کېږي او بنځه په ميراث کې د نارينه نيمایي برخه اخلي، په محکمو کې د دوو بنځو شهادت د يوه نارينه شاهدي سره برابر دی او د نکاح په فسخ کې او د څو بنځو په ودولو کې هم نارينه (ميره) واک لري. په دې توگه بنځې په قيودو کې ژوند تيروي.

(۵) خوراک، پوښاک او کورونه

د افغانستان په ښارونو کې د شتمنو او منځنيو طبقو خوراک غوښه، وريچې، سابه او ميوه، خو د بيوولو خلکو خوراک ډوډۍ، چای او بوره ده، د شتمنو او منځنيو طبقو جامې په اروپايي طرز سره مخ په دود کيدو دي، کورونه يې څه نا څه په نوي سبک له پخو خښتو، ښورې، لرگيو، وسپنې يا هم له سمنتو او گچو څخه جوړ دي، په تيره بيا په مرکز او لويو ښارونو کې دغه ډول کورونه جوړېږي، خو د گڼ شمير خلکو کورونه له خټو او لرگيو څخه جوړ شوي، کوڅې ناپاکې او کورونه روغتيايي نه دي. ځينې ښارونه بربنينا، سينما، تيلفون او پاخه سپکونه لري، ښارونه لا اوس هم د بدرفت کانالونه نه لري، خو په کليو کې ټول کورونه له خټو او لرگيو څخه جوړ دي، کوچيان په کيرديو کې اوسېږي، لارې او کوڅې ډيرې تنگې او له خاورو ډکې دي، صفايي، حمام او بربنينا پکې نشته، په اکثر و ډيرو لري کيلو کې کورونو کې فرش نشته، خلک په کتونو يا پوزي باندې کيني، د روغتيا ساتنې، تفريح او ښوونې او روزنې وسايل نشته.

د کليوالي خلکو خوراک د غنمو يا جوارو ډوډۍ، باقلي، ږدن، لبنيات او ځني وخت غوښه او ميوه ده. عمومي جامې کميس، پرتوگ، لونگي، چپن، پڼې يا خپلۍ دي. بنځې گڼ اوږده کميسونه اغوندي او ارزان بيه گانې کاروي. په عمومي توگه د ښارونو د ساده او لومړني تمدن او د کليو د اکثريت خلکو ترمنځ انډول او نژدېوالی نشته، مړۍ ژوندی يې په ډيرو ملاماتونو لگښتونو تر سره کېږي.

د دولت جوړښت (سياسي رژيم)

د هېواد (۱۹۶۵ کال) اساسي قانون سره سم د افغانستان سياسي رژيم مشروطه شاهي اعلان شوی دی. د دولت اساسي ارگانونه: شاه، د وزيرانو مجلس، وزارتونه، د خلکو جرگه، د مشرانو جرگه او لويه جرگه ده. هېواد په ۲۸ ولايتونو (اداري واحدونو) ويشل شوی دی، خو تر اوسه (۱۳۴۳ يا ۱۹۶۵) پورې مطابع او مطبوعات د دولت په لاس کې دي، سياسي گوندونه، کارگرې ټولنې او بزگرې ټولنې نشته.

شپږم د هېواد فرهنگي وضعیت

عمومي ښوونه او روزنه د معارف د وزارت تر نظر لاندې ده. د رسمي احصائې له مخې (۱) په ۱۳۴۰ (۱۹۶۱) کال کې لس پوهنځي، ۳۱ مسلکي ښوونځي، ۲۲ عالي ښوونځي، ۵۲ منځني ښوونځي، ۵۳۳ لومړني ښوونځي او ۷۸۸ کلیوالي ښوونځي یعنی ټول ۱۴۳۶ ښوونځي شته چې په هغو کې ۲۳۵۳۰۱ نجونې او هلکان سبق وايي د هلکانو په پرتله د نجونو زده کوونکو انډول له اوو برخو څخه یوه برخه دی. د ښوونکو (نارینه او ښځینه وو) شمیر ۵۹۸۳ تنه کېږي. دغه ټول ښوونځي تر ۱۳۴۰ (۱۹۶۱) پورې ۱۴۷۱۹ تنه فارغان لري چې له هغو څخه یې ۲۲۹ د کابل پوهنتون فارغان، ۹۰۷ تنه یې د مسلکي ښوونځیو فارغان، ۵۴۰ تنه یې د دولسم ټولګي فارغان چې ټول ۱۶۷۴ تنه کېږي. له دې پرته په ټول هېواد کې ۲۶ دیني مدرسې شته چې د ۳۰۰۰ شاوخوا زده کوونکي په اسلامي فقهه او د قرآن کریم په حفظ کې روزي. د زرو په شاوخوا کې افغانی زده کوونکی له هېواد څخه بهر په زده کړو بوخت دي. په دې توګه د ښوونې او روزنې عمومي کچه ټیټه او عمومي اقتصادي بیوزلي لیدل کېږي، ښوونکی لږ او تعلیمي لوازم کم دي، چې دا د ملي معارف د چټکې ودې په مخ کې خنډ دي.

د هېواد په سلو کې شل نفوسو څخه درې میلیونه تنه یې د اوو او دیارلس کلونو ترمنځ دي چې د ښوونځي د تګ وړ دي، حال دا چې له هغو څخه په سلو کې لس تر روزنې لاندې دي، نور پاتې ټول له معارف څخه بې برخې دي، نو د نورو ختیزو هېوادو او ګاونډیو په پرتله د افغانستان د معارف وروسته پاتېوالی حتمي خبره ده. د بیلګې په توګه د افغانستان د زده کوونکو شمېر د ټول نفوس په پرتله په سلو کې دوه دی په هند کې ۹.۹ او په پاکستان کې دغه سلنه ۷.۲ او په ایران کې اته ده. د باسوادانو شمیر په افغانستان کې په سلو کې له څلورو څخه کم دی.

ادبي وضعیت: له دې امله چې تر اوسه (۱۳۴۳) پورې مطابع او مطبوعات د دولت په لاس کې دي، نو ځکه ټولې جريدې او ورځپاڼې د حکومت د افکارو خپروونکي دي د سیاسي ټولنو او سیاست په هکله تبلیغاتي او یو اړخیز بڼه لري. د هېواد ځوان شاعران او لیکوال هم د سیاست په برخه کې محتاط او مقید دي، دا ځکه چې اداري درانه شرایط ددې فرصت نه برابروي چې هغه څه چې ویني او ور باندې پوهیږي، هغه په آزادانه توګه انځور کړي، بلکې زیاتره په ادبي، مسلکي یا تاریخي موضوعاتو کې بوخت دي. خو بیا هم د هېواد ادبیات له زړې دورې څخه مخ په نوې دوره او د اوبستون په حال کې دي. په افغانستان کې یو څو نوي کتابتونونه هم شته او په لویو ښارونو کې سینماګانې هم شته.

اووم عامه روغتيا

په افغانستان کې د پنځلس ميليونو وگړو روغتيا - د عامې روغتيا د وزارت تر نظر لاندې ده. ۱۳۴۰ (۱۹۶۱) کال د رسمي احصايې له مخې په هېواد کې ۵۹ روغتونونه، پنځه زېږنتونونه، پنځه د توبرکلوز سناتوريمونه، ۱۹ لابراتوارونه ۱۱۸ اکسريز، ۱۵۷ درملتونونه، ۲۱۱۱ بستره، ۲۵۰ ډاکتران، ۶۵ د ډاکتر مرستيالان، دي. په دې توگه په افغانستان کې هر طبيب (د طبيب د مرستيال په گډون) ته د هېواد پنځوس زره نفوس رسېږي، حال دا چې په پاکستان کې هر طبيب ته ۱۴.۸ زره تنه، په ايران کې هر طبيب ته ۸.۶ زره تنه، په هندوستان کې ۴.۹ زره تنه او په ترکيه کې هر طبيب ته څلور زره تنه رسېږي. دغه ارقام د روغتيا په برخه کې د افغانستان ډير زيات وروسته پاتېوالي ښکاره کوي. د افغانستان د ټولو روغتيايي پرسونلو شمير ۱۳۰۰ تنو ته رسېږي.

اتم د هېواد اقتصادي وضعيت

۱. کرنه

د افغانستان د اوسني اقتصاد بنسټ په کرنه ولاړ دی. د ۱۹۶۳ کال د احصايو د رسمي معلوماتو له مخې د هېواد د کرنې وړ ځمکو مساحت ۱۴ ميليونه هکتاره دی، چې له هغو ټولو څخه اووه ميليونه او اته سوه زره هکتاره تر کرنې لاندې ده، چې پنځه ميليونه او درې سوه اولس زره هکتاره يې آبي او دوه ميليونه او څلور سوه ونوي زره هکتاره يې للمي ده. آبي ځمکې يې د سيندونو، ويالو، کانالونو او کاريزونو او چينو په واسطه خړوبېږي. للمي ځمکې باران پورې تړلي دي. د هېواد ډيرې مهمې کرنيزې ځمکې د آمو حوزه (له کوچې څخه تر قيصار پورې)، لويديز سيمې (هرات او سيستان) او د کابل د سيند کوزې برخې. د ځمکو سره ډيرانونه دي. کيمياوي سره تر اوسه پورې پوره نه ده دود شوې او د هغې ویش بزگرانو ته په دريو کلونو کې يو زر ټنه هم نه و، کرنيز وسايل د لرگي او يو څه هم د وسپنې دي. ماشينونه صرف څو دانې او د نمونې په توگه دي. درمندونه د څپر په گرځولو چې غويانو يا خره يې کشوی، ميده او تر سره کېږي، بيا په خاښيو بادېږي. غلې - دانې د اوبو په ژړندو يا په لاسي ميچنو اوږه کېږي، نو د اوبو د کمښت، د ماشين او سرې د نشتوالي له امله د څارويو او غلو د توليد اندازه ټيټه ده. تر ۱۳۴۰ کال پورې په هر کال کې اقل حد ۴۰ زره ټنه غم له بهر څخه واردېږي، حال دا چې په ۱۳۴۳ کال کې د غلې کمښت ۲۳۴.۰۰۰ ټنه دی او ددغه کلنی کمښت هر کال مخ په زياتيدو دی او د خلکو بيوزلي زياتېږي. په هېواد کې د غلو - دانو د توليد اندازه د هر وگړي لپاره په منځنۍ توگه ۱۵۰ کيلو گرامه ده، حال دا چې د يو تن اړتيا ۲۳۵.۵۶ کيلو گرامه ده، دا ځکه چې په هېواد کې د کرنيز حاصل کچه له يو جريب ځمکې څخه ډيره ټيټه ده. په کليو کې فيوډالي مناسبات دي او يو قبيلوي

نظام، کرنیزې ناروغۍ، د وسایلو نشتوالی او د اوبو لگولو د وسایلو کمښت د کرنې د پرمختیا خنډ دی. لا اوس هم کرڼه د خلکو د ژوند بنسټ دی. د هېواد د ټولو نفوس په سلو کې نوي په کرڼه کې بوخت ده او د هېواد د ټولو ملي مجموعي تولیداتو او یا په سلو کې د کرنې له محصولاتو څخه پوره کېږي. بهرنیو هېوادو ته د افغانستان ټول صادرات کرنیز محصولات دي. په ۱۹۶۰ کال کې له ۳۲۹۰۰۰۰ هکتاره آبي ځمکې څخه ۳۶۷۶۰۰۰ ټنه غلې - دانې تر لاسه شوی وې او ۲۲۱۰۰۰ هکتاره ځمکې ۱۹۳۰۰۰ ټنه سوداګریز محصولات تولید کړي لکه پنبه، جغندر، گني، غوړ لورنګی بوتی (کنخلی، زغر او پنبه دانه). همدارنګه ۶۰۰۰۰۰ هکتاره باغي ځمکو ۳۰۵۰۰۰ ټنه بیلا بیلې میوې او ۱۰۰۰۰۰۰ هکتاره ځمکې ۵۰۰۰۰۰ ټنه سابه حاصل ورکړي دي. دولتي ځمکې لږدي او څومره چې دي هغه اجاره ورکول کېږي. وقفي ځمکې تر دولتي ځمکو هم لږ دي چې بزګرانو ته په اجاره ورکول کېږي. قبیلوي شریکې ځمکې چې د کوچیانو په واک کې دي، د هرې ورځې په تیریدو سره د خصوصي ملکیت لاس ته لویږي، نو په دې توګه د کرنې لاندې ځمکو ډیره برخه هماغه شخصي ملکیتونه دي. د اسلامي شرع له مخې ټول څړځایونه او د اوبو سرچینې، غرونه او دښتې د دولت ملکیت دي او د پاچا تر امر لاندې دي، چې هیڅوک یې د نیولو او لاندې کولو حق نه لري.

بڼوالی په افغانستان کې د هېواد په اقتصاد کې ډیر مهم ارزښت لري. د هېواد دننه مصرف څخه پرته هر کال د ۵۵۰۰۰ ټنو شاوخوا کې انګور، ممیز، بادام، انار او پسته بهرته استول کېږي. د هېواد یو میلیون هکتاره ځمکه ځنګلونه دي، خو د سمې ساتنې د نشتوالی له امله له ګواښ سره مخامخ دي، په داسې حال کې چې د سوداګري له پلوه نه یواځې د هېواد دننه اړتیاوې (سون، ودانۍ، جوړولو او موبل او اثایته) پوره کوي، بلکې بهرته یې صادرون د ټولو صادراتو په سلو کې یوه برخه جوړوي په افغانستان کې د ۳۰۰۰۰۰۰۰ شاوخوا څاروي روزل کېږي، چې په هغو کې پنځلس نیم میلیون یې پسونه، د پنځه میلیونو شاوخوا قره قل، د درې میلیونو شاوخوا غواګانې، یو نیم میلیون یې وزې او پاتې نور یې آسونه، اوبسان، خره او کچرې دي. په افغانستان کې مالداري د هېواد د اقتصاد یوه بنسټیزه تیره ده. بهر ته د قره قل پوستکو صادرون په ۱۳۴۰ (۱۹۶۱) کې له دوه نیم میلیونو ټوکو څخه زیات وو. پرته له دې چې د درې زرو ټنو شاوخوا وړۍ د هېواد دننه لګیږي، هر کال د اوه زرو ټنو شاوخوا بهر ته هم لیږل کېږي.

ټبر او غالی د افغانستان مهم صادرات دي. همدارنګه د وزو او پسونو پوستکی او کولمې هم د هېواد د صادراتو یوه برخه ده. په دې توګه د افغانستان د ټولو صادراتي توکیو په سلو کې شپيته د مالداري د برخې محصولات دي. له دې پرته لبنیات وروسته تر غلو - دانو د افغانستان د خلکو مهم خوراکي توکی دی. غویان او خره په کرڼه کې د بزګرانو (ماشین) بلل کېږي. آس، اوبس او کچرې د بار وړلو او لیږدولو وسایل دي، خو د څارویو روزنې موجود شرایط د ځاګانو د نشتوالی او د څړځایونو د نه اوبه کولو او د څارویو د ناروغیو د زیاتوالی، د ژمي د یخۍ او د وښود د کمښت له امله څارویو روزنکو ته ستونزې پیدا کوي د کال په ځینو میاشتو کې څاروي د غرونو له بوتو او د غونډیو له وښو څخه خوراک کوي. په ۵۰ - ۱۳۵۱ کلونو کې په هرات کې د څارویو د یوې ناروغۍ له امله په سلو کې اتیا ښکر لرونکي څاروي له منځه ولاړل، خو بیا هم هر کال د افغانستان له ټولو څارویو څخه په سلو کې شل د ناروغیو له امله مري.

لوی ځمکوال په خپله په کرڼه کې کار نه کوي، دوی زیاتره په سوداګري، د دولت په ماموریت او یا هم په کلیو او ښارونو کې د سود په اخیستو او د پیسو په معاملو بوخت دي. دوی خپلې ځمکې د سیمه ییزو مخورو او شتمنو په واسطه لږ ځمکو او بې ځمکو بزګرانو ته په اجاره ورکوي. منځني ځمکوال هم خپلې ځمکې په اجاره ورکوي. خو هوسا بزګران په خپله پر خپلو ځمکو

کار کوي، یا هم بې ځمکې بزگر د دهقان په توگه یا دا جبیر په توگه په خپلو ځمکو کې په کار گوماري. د اجارې مهم شکل هماغه د ځمکې په محصول کې د ونډه لرونکي په بڼه ده چې دا له اقتصادي پلوه په هېواد کې د پیسو - جنس د مناسباتو او اړیکو ډیر ضعیفه بڼه او وروسته پاتيوالی څرگندوي، خو اوس مهال د پانگوالي د یو څه پرمختگ سره د ځمکو اجاره د پیسو په بڼه هم رواج شوې ده. که چیرې ځمکه، اوبه، تخم، د کار څاروي او وسایل د ځمکوال وي او مالیه هم د ځمکې خاوند ورکړي، د ځمکې په حاصل کې د بزگر برخه څلورمه برخه او ځینې وخت پینځمه برخه ده. که بزگر د کار څاروي او د کار وسایل ولري، نو د حاصل نیمایي برخه اخلي او ځینې وخت نیم تخم او نیمایي مالیه هم پرې کوي. د هېواد په لویدیځ کې همداسې په نیمایي باندې کار کول دود دي او بزگر نیمایي حاصل اخلي، مخکې له دې څخه مو د ابې ځمکو د اجارې په هکله وویل، د للمي ځمکو اجاره - ډیر کړاو او لږ حاصل لري، بزگر له پنځو برخو څخه څلورمه برخه حاصل اخلي او ځینې وخت په لسو برخه کې نهه برخې اخلي چې بیگار هم د بزگر په غاړه وي. د کلیو شتمن خلک، ځمکوال، هتیوال، ملک او شتمن ځمکوال د بزگرانو د اړتیا پر مهال هغوی ته په سلو کې تر اويا پورې په سود باندې پور ورکوي، چې په دې توگه دوی نور هم بله اړتیا کېږي او بزگران نور هم بیوزله کېږي. د ځمکوال او بزگر ترمنځ د حاصل ویش د قانون له خوا نه دی تنظیم شوی. همدارنگه بزگر او د هغه د کورنۍ غړي هم ځینې وخت د ځمکوال په کور کې کار کوي.

د څارويو روزنې په برخه کې، لوی څاروي لرونکي چې هر یو یې تر زرو څخه زیاتې میرې او وزې لري، د شپنې، د پسونو د وړیو ټولولو، وړی سنی کولو، د شیدو لوشلو او نورو چارو لپاره دوه سوو څخه تر دوه نیم سوه تنو پورې د کار لپاره ساتي. دوی خپل هر شپانه ته په یوه کال کې له خپلو هرو شلو میرو څخه یوه ورکوي ځینې وخت یو شپون دوه سوه یا دوه نیم سوه میرې او وزې پیايي. لوی څاروي لرونکي په قبیلو کې مخور کسان دي او بلایه څر ځایونه یې په واک کې دي، ځینې وخت په للمي ځمکو کې غلې - دانې هم کري او بزگر ته له څلورو برخوي یوه ورکوي. څاروي روزونکي د میرو او وزو د رمو ترڅنګ یو شمیر نور څاروي لکه اوبن، خره او غواوې هم ساتي. منځني څاروي لرونکي سل یا پنځه سوه څاروي لري. کوچنی څاروي لرونکي تر سلو پورې میرې او وزې لري. په څارويو روزنه کې هم لکه د کرنې په شان لاسي صنایع د هېواد د اقتصاد یو متمم جز دی. په دې وروستیو کې څاروي روزونکو هم د راکړې ورکړې پر مهال د پیسو په تبادلې لاس پورې کړ، لویو مالدارانو کوچنی مالداران ورو ورو د بیوزلی خواته شړلي دي. تر اوسه پورې هیڅ کوم تشکیلات، ټولني او بزگري اتحاديې نشته چې د دوی د گټو ساتنه وکړي، نو ځکه بزگران او شپانه په چوپه خوله او په توکلي توگه پینې زغمي. له کلیوالي صنایع، کوپراتیفونو او د کرنیز بانک له کريدیت څخه لږ شمیر ځواکمن کیلوال گټه اخیستلای شي.

د کرنې په برخه کې د دولت یوه مهمه پروژه د هلمند او ارغنداب پروژه ده چې د موريسن کنډسن امریکایي کمپنۍ له خوا یې کار له ۱۹۴۶ کال راهیسې پیل شوی دی او تر اوسه پورې په دغې پروژه کې تر سل میلیونو ډالرو څخه زیاتې پیسې لگیدلي دي، خو هغې درې سوه هکتاره اټکل شوې ځمکې څخه چې په پام کې وه، یواځې ډیرش زره یې د ۱۳۰۰ کورنیو لپاره نوی د اوسیدو وړ شوې پاتې نوره بنوره لرونکي وختله. بله مهمه پروژه د ننگرهار د کانال پروژه ده چې د شوروي اتحاد د متخصصینو له خوا جوړه شوې ده. دغه کانال ۲۵۰۰۰ هکتاره نوی کرنیز ځمکه او ۷۰۰۰ هکتاره موجوده کرنیزه ځمکه خړوبوي. پاتې نوره کرنه لا اوس هم له پانگوالي څخه مخکې دورې په شان وروسته پاتې بڼه لري.

۲. صنايع

د سوداگريزې پانگې د جوړيدو سرچپه، په افغانستان کې د صنعتي توليداتو د تشکيل زمينه ډيره وروسته چمتو شوه. کله چې د صنايعو پيل کيدل تر سترگو شول، د بريننا د نشتوالي له امله يې پرمختگ ډير ورو، د بيلگې په توگه تر ۱۹۵۸ پورې د بريننا خلويښت ستيشونه وو چې ټول قدرت يې اته زره کيلو واټه و. وروسته د سهامې شرکتونو تر جوړيدو څخه چې بهرته د صادرولو او دننه د واردولو په برخه کې يې د انحصار حق درلود - پانگه را ټوله شوه او ددې لامل وگرځيده چې يوه برخه يې د صنايعو ترڅنگ د يو شمير درنو او سپکو صنايعو فابريکې رامنځته شوې لکه صابون او چيني جوړول، تيل ايستل، د بريننا توليد، نساجي گانې، گوگر جوړول، د بورې او سمنټ جوړولو فابريکې، د ميوې سمون، د پنبې پاکول، د موټرو د ترميم ورکشاپونه او يو د کار د يو شمير وسايلو جوړول، د قير فابريکه، ترکاني، خرمن جوړول، بوت گنډول، مسلخ او نور، خو بيا هم د توليد کچه د لږ اندازې بهرنۍ پانگې اچونې سره سره ډيره ټيټه ده (د ۱۹۵۴ کال د تصويب شوي قانون له مخې بهرني پانگه د ونډې اخيستو اجازه لري) او د صنعتي توليداتو ونډه د کرنيز ټولو توليداتو په پرتله په يولسو برخو کې يوه برخه ده، د بيلگې په توگه هغه مهم صنعتي توليدات چې د ۱۳۴۰ (۱۹۶۱) کال په رسمي احصائيه کې ښودل شوي دادې:

- د بريننا گرځوونکې قوه په يو ساعت کې ۱۲۰.۸۰ ميليون کيلوواټه - ۴۷.۸۴۰ کيلو واټه يې ډيزلي بريننا، ۴.۲۶ ميليون کيلو واټه په يو ساعت کې، ۵.۸۷۰ کيلو واټه د بخار بريننا ۱.۷۲ ميليون کيلو واټه په يو ساعت کې ۵.۲۴۰ کيلو واټه.
- تاريخي منسوجات ۲۷ ميليونه او ۲۳۴ زره متره

- سنډي منسوجات ۲۶۷ زره متره - ورين منسوجات ۱۵۷ زره متره

- سمنټ ۴۰ زره او ۱۶۹ متریک ټنه

- گوگر ۴۴۴ زره درجنه

- صابون ۲ ميليون او ۵۸۹ زره کلچې

- چيني باب ۱۸۰۰۰۰ دانې

- بوره او قند ۴۸۴۴ متریک ټنه

- د ډبرو سکاره ۶۶۴۸۴ متریک ټنه

- مالگه ۲۲۷۸۴ متریک ټنه

- لاجبر درې متریک ټنه

- ابرک (شوکانې) زر ټنه

- بيرل ډيرش ټنه

- نباتي تيل ۴۸۰۰ ټنه

له دې سره سره د خوراكي توکيو او سپکو صنايعو په برخه کې پنځوس فابريکې؛ خلويښت د بريننا فابريکې، د ډبرو د سکرو درې کانونه، د مالگې څو کانونه، د گوگرو، ابرک (شوکانې) او يو شمير نور کانونه چې په هغو ټولو کې د ډيرش زرو شاوخوا کارگران کار کوي. د ياقوتو، سپينو زرو، سربو او وسپني له کانونو کار نه دی اخيستل شوی، په داسې حال کې چې د افغانستان د وسپني د کانونو زيرمې له دوو ميليارديو ټنو څخه زياتې دي. د نفتو پلټنې روانې دي. د طبيعي گازو پيژندل شوې زيرمې د ۶۲ ميليارده مکعب مترو شاوخوا اټکل شوي دي.

افغانستان د خپلې اقتصادي ودې له مخې له نورو ورته هوادو څخه وروسته پاتې دی. د بیلگې په توګه په ۱۹۶۳ کال کې د برېښنا د تولید اندازه په هېواد کې هر وګړي ته په یو ساعت کې ۱۲.۱ کیلو واټه وه، حال دا چې په هند کې ۴۵.۱ په پاکستان کې ۱۵.۵ او په ایران کې په یو ساعت کې ۴۴ کیلو واټه هر وګړي ته وه. همدارنګه په ۱۹۶۳ کال کې د هر وګړي په سر د سمټو تولید ۷.۹ کیلو ګرامه و، په هند کې دغه اندازه ۱۷.۹ په پاکستان کې ۱۲.۱ په ترکیه کې ۷۳.۳ او په ایران کې ۳۸ کیلو ګرامه هر وګړي ته وه. افغانستان هر تن ته د ډبرو د سکرو، د بورې، رخت او یو شمیر نورو موادو د تولید له مخې هم د ختیزو او ګاونډیو هېوادو په پرتله وروسته پاتې دی. د بیلگې په توګه د هېواد پنځلس میلیونه وګړي په کال کې ۱۵۰ میلیونه متره رخت ته اړتیا لري، حال دا چې د افغانستان د فابریکو تولیدات په دې برخه کې ددغې اړتیا پنځمې برخې ته رسېږي، نوره اړتیا سره له دې چې لاسي صنایع هم یو څه تولیدوي، په کال کې ۵۶ میلیون متره له بهر څخه راځي او ورسره بهرنی مستعمل لباسونه هم راځي. د افغانستان د ټولو لاسي او ماشیني صنایعو تولیدات د هېواد د مجموعي تولیداتو په سلو کې ۶.۵ برخې جوړوي. حال دا چې د افغانستان موجوده زیرمو څخه کار نه دی اخیستل شوی او د پانګې د لګولو زمینه چمتو ده. په تولیدي برخه کې د بهرنۍ پانګې اچونې اندازه لږ ده او آزاده کورنۍ پانګه اچونه د دولت د پانګې اچونې په پرتله لږ ده. د هېواد سوداګر زیاتره د دلالي ماهیت لرونکي سوداګري او په صادراتو وارداتو بوخت دي چې موخه یې لوړه اندازه ګټه کول دي او ګټه یې د احتکار په قالب کې ده چې په ځمکه، باغ، ودانیو او نقدو اسعارو بدلېږي، ځینې برخې یې بهر ته تېښتي. په دې توګه د هېواد دننه د پانګې کمښت د سوداګر لوروي، د بیلگې په توګه د بانکونو ربح په سلو کې لس او په ازاد بازار او ښارونو کې په سلو کې ۲۴ ته او ځینې وخت تردې هم لوړ دی، نو ځکه د صنایعو پرمختګ ډیر ورو پرمخ ځي او هېواد لا اوس هم بهرنیو هېوادو ته د خامو موادو منبع ده او د هغوی پاڅه مواد دلته پلورل کېږي.

د هېواد لاسي صنایع ځالی، او بلبل او تفر جوړول دي چې بهر ته هم استول کېږي. څولې، جوالونه، تاری رختونه، ورېښمین او ورین ټوکران، څرمن جوړول، فلز کاري، پښګري، زرګري، د کرنیزو وسایلو جوړول، حلي جوړول، تیل ایستل، صابون او ګوړه جوړول، کلالی او نور هم لاسي صنایع دي، خو لا هم لاسي صنایع چې د هېواد په اقتصاد کې مهم ارزښت لري، د پراخه مالټر، مرستې او لارښوونې لاندې نه دي نیول شوي. پېشه وران هم کومه ټولنه، تشکیلات او صنعتي اتحادیه نه لري، نو د پېښو په وړاندې محکوم دي (د صنعتي اعتبارونو کیسه (امیانی) چې یو دفتر او یوه موسسه ده، نشي کولای په هېواد کې د لاسي صنایعو اړتیاوې پوره او کریدت ورکړي او صنایع را ژوندي کړي، دا ځکه چې د هغوی پورونه صرف د څو تنو پیژاندو په واک دي او نورو ته نه رسېږي.

۳. حمل و نقل او اړیکې

ځمکنی لېږدول: افغانستان د وسپنې پټلۍ نه لري. یواځې یو ځل په ۱۳۰۷ (۱۹۲۸) کې د هغه مهال دولت په دې برخه کې ګام اوچت کړ او د جرمني او فرانسې د پټلۍ جوړولو له کمپنیو سره یې قرار داد لاسلیک کړی و، چې د وسپنې د پټلۍ په غځولو سره به د هېواد شمال له جنوب سره وتړي، خو د (پچه سقاو) ارتجاعي اغتشاش دغه قرار داد له لس کلنو نورو ټولو ریفورمونو سره او په خپله د هغه وخت له دولت سره یو ځای له منځه یووړ. نو ځکه د هېواد ټول ځمکنی لېږدول یا په څارویو تر سره کېږي یا هم په موټرو. وروسته بیا ورو او په ډیر ځنډ سره لارې غځولو پرمختګ وکړ او د موټرو لېږدول پراخ شول. اوس له کابل څخه د هېواد نورو ښارونو ته حلقوي شبکه او د فرعي لارو په واسطه د شوروي اتحاد تر پولو، تر ایران او پاکستان پورې د

۶۰۰۰ کیلومترو په واټن لاره جوړه شوې ده.

تر ۱۹۶۱ پورې حمل و نقل په ۸۰۰۰ بار وړونکو او ۱۰۰۰ بسونو تر سره کید او په همدې کال ۶۰۰۰ کوچني موټر هم په هېواد کې چلیدل، خو لا هم د هېواد دننه ډیر بارونه په څارویو وړل کېږي. باروړونکي څاروي په هېواد کې د فیوډالي اقتصاد بېلگه ده چې د لیږدولو په ډگر کې تر سترگو کېږي.

کابل - کندهار - هرات او کابل - مزار او کابل - تورخم د هېواد مهمې اقتصادي لارې دي. په ۱۳۴۰ (۱۹۶۱) کې له ۵۴ څخه زیاتو سهامی شرکتونو ځمکنی لیږدول تر سره کول چې دولت په ۳۵ شرکتونو کې ونډه درلوده. له دې امله چې افغانستان له سمندري لارو څخه محروم ګرځول شوی دی، نو اقتصادي ژوند یې د سوداګریزو توکو په ترانزیت پورې تړلی دی چې د شوروي اتحاد، ایران او پاکستان له خاورو څخه تیرېږي او بیا له نړۍ سره اړیکي موندلای شي.

د هوا له لارې لیږدول: تر ۱۹۶۱ کال پورې آریانا هوایی شرکت په خپلو شپږو الوتکو سره د هېواد له نهو هوایی ډګرونو (کابل، بگرام، کندهار، هرات، مزار، جلال آباد، میمنه، کندز او سبزوار) څخه ۴۱ زره مسافر او شپږ میلیون ټنه سوداګریز مالونه د هېواد دننه او بهر لیږدولي دي. زیات شمیر سوداګریز توکي یې څالی، قره قل او وچه میوه ده. د افغانستان هوایی اړیکې له شوروي اتحاد، ایران، هند پاکستان، فرانسی او یو شمیر نورو بهرنیو هېوادو سره ټینګې دي. د هوایی چلند او د مترولوژي د ستیشنونو نظارت د هېواد د ملکي هوایی چلند ریاست په غاړه دی او ځمکنی لیږدول ټول د عمومي ترانسپورت د ریاست تر نظارت لاندې دي. چې دا ټول بیا د اړوند وزارت د دندو یوه برخه ده.

۴. مخابرات

په اوسني وخت کې په افغانستان کې د اړیکو ډیره مهمه وسیله ډاک بلل کېږي چې د مخابراتو د وزارت تر نظارت لاندې په موټرو او الوتکو کې استول کېږي او په یوه کال کې ۴.۵ میلیونه پستی انتقالات تر سره کوي. د هېواد د ډاک دفترونه په ۱۹۶۱ کې ۳۴۴ څانګې وې چې ۱۲۰۰ تنه کار کوونکي یې لرل چې په دې کې د تیلیفون او تلګراف کار کوونکي هم راځي. همدارنګه په هېواد کې ۲۳۹ سوچوردونه ۶۳۰۰ تیلیفونونه کار کوي. تیلګرافي او تیلیفوني کرښې کابل له ولایتونو سره تړي. په ډاک لیږلو کې افغانستان له شوروي اتحاد، ایران، اتازوني (امریکې)، ایټالیا، هالنډ، سویډن او نورو هېوادو سره یو شمیر موافقې کړي. د هېواد راډیويي دستگاه جلا تشکیلات لري.

۵. بشري ځواک او د کار ګومارلو بازار

د نفوسو د احصائیې موضوع اوس هم په افغانستان کې په ډیره لومړنۍ بڼه ده، خو بیا هم د رسمي احصائیې له مخې په ۱۹۶۱ کال کې د کابل د کار ګومارلو بازار دا وښوده چې: د دولتي استخدام شمیر ۲۷۶۰۰ تنه نارینه او ۲۲۵۰ تنه ښځې دي. د خصوصي برخې استخدام د صنایعو، سوداګری، هټیو او کوچنیو موسسو او ناسید استخدام په ګډون ۲۴۷۲۰ تنو ته رسېږي. په خصوصي او دولتي برخو کې د کمبود مجموعه ۵۱۹۲ تنه نارینه او ۲۸۰ تنه ښځینه کار کوونکي ښودل شوي دي. په کابل کې د ښځینه کار کوونکو شمیر ۲۸۷۰ تنه ښودل شوی. کمبود پرسونل زیاتره د دفتر مامورین، بیلا بیل انجنیران، مهندسان، د اکسري کار کوونکي، نقشه ایستونکي، د لابراتوار کار کوونکي، د بریښنا کارګر، عکاسان او اوبدونکي او پښګران دي. په کابل کې د کانونو د وزارت د استخدام څانګې ته په یوه میاشت کې تر ۴۰۰ تنو پورې د کار موندلو لپاره راځي، چې په هغو کې ترکان،

ختگر، تېری توږونکی، نلدوان، برقي، د موټرو ترمیم کوونکی، میخانیک، ډریوران، د ښوونځیو د شپږمو ټولگیو فارغان او متقاعد مامورین دي. حال دا چې زیات شمیر وزگار وگړي لا اوس هم د استخدام له څانگې څخه خبر نه دي او د کار په ډول یې نه پوهیږي. د مراجعه کوونکو میاشتنی شمیر څرگندوي چې یواځې بې پېشه او بې شغله خلک وزگار نه دي، بلکې ماهر او نیمه ماهر وگړي هم له بیکاري سره مخامخ دي. که چیرې د هېواد د ټولو ولایتونو د استخدام احصائیه چمتو وای نو د کار کوونکو او بیکارانو سم شمیر به ښودل شوی و. په هر حال؛ داسې ویل کیدای شي چې د افغانستان د بیکارو وگړو شمیر زیات دی. دا ځکه چې په کلیو کې د بزگرانو د بې ځمکه کیدو بهیر روان دی او په ښارونو کې د صنعتي دستگاوو کمښت په کلیو او ښارونو کې د بیکارانو د زیاتوالي لامل دی.

۶. بهرنی سوداگری

دولت د لارښودې اقتصادي تگلارې په غوره کولو او د لارښودو پلانونو په جوړولو سره (دولتي موسسې، د اسعارو کنټرول او نورو هېوادو سره د سوداگریزو قرار دادونو تړل) چارې په واک کې لري او لوی پانگوال د خپلو شرکتونو او بانکونو له لارې د هېواد بهرنی سوداگری په واک کې لري. د غلو - دانو د چمتو کولو موسسات د درملو دیپو، د دولتي انحصاراتو ریاست له اټیاوو شخصي تخصیصی موسسو او شرکتونو سره یو ځای (د دولتي پانگې په گډون)، سوداگریزې خونې (د سوداگری د وزارت تر نظارت لاندې)، د افغانستان بانک، صنعتي بانک، رهنې او تعمیراتي او تجارتي بانک سره یو ځای، ټول په سوداگری کې د دولت لاسوهنې ته لار هواروي. د تیلو، روغنیاتو، بورې، سگرتو، غلې، موټرو او تریو حد پورې د ماشینونو، سمینو او نورو واردول دولتي سکتور پورې اړه لري. د هېواد د صادراتي زیات شمیر توکیو د صادرولو واک له شخصي خصوصي شرکتونو (د دولتي پانگې په گډون) په لاس کې دی لکه د قره قل شرکت چې د ټولو قرقلو صادرولو او (د وړیو شرکت) چې د هېواد په سلو کې د اویا وړیو او د (پښي اتحادیه) چې په سلو کې د اویا پښې د صادرولو واک لري. له دې پرته، د میوې، غالیو، غوړي لرونکو دانو، د وزو د وزغونو، د وزو او پسونو د پوستکو، د طبي بوټو، لرگیو او نورو سوداگری هم همدغو شرکتونو پورې اړه لري په دې توگه دولتي پانگونه پراخه او د سوداگری د چارو د وزارت رول ستر دی، خو د هېواد د صادراتو نه پرمختیا، د صنعت او کرنې د وروسته والي، د پانگې کمښت، د لیږدولو د لوړ لگښت، په صادراتي توکیو د دولت لوړ مالیات، د تولیداتو په ارزانه بیه د پلورلو مجبورت، د باربندي نا سمالی، د صادراتي توکیو پاکي، سمه درجه بندي (سورت کول)، او د تازه میوې د سمون او ساتنې د وسایلو نشتوالی له امله خنډ سره مخامخ ده. د افغانستان بهرنی سوداگری د پانگې د را ټولیدو او د دولت د بودجې د عایداتو مهمه منبع ده. له بلې خوا د افغانستان د دولت په سیاست کې هم ډیره اغیزمنه ده. د کرنې او صنعت د وروسته پاتېوالي له امله، افغانستان خپل مهم د اړتیا وړ توکي له بهر څخه واردوي لکه استهلاکي توکي، چای، بوره، رخت، بوټان، گوگړ، چینی اسباب، سگرت، غنم او نور. همدارنگه د سینگار شیان، تولیدي وسایل، د ودانیو لوازم، صنعتي ماشینونه، موټر، الوتکې، تیل او نور. په ۱۳۴۰ (۱۹۶۱) کال کې بهر ته د هېواد د صادراتو مجموعه دوه ملیارده او څلور سوه او دوه میلیونه او پنځه سوه او شپږ دیرش زره افغانی او له بهر څخه د وارداتو مجموعه یې څلور ملیارده او څلور سوه او نه پنځوس میلیونه او دو سوه او درې څلویښت زره افغانی وو. په دې توگه یې کسر دوه میلیارده او شپږ پنځوس میلیونه او اوه سوه او اوه زره افغانی کېږي. په ۱۹۶۱ کال کې رسمي ارقام د توکیو او خدمتونو کسر په لاندې توگه څرگندوي:

وارده توکي ۹۹.۱ میلیون ډالره

صادره توکي ۵۳.۴ میلیون ډالره

د هغو کسر ۴۵.۷ میلیون ډالره

د خدماتو د عواید یا کریدیتونه ۱۰.۰ میلیون ډالره

د خدمات تادیات یا ډیټ ۲۲.۵ میلیون ډالره

کسر یې ۱۲.۵ میلیون ډالره

نو د توکیو او خدماتو د کسر مجموعه ۵۸.۲ میلیون ډالره کېږي.

له دې پرته، د بهرنیو هېوادونو د پور ورکړه هم باید د افغانستان له همدغو صادراتو څخه وشي او یوې رسمي خپرونې له مخې د ۱۳۴۰ کال په پای کې د بهرنیو اوږدې مودې پورونو مجموعه نهه میلیارده افغانۍ یا دوه سوه میلیون ډالره کیدل. د قسطنونو ورکړه او د هغو مفاد، په یوه کال کې تقریباً لس میلیون ډالره کېږي.

تر اوسه پورې (۱۳۴۴ - ۱۹۶۵) ټول بهرنی پورونه ۵۰۳.۷ میلیون ډالره کېږي. همدارنگه له بهرنیو ۲۲۰ میلیونو بلاعوضو مرستو څخه هم استفاده شوی ده. د پورونو زیاته اندازه له شوروي اتحاد څخه اخیستل شوي دي چې ۴۱۴.۸ میلیون ډالره کېږي او بلا عوضه ډیرې مرستې د امریکې له متحده ایالتونو څخه اخیستل شوي چې ټولې یې ۱۳۱.۴ میلیون ډالره کېږي نور پورونه او مرستې د نړیوال بانک په ګډون له نورو هېوادونو لکه د آلمان اتحادي جمهوریت، چکوسلواکیا، انگلستان او نورو څخه دي. د پولي تکتانې ورکړه او د پورونو قسطنونه (په کال کې تر یو لسو میلیونو ډالرو) پورې رسېږي چې په ۱۹۶۱ کال کې یې د افغانستان د ټولو صادراتو د بې په سلو کې شل برخه جوړوله، ممکن د پورونو دغه ورکړه له ۱۹۷۰ کال څخه وروسته هم دوام و مومي. د بهرنیو پورونو د ورکړې سرچینې په یوه اوږده موده کې، بهر ته د افغانستان صادرات دي، چې د هغو په بدل کې به اسعار تر لاسه کېږي. د هېواد د وارداتي توکیو ګمرکي تعرفي د توکیو د بېو په سلو کې له یو څخه تر سلو پورې توپیر مومي. د زیات شمیر وارداتي توکیو تعرفي په سلو کې له ۳۵ - ۶۰ پورې دي. د صادراتي توکیو تعرفي له ۵ - ۸۰ په سلو کې ټاکل شوي دي. د بیلګې په توګه له ۱۳۴۰ (۱۹۶۱) کال څخه مخکې له قره قل څخه په سلو کې ۷.۵ ورینمو څخه په سلو کې ۳۰ له پنبې څخه ۱۰، تازه انگورو څخه ۲۰، پستې څخه ۲۶، له غالبو څخه ۲۰، د وزو او پسونو له پوستکي څخه په سلو کې ۲۵ او له کولمو څخه ۵ او له طبي بوټو څخه په سلو کې ۳۰ وه. د ژوندیو څارویو، غلې، غوړیو، سرو او سپینو زرو، عتیقه مالونو او وارداتي مالونو صادراتول ممنوع دي. د افغانستان بهرنۍ سوداګري په دريو ساحو کې تر سره کېږي.

کنټرول شوی ساحه (هند او پاکستان)، بارتری حوزه (شوروي اتحاد، چکوسلواکیا، پولند او د چین د خلکو جمهوریت) او د آزادي تبادلې ساحه (د امریکې متحده ایالات، د لویديزې اروپا هېوادونه او جاپان). یعنی افغانستان له دیرشو څخه زیاتو هېوادو سره معاملات لري. له ۱۳۳۵ (۱۹۵۶) څخه تر ۱۹۶۱ کال پورې له کنټرول شوې ساحې سره صادراتي او وارداتي تجارت ډیر کم شوی دی او واردات په سلو کې له ۳۴ څخه په سلو کې ۱۰ ته را کم شوي دي، صادرات په سلو کې له ۲۴ څخه تر ۱۲ ته را کم شوي دي، په همدې موده کې بارتری حوزه کې صادرات په سلو کې له ۳۶ څخه ۵۷ ته او په آزاده حوزه کې صادرات په سلو کې ۵۲ او واردات ۳۳ ته رسیدلي دي. د افغانستان مهم صادرات قره قل، میوه (وجه او تازه)، وړۍ، پنبه، غالی، پغړ، د پسونو او وزو پوستکي او کولمې او حبوبات دي چې د ټولو صادراتو په سلو کې ۹۸ جوړوي. په دې ډله کې قره قل په ۱۳۴۰ (۱۹۶۱) کال کې د راکړې ورکړې په سلو کې ۲۹ برخه جوړوله چې د نیویارک او لندن په بېو یې ارزښت ټاکل شوی او حاصل یې اسعار وو. په همدې کال کې وچې میوې د صادراتو په سلو کې ۱۷ برخه جوړوله چې بازار یې د هند نیمه

وچه او په سلو کې ۴۰ بارتری حوزه وه. پنبې د ټولو صادراتو په سلو کې ۱۶ برخې جوړولې، بازار یې په بارتری حوزه کې په سلو کې ۹۰ او نور بازار یې په لویدیزه اروپا کې و. تفر او غالی د صادراتو په سلو کې ۱۷ برخې و چې په سلو کې ۸۵ یې لویدیزې اروپا ته صادرېږي (په ۱۳۴۰ کې)، وړۍ د ټولو صادراتو په سلو کې ۱۵ برخه ده چې بازار یې شوروي اتحاد، اتازوني او یو لږ اندازه یې بریتانیا، چکوسلواکیا او پاکستان ته ځي. تازه میوه د صادراتو په سلو کې ۱۰ برخې جوړوي چې بازار یې په هند او پاکستان او بارتری حوزه ده. کولمې یو بل صادراتي توکی دی چې له یو څخه تر دوو میلیونو حلقو پورې لویدیز آلمان، اتازوني، هالنډ، سویلېن او سویس ته صادرېږي. په حبوباتو کې پنبه دانه تر ۹۰۰۰ ټنه پورې چکوسلواکیا او هند ته او کنځلی او کتان تر ۶۰۰۰ ټنه پورې شوروي اتحاد، هالنډ او د هند نیمې وچې ته صادرېږي. طيې بوتې تر ۲۰۰۰ ټنو پورې هندوستان او ایران ته صادرېږي. لرگی د یو میلیون ډالرو څخه په زیاته بېې پاکستان ته صادرېږي. یو لږ اندازه خوړولې چین ته ځي. له دې پرته یوه اندازه د اوبانو وړۍ، تنباکو، لاجبر او د لویو بسکرلرونکو څارویو پوستکي هم د هېواد د صادراتو یوه برخه ده.

د افغانستان د خامو توکیو تولیدات په کورني اقتصادي رژیم، اقلیمي پېښو او فني وسایلو پورې تړلي او د صادراتو اندازه یې هم له گاونډیو هېوادو سره په سیاسي او اقتصادي اړیکو پورې تړلي دي، دا ځکه چې افغانستان خپله سمندري لاره له لاسه ورکړې ده او په وچه پورې و تړل شو. همدارنگه د افغانستان د تولیداتو بیه د ډیرو درنو ترانسپورتي لگښتونو له پرې کولو وروسته ټاکل کېږي، دا ځکه چې افغانستان په منځنۍ آسیا کې یواځې داسې هېواد دی چې د وسپنې پټلۍ نه لري او آن دا چې د اقتصادي ژوند دغه یو مهم رکن یې هیر کړی دی. په دې توگه په ۱۹۶۱ کې د افغانستان د اجناسو او خدماتو د صادراتو ارزښت شپږ میلیونه ډالرو یا درې میلیاردو افغانیو ته رسید (یو ډالر ۵۰ افغانۍ کېږي) چې د ټول ملي ناخالص محصول په سلو کې لس جوړوي. په دې صورت کې کلني ناخالص ملي محصول شپږ سوه میلیونه ډالره یا دیرش میلیاردو افغانۍ کېږي. چې د هېواد د نفوس هر تن ته دوه زره افغانۍ یا څوینست ډالره رسېږي. دې یوې بهرنۍ سرچینې له مخې د افغانستان د نفوسو د هر تن کلني عاید شل ډالره یا زر افغانۍ دی، او دا په ټوله نړۍ کې تر ټولو کم عاید دی.

له بهر څخه د افغانستان واردات په دوه ډوله دي: یو یې استهلاکي توکي او بل یې د صنعتي ارزښت لرونکي توکي. لومړی ډول یې غذا یې یا خوراكي توکي (بوره، چای اوږه)، د تنبکو محصولات، رختونه، جامې او بوتان، طبي اړتیاوې، صابون او د کور وسایل، د سینگار وسایل، دوام لرونکي استهلاکي توکي او یو شمیر نور دي، چې په ۱۹۶۱ کال کې د ۱۵۴۸۰۰۰۰۰۰ افغانیو یا ۳۴.۴ میلیون ډالرو په بیه وارد شوي دي. دوهم ډول یې لکه نفتي مواد، ټایر او ټیوپ، ځمکنۍ عرادې، فلزات، دودانیو توکي، ماشینونه او نور دي، په همدغه کال د ۶۵ میلیونو ډالرو په بیه (چې ۲۹۲۵۰۰۰۰۰۰ افغانۍ کېږي) وارد شوي دي. د پورتنیو توکیو ټوله بیه ۴۴۷۳۰۰۰۰۰۰ افغانۍ کېږي.

په ۱۳۴۰ (۱۹۶۱) کې د افغانستان د مهمو وارداتي مالونو مهمې سرچینې د اوې:

غنم	شوروي اتحاد او د امریکې متحده ایالتونه
بوره	شوري اتحاد
چای	هند، د چین د خلکو جمهوریت او شوروي
تاري ټوکران او تار	هند، پاکستان شوروي اتحاد او جاپان
سندې ټوکران	جاپان

نور نوی رختونه او جامې جاپان او د لویدیزې اروپا هېوادونه

بوټان پاکستان، جاپان، شوروي اتحاد، چکوسلواکيا، بریتانیا او هند

کارول شوې جامې د امریکې متحده ایالات

طبي سامان او درمل د لویديزې اروپا هېوادونه

د کور وسایل د لویديزې اروپا هېوادونه

راديو، برقي سامان او نور جاپان او د لویديزې اروپا هېوادونه

چيني لوبښي جاپان او لویديزې اروپا

فلزي لوبښي جاپان او شوروي اتحاد

گڼوگړي هند

نفتي محصولات شوروي اتحاد

رېرين تايرونه او ټيپونه متحده ایالات، د لویديزې اروپا هېوادونه

په ځمکنۍ سپړونو تلونکي موټر متحده ایالات، شوروي اتحاد او د لویديزې اروپا هېوادونه

بایسکل جاپان او د لویديزې اروپا هېوادونه

ماشينونه شوروي اتحاد، د امریکې متحده ایالات او لویديزه اروپا

په ۱۳۳۷ (۱۹۵۸) کال کې د يوې بهرنۍ احصائې له مخې، د افغانستان بهرنۍ سوداگري له پانگوالي هېوادو او سوسيالستي

هېوادو سره د سلنې له مخې لاندې توگه وه:

تدوير واردات صادرات

سوسيالستي هېوادونه ۲۳.۹ - ۴۱.۰ - ۲۶.۰

پانگوالي هېوادونه ۶۶.۱ - ۵۹.۰ - ۷۴.۰

۷. د پيسو دوران

په افغانستان کې شپږ بانکي موسسې شته چې له هغو څخه درې يې د پيازيت بانکونه (د افغانستان بانک، پښتني تجارتي بانک او ملي بانک) او درې نور (رهنې بانک، کرنيز بانک او د صنعتي پرختيا بانک) مالي مؤسسې دي چې د پيازيت يې لږ دي. بانکوتونه د مرکزي بانک (د افغانستان بانک) له خوا خپرېږي. په ۱۹۶۰ کال کې د پيسو عرضه ۲۵۳۶۰۰۰۰۰۰۰ وه چې د څلورو کالو مخکې په پرتله يې زياتوالی په سلو کې ۲۳ دی.

دغه زياتوالی په چلند کې د لويډلو فلزي پيسو او بانکوتونو په زياتوالي تکیه درلوده، په داسې حال کې چې خصوصي امانات ډير لږ وو. په همدې کال د مرکزي بانک سره زر او سپين زر او اسعار کم شوي دي. د دغه بانک د سپين زرو، سرو زرو او اسعارو شتمني ۱۵۷۹۰۰۰۰۰۰۰ افغانۍ وه. په سرو زرو او سپينو زرو سره د بانکوتونو پشتيوانه په سلو کې ۴۵ وه، وروسته بيا و پتېيل شوه چې پشتيوانه دې په سلو کې ۳۰ وي. د امريکا په فدرال بانک کې د مرکزي بانک د سرو زرو شتمني چندان زياتوالی نه دی موندلی. د افغانستان د پيازيت بانکونه چې د څه نا څه يو ميليارد افغانيو په پانگه کار کوي، لږ زيرمې لري او د خلکو امانت تردې هم لږ دي. ملي بانک چې په پيل کې د يوه سهامي شرکت په بڼه د څو سوه ميلیونه افغانيو په پانگې سره د ونډه لرونکو په واک کې و او د انحصار د حق په لرلو سره يې سوداگري کوله، نن ورځ هم د هېواد دننه او هم بهر په سوداگري بوخت دی (په دې

وروستيو كې يې په صنعت هم لاس پورې كړی دی) او له هغه كريدیت څخه چې ور كوي يې په كال كې له ۸ - ۱۲ په سلو كې سود اخلي. د سوداگريز بانک كلنی ربح په سلو كې له ۸ - ۹ پورې ده. په هر حال؛ په افغانستان كې د بانکونو د خپرولو پر له پسې زياتوالی، سره له دې چې تر يوې اندازې پورې د صادراتو او وارداتو په لوړولو كې مرسته كړې، خو د توليد د كمښت له امله په كورني بازار كې د بيو د لوړيدو لامل شوی دی، نو ځكه پولي پرسوب (تورم) تر سترگو كېږي او د وارداتي توکيو بې په نړيوال بازار كې لوړې شوې، نو په دې توگه په افغانستان كې د نفوسو د هر سړي په سر د خپرو شويو پيسو اندازه په ټوله نړۍ كې تر ټولو ټيټ كميت لري.

اسعار

افغانستان خپله اسعاري اړتيا بهرنيو بازارونو ته د توکيو د صادرولو له لارې پوره کوي، خو ددغو اسعارو حاصل د هېواد د پرمختيايي پروژو لگښتونه نشي پوره کولای. د بيلگې په توگه د لومړي پنځه کلن پلان په ترڅ كې تر ۱۳۴۰ كال پورې لگښتونه تر ۱۰.۳ ميليارده افغانیو پورې ورسيدل، په داسې حال كې چې پروژې په خپل وخت بشپړې نه شوې او دا وښودل شوه چې د هغو د بشپړولو لپاره نورې ۱۲.۵ ميليارده افغانی په كاردې او د لومړي پلان د گټه اخیستو لپاره يو شمير نورو مؤسساتو ته اړتيا ده، نو د دوهم پلان لپاره ۳۱ ميليارده افغانیو پانگې ته اړتيا وليدل شوه. د لومړني پلان په پنځه كلنه دوره كې، د متخصصينو له نظر سره سم، د لږ اندازې زياتوالي سره سره د دوه سوه او څو زره هكتاره ځمكې په كرل كيدو سره کرنيز وضعيت او کرنيزو حاصلاتو په تيره بيا د غنم، وربشو، جوارو او وريجو حاصلاتو چندان زياتوالی و نه موند. ددغه پلان په ترڅ كې: پنبې په سلو كې لس زياتوالی و موند، مالداري ښه والی و نه موند، دا ځكه چې د کرنې په ټولو برخو كې دستورونه سم نه وو، د مالياتو وركړې نيمگړتيا درلوده او لږ محصولات تر لاسه شو. د ايران، مصر، هند او پاکستان په پرتله د افغانستان د اقتصاد ټيټه كچه د اقتصادي فعاليتونو ناکافي پرمختگ او سستوالي پايله ده چې لامل يې زاړه اقتصادي روابط او يو اړخيز زراعتي كركتر دی. ددغه يو اړخيزه کرنيز روش په پرمخ بيولو سره نشو کولای د هېواد اقتصادي خپلواکي ډاډمنه کړو. صنعتي توکيو ته د خلکو تقاضا زياته ده، خو توليدي وړتيا ډيره لږه ده. د ماشينونو، فلزي وسايلو او نفتي توکيو په پرتله د اسعارو زيرمه زياته په استهلاكې شيانو لگول كېږي، حال دا چې دغه ډول زيات شمير وارداتي توکي په خپله د هېواد دننه له کاني او کرنيزو سرچينو څخه چمتو کولای شو، که چېرې د هېواد دننه د صنعت د اړونده څانگو پرمختيا ته وکتل شي او يواځې لږ پيدا كيدونکی توکي او د سون توکي او نور خام کيمياي مواد وارد شي، نو اسعاري لگښتونه به تر يو ميليارد افغانیو هم را ټيټ شي، همدا ټکي د افغانستان د صنعتي كيدلو اړتيا ښکاره کوي. که چېرې د سون توکي، خام توکي او استهلاكې توکي د هېواد دننه توليد شي، نو د ماشينونو او تجهيزاتو د واردولو فرصت لوړېږي او پورونه به ادا شي او د صنعت د پرمختيا لپاره (په تير، د درانه صنعت، د نفتو توليد، اوسپنې د ويلې کولو او پولاد جوړولو، کيمياوي توکيو د توليد او د ماشين جوړولو او بريښنا توليد ته) به لار هواره شي او د هېواد د اقتصادي خپلواکي په لاره كې به يو گام اوچت شي، په نا محدوده بڼه د استهلاكې توکيو واردول، د ملي ضايعو د پرمختگ مخه نيسي او عايدات مو كمېږي، په داسې حال كې چې د استهلاكې وارداتو د خرڅلاو گټه يواځې د سوداگري په كړۍ كې بنده پاتې كېږي، خو د ملي ضايعو د پرمختيا لپاره گټه نه کوي. په هر حال؛ د پرمختيايي پانگې اچونې لپاره د هېواد دننه او بهر پورونو ته لاس واچول شو، په لومړي پلان كې په سلو كې ۶۵ پانگه له بهرنيو پورونو څخه وه او په دوهم پلان كې دغه سلنه (۷۰) ته لوړه شوه.

د کورنیو مالي ستونزو د حل لپاره (چې زیاتره یې لامل د کورنیو تولیداتو ټیټه کچه، د بچت نشتولای، د کورنیو عواید په را ټولولو کې نیمیگړتیا، د اداراتو تجملی لگښتونه او اسراف، د لوکسو توکیو واردول، تفریحی سفرونه، په بهر کې د افغانی نماینده گانو اضافی لگښتونه او نورو و) له مرکزي بانک څخه پور اخیستل پیل شول. په ۱۳۴۰ کال کې له بانکونو څخه د حکومت پور ۳۴۶۰۰۰۰۰۰۰ افغانی شو، نو د پیسو عرضه زیاته شوه، حال دا چې کورنی تولیدات د پیسو له انډول سره سم زیات نه شول. په دې توگه د هېواد مالي بیلانس گډوډ شو، د پیسو حجم پړسوب و موند او د توکیو بیې لوړې شوې. په دغو ناوړه شرایطو کې، ډالری اسعار لوړ شول او د هر ډالر بیه له ۳۰ - ۷۰ افغانیو پورې اوچت شو.

۸. دولت مالي وضعیت

په ۱۳۴۰ (۱۹۶۱) مالي کال کې د دولت عواید، لگښتونه او پورونه په میلیون افغانیو سره په لاندې توگه وو:
عواید:

کورنی عواید (د یو ډالر تسعیر ۲۰.۲۵ - افغانی) ۲۳۰۳.۵ میلیون افغانی	
بلا عوض مرستی	۸۶۶.۲ میلیون افغانی
ټول عدايد	۳۱۹۶.۷ میلیون افغانی
لگښتونه:	
عادي لگښتونه	۱۵۶۶.۰ میلیون افغانی
پرمختیایي لگښتونه	۱۵۴۹.۹ میلیون افغانی
ټول لگښتونه	۳۱۱۵.۸ میلیون افغانی
د بهرنیو مرستو په واسطه پرمختیایي لگښتونه	۱۳۹۰.۳ میلیون افغانی
د ټولو لگښتونو مجموعه	۴۵۰۶.۱ میلیون افغانی
تنقیص (-)	۱۳۳۶.۴ میلیون افغانی
د تنقیص تمویل:	
بهرني پورونه	۵۲۴.۱ میلیون افغانی
له افغانستان بانک څخه پور	۷۸۵.۸ میلیون افغانی
د کال په پیل کې خزانه کې موجودې پیسې	۲۶.۵ میلیون افغانی
ټولې	۱۳۳۶.۴ میلیون افغانی

د لگښتونو په جلا کولو سره د دولت د بودجې لگښتونه، په دغه کال کې په میلیون افغانیو سره په لاندې توگه وو:

د دربار وزارت	۲۰.۰
د دفاع وزارت	۵۵۲.۸
د کورنیو چارو وزارت (پولیس)	۱۱۲.۱
د معارف وزارت	۱۹۱.۸
د پوهنتون ریاست	۱۱۶.۹

۹۶.۰	د عامې روغتيا وزارت
۷۰.۸	د کرنې وزارت
۲۲۵.۸	د کانو او صنايعو وزارت
۸۹۴.۳	د فوايد عامې وزارت
۹.۹	شورا:
۰.۴	د مشرانو جرگه
۱۶.۷	د عظمې صدارت
۴۸.۰	د بهرنیو چارو وزارت
۱۰.۷	د عدلیې وزارت
۷۳.۱	د مالېې وزارت
۴۳.۱	د مخابراتو وزارت
۱۴.۴	د پلان وزارت
۹۴.۹	د مطبوعاتو وزارت
۵.۸	د سوداګري وزارت
۴۴.۲	د قبایلو ریاست
۲۰.۴	د روغتيايي موسسو ریاست
۱.۶	د المپیک ریاست
۱۰۳.۱	د ملګي هوایي چلند ریاست
۱۴.۷	د ترانسپورت ریاست
۷۸.۸	د هیرمند د ناوې ریاست
۱۱.۷	د کلیو ریاست
۷.۵	د کارتو ګرافي ریاست
۴۹.۲	د مالېې وزارت نماینده ګی.
	د تکتانې او پورونو د قسطونو ورکړه:

۱۹۱.۱ پولې

۳۱۱۵.۸ ټول

په دغه مالي کال کې د دولت عوايد په مليون افغانیو:

سیده مالیات) په انفرادي عایداتو، د شرکتونو پر عوايدو، په نا منقول او شخصي

جایداد مالیات) ۳۰۱.۵

نا سیده مالیات) پر وارداتو، پر صادراتو، د استهلاکي مالونو پر خرڅلاو او پر انحصاراتو)

۱۱۲۱.۰

۹۳.۴	د جایداد پر خرڅلاو او په خدماتو باندې مالیات
۶۶.۶	د جواز نامې، فیس او جرایمو له درکه عایدات
۱۰۳.۵	د جایدانو او پیسو د استعمال له درکه عایدات
۲۴۶.۶	د دولتي تصدیو له درکه عواید
۷۷.۴	نور عواید (مرستې او نور)
۸۸.۷	نه لیدونکي عواید (د سرو زرو بیا ارزښت موندنه او نور)
۲۰۴.۸	نوې منابع (د موټرو په بیو کې بدلون)
۲۳۰۳.۵	د کورنیو عواید و مجموع
۸۶۶.۲	بهرنۍ بلاعوضه مرستې
۳۱۶۹.۷	ټوله مجموعه

تر ۱۹۶۳ کال پورې د دولت عواید او لگښتونه اوچت شول، او د رسمي خپرونې له مخې د بودجې موازنه په ۱۳۴۲ کې د دولت د عوایدو او لگښتونو له مخې داسې وه:

عایدات: پنځه یلیارده او درې دیرش میلیونه افغانۍ.

له دې جملې څخه سیده مالیات د ټولو عایداتو له جملې څخه په سلو کې ۸.۴۱، له هغې جملې د ځمکو مالیات په سلو کې ۳.۱۸ - د ټولو عوایدو څخه - او د څارویو مالیات په سلو کې ۱.۷۳ له ټولو مالیاتو څخه وو. د ټولو عایداتو څخه ناسیده مالیات په سلو کې ۳۲.۷۶ و. گمرکي مالیات د ناسیده مالیاتو ډیره زیاته برخه وه چې د ټولو مالیاتو په سلو کې ۱۹.۳۷ و.

د دولت پورونه د ټولو عایداتو په سلو کې ۲۹.۷۶ یعنی ۵۰۰ ۰۰۰ ۰۰۰ افغانۍ وو چې له هغو څخه د مرکزي بانک پورونه د ټول پور سلو کې ۹.۹۲ یعنی ۹۹۸ ۰۰۰ ۰۰۰ او بهرنی پورونه په سلو کې ۱۹.۸۳ وو. د دولت نور عواید د ټولو عوایدو په سلو کې ۲۹.۰۷ وو:

لکه چې لیدل کېږي د انفرادي او شرکتونو په عوایدو باندې مالیات ډیر ضعیف دي. چې دغه دواړه برخې په کال کې د دولت د عوایدو په سلو کې ۳.۵۰ برخه جوړوي، حال دا چې د دولتي تصدیو عاید د ټولو عایداتو په سلو کې ۵۱۴.۷۰ د گمرکي عوایدو زایتوالی په افغانستان کې د سوداگریزو فعالیتونو پرمختگ ښيي، سره له دې چې یو څه لامل یې د بیو جگوالی دی.

لگښتونه: پنځه یلیارده او درې دیرش میلیونه افغانۍ.

له هغې جملې څخه د فواید عامې لگښتونه د ټولو لگښتونو له جملې څخه ۱۹.۵۳ فیصده وو.

د دفاعي چارو لگښتونه	د ټولو لگښتونو په سلو کې ۱۲.۶۵
د کورنیو چارو وزارت او ژاندارم	د ټولو لگښتونو په سلو کې ۲.۸۷
د کانو او صنایعو لگښتونه	د ټولو لگښتونو په سلو کې ۱۱.۴۶
عمومي لگښتونه	د ټولو لگښتونو په سلو کې ۸.۹۱
عامه روغتیا	د ټولو لگښتونو په سلو کې ۲.۶۳

د بهرنیو چارو لگښت	د ټولو لگښتونو په سلو کې ۱.۵۷
د کلیو پرمختیا	د ټولو لگښتونو په سلو کې ۰.۵۵
مخابرات	د ټولو لگښتونو په سلو کې ۱.۰۴
د کرنې وزارت	د ټولو لگښتونو په سلو کې ۲.۴۰
ترانسپورت	د ټولو لگښتونو په سلو کې ۰.۱۰
د هیرمند ناه	د ټولو لگښتونو په سلو کې ۲.۶۱
دولتي مطبوعات	د ټولو لگښتونو په سلو کې ۲.۳۱
المپیک	د ټولو لگښتونو په سلو کې ۰.۰۵
پورونه او پولې تکتانه	د ټولو لگښتونو په سلو کې ۱۱.۱۷
نور لگښتونه	د ټولو لگښتونو په سلو کې ۲۰.۱۵

دغه ارقام د افغانستان اقتصادي وروسته پاتيوالی څرگند وي چې د دولت ټول عوايد په يوه کال کې (پنځه ميليارده او درې ديرش ميلیونه افغانی) شوي. حال دا چې له دې جملې څخه په سلو کې ۲۹.۷۶ یعنی درېيمه برخه يې له بهرنیو او کورنیو پورونو څخه چمتو شوي ده.

د افغانستان دوهم پنځه کلن پلان هم د يو ديرش ميليارده او درې سوه او اوه پنځوس نیم ميلیونو افغانیو لگښت لرونکی و چې درويشت ميليارده او شپږ سوه او يو نیم نوي ميلیونه افغانی يې له بهرنیو مرستو څخه او څلور ميليارده او درې سوه يو نوي ميلیونه يې له کورني پور څخه او دوه سوه او اته شپيته ميلیونه او يو سل او څو زره افغانی يې له انفرادي تشبث څخه پوره شوي وي. په دې کې د کورنیو منابعو برخه يواځې درې ميليارده افغانی وې او بس.

دوهم څپر کی

افغانستان له ډیر پخوا څخه تر میلاد څخه شپږ پېړۍ وړاندې پورې

لومړی

ډیر پخوا

زرگونه کاله په کار وو چې نیم لوخ او وحشي انسان د تمدن پړاو ته ورسېږي. دا ځکه چې لوی بدلونونه په پیل کې ډیر ورو او ځنډني وي. دغه لوی بدلونونه په هر ځای او هر وخت کې یو شان هم نه وي، بلکې په بیلا بیلو شرایطو کې په بیلا بیلو پړاوونو کې د چاپیریال او ټولنیز حالت له مخې را څرگندېږي. له همدې امله لرغوني تمدنونه، چې د بشري ټولنو د بشپړتیا استازیتوب کوي، یو بل څخه توپیر مومي. د بیلګې په توګه د بین النهرین په سیمو کې یا د کلدې په سیمه کې چې د ډیر پخواني تمدن زړې دي، تاریخ یې له میلاد څخه پنځه زره کاله مخکې ته رسېږي او د نجوم، ریاضي او طب د علومو پیل هم له همدې ځایه و، د تمدنونو دوهم نغری په افریقای کې د مصر هیواد دی چې له میلاد څخه درې زره کاله مخکې یې د حکمت، ریاضي، طب او نجوم په برخه کې معلومات درلودل، د تمدن د بشريو درېیم نغری د مدیترانې او فلسطین ختیځې غاړې دي چې هلته فنیقیانو او بني اسرائیلو له میلاد څخه له درې زرو څخه نیولې تر دوه زره کاله مخکې پورې په سمندر ګرځیدو، سوداګري، صنعت، نساجي، په تیره د فنیقي نامتو الفې په رامنځته کولو او همدارنګه بني اسرائیل د توحید، دیانت او د دولت په جوړولو کې لومړی ګام ایښی دی. څلورم نغری د چین هیواد دی چې تاریخ یې له میلاد څخه درې زره کاله مخکې پیل کېږي. چین د یوه جلا - ځانګړې تمدن لرونکی او د نساجي، انځور ګري، تیرې توږولو، رنگ جوړولو، کاغذ او باروت جوړولو، موسیقي، ادبیاتو او فلسفې په برخه کې پرمخ تللی و او مهم فلاسفه، منجمین او تاریخ لیکونکي یې لرل. د تمدن او هڅو پېنځم کانون او مرکز د آریان لورې او د هندوکش دوه اړخونه (افغانستان او ایران) دي. افغانستان له میلاد څخه له درې زره تر دوه زره کاله مخکې پورې د پرمختللي کرنې او اوبو لګولو لرونکی و چې د ډیر نفوس لرونکی او ځواکمن ښارونه یې لرل. له میلاد څخه زر کاله مخکې لاسي صنایع، سکې، طب، نجوم، اوبدلو او فلز کاري دلته وو. شپږم کانون او مرکز هند دی چې له میلاد څخه یو نیم زر کاله مخکې په شریعت او قانون، الهي حکمت او فلسفه، منطق، ریاضیات، طب او نجوم پوهیدل او یو خپلواک تمدن (هڅووب) یې درلود چې وروسته بیا په دکن او سیلون کې هم خپور شو. اوم مرکز په اروپا کې د یونان او ایټالیا دوه ټاپووزمې وې چې تمدن یې له میلاد څخه زر کاله مخکې دوران ته رسېږي. یونان د هندسې، نجوم، فلسفې، طب، او ریاضي په برخه کې یو ځواکمن بنسټ کېښود او په ټوله نړۍ کې د دغه تمدن د خپریدو سرچینه وه. همدارنګه لرغونی روم چې د یونان له علومو او پوهې څخه یې رڼا اخیستې وه، د نړۍ په یوه برخه کې د تمدن او پوهې د خپریدو سرچینه وه. دغه ټول تمدنونه د بشریت د لویو ډلو په ډیر زیات کار او کړاو رامنځته شوي وو، کله به چې د وخت په ترڅ کې د ټولنو د پرمختګ خنډ کیدل، د خلکو په لاس به بیرته وران او یو بل نوی هڅووب به یې پر ځان ودان شو.

خو افغانستان

د افغانستان د تاريخي دورې يوه ځانگړتيا داده چې د نړۍ ډيرو زياتو تمدنونو سره آشنا دی. په دې معنا چې: د بين النهرين، د مديترانې د ختيزو څنډو، مصر او ايران، روم او يونان تمدنونه يو بل سره آشنا او ځيني وخت يو بل څخه اخيستل شوي دي، حال دا چې د هندوستان او چين تمدنونه هر يو يې جلا او ځانگړې وو. په دې منځ کې افغانستان له يوې خوا د مديترانې د غاړو تمدن سره آشنا و او هم له هند او چين سره په را کره ور کره کې و. افغانستان د شمال له لوري د مرکزي آسيا له دښتو سره نژدې او پولې ورسره لري او له ډيرو پخوا راهيسې چې تاريخ هغه وختونه نه دي بنودلي، د انسانان ميشت ځای و. دا ځکه چې د مرکزي آسيا دښتې د بشريت د تمدن يو ډير لرغونی کانون و. له همدې امله د افغانستان تاريخ د مرکزي آسيا له تاريخ سره تړلی، خو د شمالي هندوستان او ايران تاريخ بيا له افغانستان سره تړلی دی. ددې لامل دادی چې ددغو سيمو خلکو د پيريو پيريو په ترڅ کې د افغانستان او د منځنۍ آسيا له خلکو سره يو ځای ژوند کړی او په يوه ژبه يې ورسره خبرې کړي دي، آن هغه وخت چې تر بيلا بيلو شرايطو او عواملو لاندې ملتونه وويشل شول هم دوی گډ ادبي، طبيعي، نفسي او جسمي خصوصيات درلودل. د دوی ترمنځ اړيکې له نورو ملتونو سره د اړيکو په پرتله جوت اړخ درلود او د اوږدې مودې په ترڅ کې د عين چاپيريال او عقايدو د دوام او ملي ورته والي له امله د دوی ژوند سره يو شان و. همدغه د طبع نژديوالی د دوی د نيکونو د اعمالو او تجربو پايله وه. په تيره بيا افغانستان، ايران او ماورالنهر (مرکزي آسيا) چې د پيريو په ترڅ کې د گډ تمدن او پرمختگ لرونکي وو، او يو بل سره يې نژديوالی د دوی د هڅووب او روزنې گډې ځانگړنې بشپړې او خپلې کړې دي.

په هر حال؛ د افغانستان له ډيرو لرغونو وختونو څخه تر اوسه پورې پوره اثار او معلومات نشته يواځې د قره کمر - هيک له سمثو څخه د بکرې د تيرې وسلې او د هلوکو وسايل موندل شوي دي چې د تيرې د ډيرې لرغونې دورې خلکو پورې اړه لري. دغه وسايل خلکو د خوراک د تر لاسه کولو په خاطر د غرنيو پسونو، غرڅو او وحشي آسونو د بنکار کولو لپاره په کار وړل، چې وروسته بيا د ميوې او دانو د را ټولولو لپاره په کار تلل. دا هغه دوره وه چې انسان د حيوانيت له دورې څخه را جلا شو، خو لا هم په کرنه، صنعت او د کورونو په جوړولو نه پوهيد، نو ځکه سمثو ته ننوتل او له خاورويو سره له جگړې پرته بل کار يې نه و. ددغو خلکو فعاليت د نا اواره تيرې توږل او تيره کول و چې په هغو سره د ځان ساتنه او بنکار وکړي. د لرغوني افغانستان يوه مهمه سمثه د باميان د دري پنځوس متري بت څخه يو کيلومتر لرې د (چهل ستون) سمثه ده. په عمومي توگه ويل کيدای شي چې د افغانستان ټولنه له ميلاد څخه له شلو زرو کلونو څخه مخکې وه او د تيرې تر نوې دورې (چې له ميلاد څخه نهه زره کاله مخکې شروع کېږي) پورې يې د بشپړتيا بيلا بيل پړاوونه تير کړي او له يوې طائفوي مورواکې او اشتراکي لومړنۍ ټولنې څخه د فلزاتو دورې ته اووښتې ده. همدا وخت مسو د تيرې د وسايلو ځای نيولی او غشي، چرې، بيل او نور وسايل جوړ شول. دا وخت د کاللي صنعت وده وکړه، د توکيو را کړي ور کړي او په خاورويو سره د هغو ليردول رواج و موند، څاروي روزنې او د کرنې پرمختگ د نارينه دريځ پياوړی کړ او د بنځې لوړ دريځ له منځه ولاړ. د پلار واکي پر مهال سره له دې چې خصوصي مالکيت د اشتراکي مالکيت ځای ونيو (د کور، څارويو، صنعتي کورنيو توليداتو برخه کې)، خو ځمکه بيا هم د يو وگړي له واک څخه بهر وه، دا ځکه چې اوبو لگولو ته يې اړتيا درلوده او دا کار يو تن نشو کولای نو ځکه د ځمکې مالکيت ډله ييزو، دغه حالت پيرۍ پيرۍ دوام و موند.

امريکايي (ډاکتر لويې دوپري) د ۱۹۶۵ کال د کنيدنو په ترڅ کې د مزار شريف د ښار په جنوب کې د بلخ د سيند تر غاړې په

(آق کپرک) سیمه کې یو شمیر آثار لکه برنجي آیین، گوتمی، بنگرې، وسلې او د آس قیزه او د لاجبرو نگین (غمی) چې په گوتمیو کې و، و موندل چې له میلاد څخه د دوه زره او نهه زره کاله مخکې دوران یعنی د تیرې نوې دورې پورې یې اړه درلوده. په همدغه پراخه سیمه کې وزې او پسونه وو او دا د هغې سیمې دننه یوه برخه ده چې لومړی ځل پکې د خوراک دانې وکرل شوې او څاروي په دې سیمه کې اهلي شول. داکتر لویی دویری عقیده لري چې دغه آثار د ځمکې د ژورو یوې دورې (له میلاد څخه شل زره کاله مخکې) پورې اړه لري او د دې دورې استازیتوب کوي چې دغه ډول آثار تر اوسه پورې له هندوستان او مرکزي آسیا څخه نه دي موندل شوي.

د کندهار په شمال کې د پنځه پنځوس کیلو مترو په واټن کې د (مندیگک) په سیمه کې په ۱۹۵۱ کال کې د کیندنو په ترڅ کې دا جوته شوه چې د افغانستان خلک له میلاد څخه درې زره کاله مخکې میشت او په کیلو کې اوسیدلي دي او له خامو خښتو څخه یې ځانونو ته کورونه جوړ کړي دي، کرنه او مالداري یې پر مخ بیولې ده. تر لاسه شوي گانې او لوبښي، وسلې، د کودوري لوبښي او مسي لوبښي هم چې هندسي بڼې لري، د هغه وخت د پيشه وري اوچته کچه ښکاره کوي. د ودانیو پر مخ هم د (نیم ستونونه) ښکاري. مندیگک دا څرگندوي چې افغانستان له میلاد څخه له زرو کالو نیولې تر درې زرو کالو پورې د سند او ایران ترمنځ د لارې پر سر پروت و. له میلاد څخه دوه او درې زره کاله مخکې د کرنې ښه پرمختگ او په جنوبي سیمو کې د افغانستان د خلکو لوړ فرهنگ د پام وړ و چې د بلوچستان له لارې یې د (موهنجه او دیر) له لرغونو تمدونو سره نژدې اړیکې درلودې. همدارنگه د غنمو د بیلا بیلو ډولونو کیفیت له مخې، افغانستان په نړۍ کې لومړنی ځای درلود، یعنی د بوټو د کرلو یو لومړنی مرکز پیژندل شوی دی.

سره له دې چې د افغانستان د لومړنی ټولني او اشتراک دورې یا بې طبقې ټولني په هکله ښې نښانې نه دي څرگندې شوي، خو ددغه هېواد له وروستي ټولنیز جوړښت څخه یو څه معلومات شته چې په هغه کې: پلار د کورنۍ مشر، سپین ریري او لویان د طایفې مشران وو، د څو طایفو له یو ځای کېدو څخه قبیله جوړېده چې مشر به یې په انتخابي طریقه ټاکل کېد، ځینې وخت به له څو قبایلو څخه یوه لویه ټولنه رامنځته کېده. داسې ښکاري چې افغانستان له میلاد څخه څو زره کاله مخکې یوه لوی ټولنیز بدلون سره مخامخ شوی و او د دغه بدلون په پایله کې کرنې، اوبو لگولو او د کار وسایلو پرمختگ کړی او طبقاتي ټولني ته رسیدلی. د سیستان د (نادعلي) په سیمه کې د پخوانیو ماتیو پاتې شوني هم د افغانستان د پخوانۍ ټولني د طبقاتي جوړښت نښه ده.

البته، د کرنې او اوبو لگولو پر مختگ د شنو ناوو او گڼ میشته او شتمنو ښارونو د رامنځته کېدو لامل شوی دی. دغه ډول شتمن ښارونه ځینې وخت د بدوي قبایلو تر یرغل لاندې راتلل. د بلخ ډیر لرغونی ښار چې د باختر سیاسي او اقتصادي مرکز و، تل د مرکزي آسیا د هغو توریایي سپرو تر یرغل لاندې راته چې په کېرډیو کې اوسیدل. په دې توگه د توریایي یرغلگرو په وړاندې د دفاع اړتیا، په افغانستان کې د یوه ځواکمن دولت د جوړېدو لامل وه. د طبقاتي ټولني د ژوند شرایط هم د دولت د جوړېدو لامل شو تر څو دغه تشکیل و کولای شي په خپله سیمه کې (حکمیټ) وکړي او د خطر په حالت کې، د جگړې چارې پر مخ بوځي، دا ځکه چې همدا د لومړنیو حکومتونو دوه بنسټیزې دندې وې، وروسته بیا دولتونه ځواکمن شول او د نورو غټو او وړو چارو په تر سره کولو یې هم پیل وکړ.

په هر حال؛ د افغانستان له پخوا وختونو څخه کیسې او اسطوريې دا څرگند وي چې په هغو کې پخوانی تاریخ او شهنامې راغلي دي. تر ټولو نامتو کیسه د (ازی دها کایا د مارانو ضحاک) ده. یعنی دا د بین النهرین د څور زره کاله پخوا سامي پاچا و چې گواکې د ایران له لارې یې پر افغانستان یرغل کړی او د افغانستان پيشدادي دولت یا پارا دات ته یې د هغه په پلازمېنه، بلخ کې

ماتي ورکړه او جمشيد ياد بلخ يما پاچا خپل د پاچاهي خول له لاسه ورکړ او بل پشدايي پاچا (فريدون يا تري تونا) پاڅون وکړ او په بين النهرين کې يې لښکر را وويست او ضحاک ته يې ماتي ورکړه. همدارنگه د آتوري پاچا (نينوس) داستان وايي چې هغه د ايران او ارمنستان له لارې په زرمه ميلادي پيړۍ کې افغانستان ته راغی او بلخ يې ونيو. شهنامو د افغانستان د لرغونو دولتونو لکه پشدايي او کياني (کواني) او اسپه پاچاهانو له لړۍ څخه لوی رزمي داستانونه بيان کړي دي. په هر حال؛ د همدغو ټولنيزو بدلونو په ترڅ کې د افغانستان خلک له اساطيري پړاو او عنصر لمانځنې څخه تيرا و بيا ميتالوژي ته رسيدلي او په پای کې مذهبي پړاو ته رسيدلي دي. ددغې بشپړتيا پايله له ميلاد څخه زر کاله مخکې د نړۍ په يوه تر ټولو لرغوني کتاب (اوستا) کې ښکاري.

دوهم

د اویستا پر مهال

اویستا یو لرغونی کتاب دی چې د بلخي زر تبت یا زراتشتره له خوا را منځته شوی دی. سره له دې چې د هغه د لرغونتوب ټاکل ستونزمن کار دی، خو بیا هم داسې اټکل کېږي چې له میلاد څخه به د زرو کالو پخوا وختونو کې لیکل شوی وي. په دې توګه یواځې د (ریګویدا) سرودونه چې د برهمنیانو کتاب دی او په افغانستان کې له میلاد څخه یو نیم یا دوه زره کاله مخکې لیکل شوی او بیا په هندوستان کې بشپړ شوی دی او تورات چې له میلاد څخه یو نیم زر کاله مخکې په بني اسرائیلو کې موجود و له اویستا څخه لرغونتوب لري.

د اویستا ژبه چې په افغانستان کې پیدا شوی، له میلاد څخه څو پېړۍ مخکې همدلته له منځه تللې او پرته له خپله اویستا څخه ددغې ژبې بله نښه په نړۍ کې نه ده پاتې. د زرتبت یا زردشت سرودونه په شفاهي بڼه خوله په خوله وساتل شو، دا ځکه چې د افغانستان اویستايي ادبیات د منظوم شعر لرونکی هم وو، لنډه دا چې دا یو شفاهي ادب و. اویستا له میلاد څخه شپږ پېړۍ مخکې، په یوه بله اریایي ژبه ولیکل شو او تدوین شو، خو وروسته بیا د پردیو د یرغلونو له امله او د یو شمیر ناوړه پېښو له لاسه هغه هم له منځه ولاړ. څو پېړۍ نورې تیرې شوې چې د پارت د دولت پر مهال (میلادي لومړۍ پېړۍ) کې، یعنی کله چې انجیل لیکل کید، یو ځل بیا اویستا را ټول و تدوین شو. په درېیمه میلادي پېړۍ کې د ایران ساساني دولت یو ځل بیا په دې کار لاس پورې کړ او اویستا یې د ساساني پهلوي الفبا په تورو را ټول او تدوین کړ. ساساني اویستا ۳۴۸ څپرکي لري چې په ۲۱ کتابونو کې دی او هر کتاب ۳۴۵۷۰۰ کلمې ښودل شوی، حال دا چې له میلاد څخه د شپږو پېړیو مخکې اویستا ۸۱۵ څپرکي لرل چې په ۲۱ کتابونو کې و، خو نن ورځ د درېیمې میلادي پېړۍ د ابوستا له مجموعې څخه ۸۳۰۰۰ کلمې په ننۍ اویستا کې شته. البته اویستا د څو زرو کلونو د پېښو په ترڅ کې نشو کولای چې د خپل لومړني تدوین په ترتیب سره په خپله اصلي، بشپړه او خالصه بڼه پاتې شي. هغه تفسیر (زند) چې په پهلوي ژبه پر اویستا لیکل شوی او په دغه تفسیر بل تفسیر لیکل شوی چې (پازند) نومېږي. نن ورځ د ابوستا ډیر لږ برخه ګاتونه پاتې دي چې زیاتره یې مذهبي سرودونه دي. د اویستا یوه خطي نسخه چې په (دین دبیره) رسم الخط لیکل شوی. د دنمارک په کوپنهاګ کې شته چې په څوارلسمه میلادي پېړۍ کې یې لیکل تر سره شوي دي. دین دبیره رسم الخط په شپږمه میلادي پېړۍ کې د ساساني دورې د اویستا د لیکلو لپاره را منځته شوی و، دا ځکه چې معمولي الفبې، اعراب نه لرل نو د مذهبي کلمو قرائت په سمه بڼه ستونزمن کار و، نو په هغه کې یو څه لاسوهنې وشوې، علت توري یې په صحیح تورو کې ور ګډې کړل او په دې توګه (دین دبیره) نوم ورکړل شو. اویستا له ګاتونو څخه ښکاري چې زر دښتي دیانت پر توحید او یو ذات نمانځنې ولاړ و. د جنت، دوزخ، برزخ، صراط، میزان او حساب خبرې پکې وې، همدارنګه د غویانو د وژنې او قرباني کولو، دروغ ویلو، غلا، بیابانونو کې ګرځیدو، شر او چپاول په ضد یې شعار ورکاو. دغه دین ښاري ژوند، کرنه، څاروي روزنه او ریښتیا ویل هڅول. د اویستا تر ټولو اوچت او امر په لاندې کلمو کې نغښتي دي: نیک پندار، نیک ګفتار (غوره وینا)، نیک کردار (غوره کړه وړه).

په لنډه توګه ویل کیدای شي چې زردشتي یا زرشنښتي دیانت یواځې معنوي دین نه، بلکې یو اقتصادي دیانت هم و، چې دغې

ځانگړتیا دغه دین ته ټولنیز ارزښت ور بانه او په عین حال کې د هغو وگړو د عقلي لوړتیا ښودنه کوي، چې دغه دین په هغو کې رامنځته شوی دی. اویستا د افغانستان د تاریخ له پلوه ډیر ارزښت لري، دا ځکه چې اویستا له ریگویدا سرودونو څخه وروسته (چې په هندوستان او ایران باندې د آریایانو له ویشل کیدو مخکې ددغه قوم د څارویو روزنې او نیمه کرنیز نظام ډیره ښه هینداره ده) یو مهم تاریخي ماخذ دی. د افغانستان د لرغوني تاریخ په برخه کې اویستا له جغرافیایي پلوه افغانستان د هندوکش له غرونو او شاوخوا ولایتونو سره یو ځای شپاړس ټوټې ځمکي بولي. لکه: بلخ (بخدي)، بدخشان (راغا)، مرو (مورو)، هرات (هریو)، د هلمند حوزه (هراویتی)، ارغنداب (هیتومنت) د سند حوزه (هپته هندو) او سغدیان (ماوراء نهر) او نور. اویستا ددغې سیمې خلک او وگړي (آریا) بللي او د هغوی هېواد ته آریا وایي. اویستا ډېر لرې وختونه را ښيي چې هغه مهال لا د افغانستان خلکو سکه او پیسې نه درلودې، معاملې او راکړې ورکړې ټولې جنس په جنس و، لکه: آس، غوا، اوبښ، پسه او نور. همدارنگه هغه وخت ټولني مالگه نه پیژندله او لیک او لیکل نه و، خو ښارونه، کلي، کرنه، اوبه لگول، څاروي روزنه، بڼوالي او پیشه وري وه. فلزي وسایل کاریدل، اوبدل و، وسلې جوړیدې، گلاب، موسیقي او ورزش هم وو، طبییان هم وو. ټولنیز جوړښت کې درې طبقې وې: روحاني، نظامي او بزگر (دهقان).

روحانیونو سیاسي واک درلود، بزگرانو او پیشه ورانو کار کاو او کړول کیدل به (دلته د اویستا یو سرود وگورئ). اویستا جم (جمشید)، ویشتاسب (گشتاسپ) او کاوي او نور یادوي، دا هماغه نومونه دي چې وروسته بیا په یو شمیر اسطورو او د تاریخ لیکونکو روایاتو او شهنامو هغه د کیاني، پیشد ادیانو او اسپه په نومونو یاد کړي دي چې د افغانستان د لرغوني بلخ اوباختر پاچایان وو. له دې ټولو سره سره اویستا یې ټولنه د یوه ساده کرنیز تمدن لرونکې وه. له دې امله چې په اویستا کې د فلز یادونه شوې، حال دا چې دوی لا وسپنه نه پیژندله، نو ویل کیدای شي د افغانستان د هغه وخت ټولنه د نوې تیرې او فلزاتو په پراو کې وه، او دا هماغه د برونز (برنج) دوره وه دغه ساده تمدن او لومړنی هڅووب یو څه خپلواک هڅووب و چې د افغانستان له ټولني څخه یې سرچینه اخیستې وه او تردې وخت پورې یې له بل کوم تمدن او هڅووب څخه هیڅ ډول نه و اغیزمن شوی، سره له دې چې دغه هڅووب د نړیوال پراخ هڅووب په برخه کې کوم خدمت و نه کړ، خو بیا هم د سیاسي موسسې (دولت) په جوړولو، د کرنې په پراخه ترویج، او له میتالوجي پراو څخه د وحدانیت لمانځنې پراو ته د اوبښتو په برخه کې په ټوله منځنۍ آسیا کې منځکښ و. دا د زرتښت د سرودونو یوه بېلگه ده: له (آهنوگات - یسنا ۳۱ مه قطع ۱۶) څخه:

((ای اهورا له تا څه پوښتنه کوم، د هغه چا سزا څه ده چې د دروغو او بدو کړو وړو د واکمن کولو لپاره هڅې کوي، هغه د بدو کړو وړو خښتن چې د کارگرانو او د بزگرانو او آسونو له ځورولو پرته یې بل څه له لاسه نه دي پوره سره له دې چې بزگرانو ده ته هیڅ زیان نه دی رسولی.

تاسې باید یو هم د دروغ ویونکو خبرو او حکم ته غوږونه نیسې ځکه چې هغه کلی کور او ښار او کورنۍ ټول له فساد او احتیاج سره مخامخ کړي، نو په وسلې سره هغه له ځان څخه وشرئ)) له (سپنمدگات - یسنا ۴۸ ۸ قطعې) څخه:

((غوسه باید پیل شي، د ستم په وړاندې له ځان څخه دفاع وکړئ، ای هغو کسانو چې د پاکو خلکو پاداش او ستاینه د خپل ریښتینوالي له امله غواړئ، هماغه ریښتیا چې سپیڅلی یې دوستان دي، د هغه مرستون به له تا سره وی ای اهورا.)) (۱)

درېیم څپرکی

د بهرنیو دولتونو لاسوهنې او د افغانستان د خلکو مبارزه (له میلاد څخه له شپږ پېړۍ مخکې تر درې پېړۍ مخکې پورې)

لومړۍ

افغانستان او هخامنشي دولت

(له میلاد څخه مخکې ۵۴۵ څخه تر ۳۳۳)

له میلاد څخه د زرو کالو مخکې مو دې په لومړۍ نیمایي کې د افغانستان کرښه، صنعت، لاسي کارونه او پېښه وري د پرمختګ په لاره روان وو. باختريان څخه د هند، ایران او منځنۍ آسیا لارې تیریدې، له اقتصادي پلوه یې په منځنۍ آسیا کې مهم ارزښت درلود. د خپلې آبادي او شتمني له پلوه یې د پردیو پام ځانته را اړولی و، په شمال کې د مرکزي آسیا دښتې د سیحون او جیحون د دو سیندونو ترمنځ د هغو آس ځغلوونکو د اوسیدو ځای و چې په کېرډیو کې اوسیدل او تل یې د باختر د آبادي خواته سترګې وې او کله کله به یې د هغوی له پولو تیری کاو او ور ننوتل به، همدا یواځنې ګواښ و چې باختريان یې ویرولي وو. په ایران کې هم ما د قبایل (په لویدیځ او شمال لویدیځ کې) او پارسیان (د ایران جنوب) کې اوسیدل چې تردې وخت پورې لا د دولت او سیاسي ځواک لرونکي نه وو چې دوی له میلاد څخه مخکې تر اوومې پېړۍ پورې د آشوریانو د پراختیا غوښتونکي دولت تر یرغلونو لاندې وو. همدارنګه د هندوستان خلک د خپل پراخ هېواد د ننه ډیر بوخت وو. سره له دې چې دغه هېواد کې یو شمیر سیمه ییز دولتونه لکه د کوروس او پنچالا دولتونه (د جمنا ګنګا په حوزه کې) او بیا ورپسې د (کوسالا) دولت د کاشي او دو په ولایت کې (د بنارس شاوخوا) او د (ودها) دولت د بهار په ولایت کې جوړ شول او دوی د (برمانا)، (مهابهاراتا) او (رامایانا) په نومونو کتابونو کې ددې ذکر هم را وړی، خو بیا هم دغه دولتونه تر میلاد د مخه د اوومې پېړۍ په ترڅ کې یو بل سره اخته شول، وروسته یې چې کوم دولتونه لکه (وامسا) او (کوسامبلی) جوړ کړل، ټول د هندوستان په پراخه سیمه کې سیمه ییز کوچني دولتونه وو او د ټول هندوستان د یوه سراسري دولت په مرکزیت ورکولو کې پاتې راغلل، تر څو چې په پای کې د (مکدهسه) سلطنت رامنځته او د هغو ټولو ځای یې ونیو، له هغه څخه هم افغانستان ته کوم ګواښ نه و، دغه دولت له میلاد څخه مخکې تر څلورمې پېړۍ پورې دوام و موند خو افغانستان ته یې کوم خطر پېښ نه کړ.

حالات په یوه شان نه پاتې کېږي، لومړی د مرکزي آسیا په کېرډیو کې د اوسیدونکو آس ځغلوونکو یرغلونو، د افغانستان باختري دولت سست کړ، ورو ورو له سیاسي پلوه هېواد کمزوری شو، تر څو چې مرکزیت له منځه ولاړ او د هېواد بیلا بیلو برخو کې جلا جلا شهزاده ګان په واک کې شول. له بلې خوا له میلاد څخه اوه پېړۍ مخکې په ایران کې لومړی د مادانو دولت او بیا ورپسې د پارس هخامنشي دولت جوړ شو. دا په لرغونو وختونو کې لکه د آشور د دولت په شان یو نړۍ نیوونکی دولت و

گرځید. له میلاد څخه مخکې په شپږمه پېړۍ کې د هخامنشيانو اوم پاچا (کوروش) د ماد دولت له منځه یووړ او په کوچنۍ آسیا کې یې لیدۍ دولت چې له دوو پېړیو راهیسې بڼه ځواکمن شوی و، هم ړنگ کړ. وروسته یې د کوچنۍ آسیا یوناني ښارونه لکه د لیدۍ دولت د سیمو په شان یو په بل پسې ایران پورې وتړل. کوروش د نوې کلدې دولت هم ړنگ او د بین النهرین سیمې یې د ایران برخه وگرځوله، په همدې وخت کې کوروش بندیان کړل شوي یهودان خلاص کړل.

دا مهال په دومره ځواک سره کوروش د باختر د شتمنې خاورې نیولو ته پام وړاو او له میلاد څخه له ۵۴۵ څخه تر ۵۳۹ مخکې کلونو کې یې هغه افغانستان سره جگړه پیل کړه چې کوم مرکزي دولت یې نه درلود. د افغانستان خلکو شپږ کاله د کوروش له لښکر سره جگړه وکړه، خو کوروش د کرمان، پارتیا، باختر، ستاګیدیا (هزاره جات) سیستان، بلوچستان او کندهار ونيول او په کاپیسا کې یې هم ډیر کلک جنګونه وکړل، په خپله له میلاد څخه ۵۳۹ کاله مخکې په همدغو جگړو کې ووژل شو. د کوروش زوی کامبوزیا دومره ځواکمن و، چې له میلاد څخه ۵۲۵ کاله مخکې کې یې د فرعونانو د لړۍ له ۲۶ فرعون یعنی وروستي فرعون څخه ټول مصر ونيو. لومړی داریوش د لومړي ځل لپاره په ایران کې سکه کونډه کړه، وروسته تر هغه چې له میلاد څخه ۵۱۲ کاله وړاندې یې د اسکیتانو او تراسانو هېواد او مقدونیه ونيول، نو افغانستان ته یې مخه کړه او آن تر سند پورې وړاندې راغی. په همدې لړ کې د هخامنشي نورو پاچایانو زیاته پاملرنه لویديځ خواته شوه او له ختیځ لورې یې مخ وړاو. همدغې خبرې یعنی له ختیځ لوري د هغوی د مخ اړولو فرصت دا امکان برابر کړ چې د افغانستان د شمال او لویديځ ولایتونه ورو ورو بیرته ځواک و مومي او په خپله د خپلواکې پاچاهي په فکر کې شي. کله چې له میلاد څخه څلور پېړۍ مخکې یونان پر ایران لښکر راوست، درېیم داریوش (۳۳۸ - ۳۳۲) کاله له میلاد څخه مخکې) د ځان ساتنه و نشوه کولای نو مخ په افغانستان راغی، خو دا وخت د افغانستان خلکو د هغه په وړاندې پاڅون وکړ او مخې ته یې و دریدل، او په دې توګه د باختریانو والی (بسوس) خپلواکي اعلان کړه او خپل ځان یې پاچا کړ، داریوش د همدې په لاس ووژل شو، په دې توګه مقدوني سکندر د پخوانۍ نړۍ یو نامتو نړۍ نیوونکی، ایران ونيو او بیا ورپسې د افغانستان په لوري راسم شو. مقدوني سکندر د بسوس لښکرې ماتې کړې او په خپله بسوس یې وواژه. په دې توګه د هخامنشيانو ځواکمن دولت له پښو ولويد او افغانستان ته د تاریخ نوې پاڼه پرانیستل شوه.

له میلاد څخه مخکې شپږمه او څلورمه پېړۍ کې، سره له دې چې افغانستان د سیاست له مخې کمزوری و (دا ځکه چې نور نو له میلاد څخه مخکې د اوومې او اتمې پېړۍ په شان ځواکمن نه و، سیاسي مرکزیت یې ورک و او سیمه ییز واکمن د خپلو شخصي ګټو په خاطر د هخامنشي شاهانو تابع شوی وو) چې دغه حالت د هېواد سیاسي وضع پورې تړلی و، خو ټولنیز تدریجي پرمختګ دوام درلود. افغانستان چې له میلاد څخه اته پېړۍ وړاندې یې زرتښتي دینت ایران ته وړی و، اوس یې له میلاد څخه مخکې په شپږمه پېړۍ کې (خروشتي) رسم الخط چې (آرامی) الفبې یې وه، له ایران څخه ومانه، چې دا هم په لرغوني هخووب کې یو نوی پرمختګ و.

آرامی الفبې لا مخکې ایران او هندوستان ته رسيدلې وه او په ایران کې لا یو څه سمون هم پکې راغلی و، خو یو څه نیمګړتیا یې هم لرله. خروشتي لیک له ښۍ خوا څخه کښې خواته لیکل کید، کله چې افغانستان ته را ورسید، تر پینځمې میلادي پېړۍ پورې یې دوام وکړ. دغه لیک په دفترونو، دیوانونو، د ډبرو لیکونو پرمخ، د فلزاتو او سکو پر مخ، د کودورو پر لوبنو او په پوستکي باندې لیکل کید. دغه لیک په افغانستان کې په یوه معمول پراکړیت په قلم او رنگ سره لیکل کید، په فلزي قلم سره منقور کیده هم. په افغانستان کې ددغه لیک ښې لا اوس هم شته، د (خوات وردک) او (د درونتي د بیمارانو) او (د جلال آباد د هلوې) تر

لاسه شوې ډبرليکونه او کتيبي يې بنې بيلگې دي. دغه ډبر ليکونه او کتيبي لومړۍ او دوهمې ميلادي پيړۍ او د سترکوشاني دولت زمانې پورې اړه لري. دغه ډبرليکونه، په تيره بيا د عوات وردک کتيبه ددې شاهدي ورکوي چې د افغانستان د هغه مهال په ټولنه کې، يو شمير ديندار خلک وو چې عبادتخايونه او جوماتونه يې جوړول او خيريه اوقاف او خيراتونه يې ورکول. بايد وويل شي چې تر اوسه پورې په افغانستان کې د ميخي خط (نه د مادي دورې او نه هم د هخامنشي دورې) نښې نه دي ليدل شوي، خو يو شمير نورې ليکنې شته چې د هغو د يو شمير ژبه څرگنده نه ده او د نورو د ليک هويت يې پيژندل شوی نه دی. له دې پرته، دغه ليکونه له اسلام څخه مخکې افغانستان کې، د هندوکش په جنوبي ولايتونو کې په گندهاري پراکريت ژبه، د سانسکريت او برهمي (شارا دا) په ليکدودونو وو. آن دا چې کله چې مسيحي نسطوری دلته راغلل، سرياني ليک هم (که څه هم ډير کوچنی ساحه کې دود و)، د افغانستان شمال لويديځ ته را ورسيد. دغو ټولو پيښو د افغانستان د کلتور او تمدن په پرمختگ کې رول درلود. د افغانستان په باختر کې له ميلاد څخه پنځه پيړۍ مخکې يو ډول ځانگړې سکه رواج وه چې دا د سوداگري د پرمختگ نښه ده.

سره له دې چې هخامنشي دولت نړيوال علم ته کوم خدمت و نه کړ، خو په هنر او معماري کې ښه و، د هېواد د داري په چارو کې يې اوچت لاس درلود او دغه دولت افغانستان ته آرمي ليک راوړ. په همدې سره د افغانستان د تاريخ ثبت شوې دوره پيل کېږي. همدارنگه هخامنشيانو پر مهال د دفتر چلولو فن هم دلته راغی او د هغوی د معماري، حجاري او اوبو لگولو چارو د افغانستان د ودانۍ جوړولو، تيرې تورلو او اوبه لگولو په چارو کې اغيزه وکړه، همدارنگه په دغه دوره کې آرامي خط هندوستان ته ورسيد، چې وروسته د خروشتي او برهمی ليکدودونو لپاره بنسټ وگرځيد. هخامنشي دولت په افغانستان کې سياسي تشکيلات او ملکي ویش هم را منځته کړ او د خپل قلمرو په هر ولايت کې يې يو تن (ساتراپی) يعنی والی درلود. چې دغه والي (ساتراپی) له يو تن نظامي سردار او يو تن منشي (ديبر) سره د ولايت چارې سمبالولې. ساتراپانو به د سپينو زرو سکې کونډه کولې او د دوه گړخنده څارونکو له خوا به د پاچا ساتنه کيده. په افغانستان کې د هخامنشيانو سياسي تشکيلات او ملکي ویش کټ مټ هغه اغيزه درلوده. لکه کومه اغيزه چې د روميانو واکمني په کول (فرانسه) کې درلوده.

له دې سره سره د افغانستان او ايراني، دواړو هېوادونو کلتور او تمدن په دغه دوره کې مخ په پرمختياو، هغه سکې چې په ۱۹۳۲ کال د کابل د حضورې چمن له سيمې پيدا شوي دي، په افغانستان کې د هخامنشي دورې پورې اړه لري، همدارنگه د سرخ کوتل له موندل شوی معبد څخه تر لاسه شوي آثار د باختريانو له منځه تللی هنر جوتوي چې دغه هنر په باختر کې د هخامنشيانو، هلنستيکانو او کوشانيانو هنرونه ټول سره گډ کړي دي.

دوهم

افغانستان او د یونان دولت

(له میلاد څخه ٣٣٠ - ٢٥٠ کلونه مخکې)

یونان یو کوچنی هېوادو، چې یو نیم میلیون تنه اوسیدونکي یې لرل چې له میلاد څخه زر یو نیم زره کاله مخکې شپانه سیمه ییز خلک هلته میشت شول. دغو خلکو د (اژه) سیند شاو خوا، د پلو پونز ټاپو وزمې، یونان، د اژه ټاپوګان او د کوچنی آسیا غاړې ونیولې او تردې وخته پورې یې له تاریخ څخه مخکې دوره او د تېرې په نوي عصر کې ژوند کاو. دوی لیک او لیکدود نه درلود او له خپل پخواني ژوند څخه د یو شمیر نکلونو له لارې خبر شوي وو. یوه له دغو نامتو کیسو او افسانو څخه د (تروا) د جګړې نکل دی، د دوی مذهب د ارباب انواع نمانځنه او له اخلاقو تش لمانځل و، خو ورو ورو وروسته بیا د یونان ټولني بشپړتیا ومونده، له دې پرته دوی د اژه د ټاپو له اوسیدونکو څخه، چې پېرې-پېرې-د مخه د صنعت، تمدن، لیک او لیکدود لرونکی وو، دغه آثار، ادب او هنر زده کړل او د ختیځ د لرغونو ملتونو د هڅووب پر بنسټ یې د یو ځلاند تمدن او هڅووب بنسټ کېښود. (د ختیځ لرغونی ملتونه لکه مصر، کلدانیان او فنیقیان وو). دغه تمدن د هغه وخت د بشریت د فکري او ذوقی پرمختګ استازیتوب کاو. سره له دې چې د بشري تمدن په پرمختګ کې د یونان ونډه تر زیاته حده د ادب، فلسفې او ښکلو صنعتونو له لارې وه، خو بیا هم دوی د پوهنې د زړې کروونکي بلل کېږي. له میلاد څخه اوه پېرې-مخکې تالس د ټولو شیانو په اساسي وحدت باندې پوه شو او اوبه یې (ماده المود) و بللې. له میلاد څخه شپږ پېرې-مخکې سولون خپل نامتو قانون آتن ته ولیکه. له میلاد څخه پنځه پېرې-مخکې د مکریت د اتم نظریه وړاندې کړه. هغه په نړۍ کې ټول شیان او اجسام له اتوم او خلا څخه جوړ و بلل. هغه د (جبر) پلوی و. سقراط د اخلاقو په تدریس پیل وکړ. له میلاد څخه څلور پېرې-مخکې اپلاتون هغه نامتو فیلسوف و چې کله یې د (مثل) له نړۍ څخه خبرې کړې او بیا یې یو وخت د (جمهوریت) په شان کتاب هم تالیف کړ. ارسطو نامتو فیلسوف او په خپل وخت کې د یونان د فلسفې د بشپړتیا وروستی بیلګه وه. د هغه د فلسفې مکتب (لیسه) په آتن کې د هغه مهال د فلسفي او کلتوري آثارو مرکز او د لرغونې نړۍ یو ستر دایرة المعارف و. له بلې خوا همدې فیلسوف ویل چې مریي (غلام) خبرې کوونکی وسیله ده. دده دغه خبره د هغه وخت د یونان له ټولیز ژوند څخه را زیږیدلې خبره وه، چې د مرئیانو په هکله د حاکمې طبقې نظر ښکاره کوي. له هغه وخت څخه وروسته تر هغه مهال پورې چې نور نو یونان اقتصادي، سیاسي او کلتوري ماتې سره مخامخ شو او فلسفې او علمي څیړنې ټولې اسکندر یې ته ولیږدېدلې، بیلا بیل فلسفې مکتبونه په یونان کې را منځته شوي وو لکه:

د مادي فلسفې فیلسوف اپیګور، د سنیکانو (کلبیانو) مکتب، شکاکيون او نور. خو د سیاست له پلوه یونان د څه نا څه شلو بیلا بیلو دولتونو لرونکی هېواد و چې هر جلا هېواد خپله پلازمینه درلوده. په هغو ټولو کې مهم یې د اتيک ټاپو وزمه (چې آتن یې پلازمېنه وه)، لاکونی (پلازمینه یې اسپارت و) او بویتي (پلازمېنه یې تب و) وو. د ټولنیز جوړښت له مخې د یونان ملت درې طبقې

درلودې: آزاد، بنده او بیگانه (پردي). آزادي طبقي د حکومت چاري په لاس کې درلودې، نبوونه او روزنه هم د دوی لپاره وه. د نجونو زده کړو ته ډیره پاملرنه نه وه. آزادو نارینه وو چې هوسا ژوند یې درلود، د تفکر او په ټولنیزو او فلسفې چارو کې یې د غور کولو او خپرني فرصت درلود. دا ځکه چې د ټولني اعاشه، کار او زيار د مربيانو په غاړه و. د بيلگې په توگه له ميلاد څخه پنځه پيړۍ مخکې د اتيک په ټاپو کې د ازادو يونانيانو شمير د څلويښت زرو په شاوخوا کې وو، خو په همدغه ځای کې ۱۵۰ زره مرثيانو کار کاو او بيگانه هم ور سره وو. په دغه ډول ټولنيز جوړښت سره د روزني لرونکي ايسقراط او سوفستان ډير شول چې د عوام غولوونکو دليلونو او وينا وو په اساس يې د خپلو ځاني گټو لپاره ټولنه خپلې اغيزې لاندې راوستې وه چې همدې خبرې د يونان زوال برابر کړ، دا ځکه چې دولت فاسد شوی و. له دې پرته په خپله په يونان کې يو بل لامل دا و چې د پينځمې ميلادي پيړۍ په وروستۍ نيمايي کې د يونان په ښارونو کې خلک په دوو ډلو يعنې بډايو او بيوزلو ډلو وویشل شول، چې دوی يو د بل په ضد مبارزه کوله. بيوزلان د آتن سره يو موتي او ملي حکومت ملاتړي وو، خو شتمن بيا ټول د يوه ممتاز او اسپارت سره تړلی حکومت پلويان وو. دغې لانجې او شخړې دومره وخت ونيو چې په پای کې روميان ختيزې مديترانې ته ننوتل، بډايو د خپلو بيوزلو وطنوالو د له منځه وړلو په خاطر له بهرنۍ دښمن (روميانو) سره لاس يو کړ، په پای کې له ميلاد څخه ۱۴۶ کاله مخکې د يونان خپلواکي د روم تر واک لاندې درې ورې شوه، خو د يونانيانو کلتور او تمدن لا هم د نړۍ په ختيځ او لويديځ کې پاتې شو، آن دا چې په خپله روميانو بيا دغه تمدن او کلتور مديترانه يې هېوادونو ته خپور کړ.

د مقدوني سکندر پر مهال

د پينځمې ميلادي پيړۍ څخه مخکې يونان د ايران او اسپارتيانو تر يرغل لاندې و او له ميلاد څخه څلور پيړۍ مخکې د مقدونېيې د پاچا (فليپ) له خوا ونيول شو (له ميلاد څخه په ۳۳۸ کاله مخکې) يو کال وروسته فليپ ووژل شو او د هغه ځوی سکندر يې پر ځای کيناست. دا يو جگړه مار او تند خويه ځوان و، چې هم د ارسطو شاگرد و او هم يې د اتلولۍ فکرونه په مغزو کې وو. له ميلاد څخه مخکې په ۳۳۴ کال له دېرش زره پلي او څلور زره سپاره لښکر او د څلويښتو ورځو خورا کې سره د هخامنشيانو د دولت د جگړې په خاطر روان شو. په لاره کې يې درې جگړې وکړې: کوچنۍ آسيا کې، د اسکندورن د خليج تر غاړې او په ترکيه او اوسنی کردستان کې. هغه د ايران لښکرو ته ماتې ورکړه، او ايران يې ونيو، سکندر چې يو نامتو نړۍ نيوونکی و، په څلورو کلونو کې يې په خپل ځواکمن لښکر سره د کوچنۍ آسيا نور لوی هېوادونه لکه مصر او ايران ونيول. دا وخت هغه د هندوستان د نيولو په فکر کې شو، چې په دې کې لومړی افغانستان دده په لاره کې پروت و. سکندر خپل ځان د پلار له لوري (هر کویس - يعنی د قدرت رب النوع) ته منسوب باله او د مور له خوا يې ځان د يونان د افسانوي اتل (آشیل) له پښت څخه گناه او د مصر په هېواد کې يې د (پرامون - د فراعني لقب دی) غوره کړ. له ميلاد څخه مخکې په ۳۳۰ کې له ايران څخه افغانستان ته چې د مرکزي دولت لرونکی نه و، را واوښت، خو په افغانستان کې له اټکل پرته يو کلک پاڅون سره مخامخ شو. دی دلته څلور کاله د خلکو له خوا په جگړه بوخت پاتې شو او د افغانستان او سغديانا په نيولو کې له ډيرو ستونزو سره مخامخ شو تر څو يې د کولای شول د توس له لارې هرات، بيا کندهار او کابل ته او په پای کې د بلخ بازار او له جيحون څخه واوړي. له يونان څخه يې نولس زره نوی لښکر را وغوښت او له سل زرو عسکرو سره يو ځای بيرته په هندوکش را تير شو او د افغانستان له ختيځ ولايتونو څخه له ميلاد څخه ۳۲۷ کاله مخکې مخ په هندوستان ورغی، سره له دې چې دی له بطليموس سره د افغانستان په ختيځ کې ټپي شو او دده لښکر په دفاعي جگړه کې په طوس، هرات، غزني، بلخ او ماورالنهر کې د افغانستان له

خلکو سره په څو څو جنگونو کې ډیر ستومانه شوی و، خو بیا هم و توانید چې د سند له دریاڅخه پورې وځي او د جیلیم (پوروس) څنگ ته د پنجاب پاچا له ماتې سره مخامخ کړي. له هغه نه وروسته د (بیاس) تر سیند پورې پر مخ ولاړ، خو نور نو دده اردو د ستومانه کورنۍ سفر توان او زغم له لاسه ورکړ، د ایران او بلوچستان له لارې بیرته بابل ته ور وگرځید او همالته په ۳۲ کلنۍ کې ومړ.

د سکندر په لاس نیول شوي پراخه سیمې چې د سند له دریاڅخه د پخوانیو تمدن لرونکو هېوادونو نه نیولی تر ادرياتيک سمندر، مصر، او قفقاز پورې وې، د یونان د قدرت غوښتونکو سردارانو لاس ته ولویدې. دوی د مقدونیه سلطنتي کورنۍ د غړو د ملاتړ په نوم یو بل سره و نښتل چې په پای کې یواځې درې تنه پاتې شول، په دې توګه هغه ډیره لویه شهنشاهي د دوی ترمنځ وویشل شوه. مقدونیه او یونان د آنتی کونوس لاس ته ورغله، مصر د بطليموس برخه شو او شام او ایران د سیلو کوس په برخه شو. افغانستان چې د سکندر له مړینې وروسته د یوناني څلورو والیانو په لاس کې و (په باختر او سغدیانه ولایت کې، کابلستان او د هغه شاوخوا ولایت کې. د هرات او سیستان ولایت کې او د کندهار او بلوچستان ولایت کې). یو څه موده وروسته په خپله سیلو کوس د ایران له لارې څخه افغانستان ته راغی او له میلاد څخه مخکې په ۳۰۵ کال کې له سند څخه هند ته پورې وت. دا مهال په هندوستان کې یو لوی بدلون راغلی و. په هند کې د چندرا ګپتا موريا تر لارښوونې لاندې یو ځواکمن دولت جوړ شوی و. همده د سکندر له مړینې وروسته، مکدهه پاچاهي ونړوله او ټولې یوناني نیول شوې سیمې یې ونیولې او لومړنی پاچا و چې د هند تر ټولو لوی تاریخي سلطنت یې جوړ کړی و.

وروسته بیا د افغانستان ختیځو ولایتونو ته ځیر شو. همده سیلو کوس دې ته اړ ایست چې له سند دریاڅخه بیرته را پورې وځي او د هندوکش په جنوب کې یې له یوناني حاکم څخه ټول پنځه سوه پیلان واخیستله. همدا مهال افغانستان ته د بودایي دین لارویان او مبلغین را ننوتل چې یو وخت یې بیا نیم هېواد ونیو. د سیلو کوس اولادونو او ځای ناستو په افغانستان کې هیڅ کوم مهم کار و نه کړ، دوی یواځې د افغانستان د یوناني والیانو په اطاعت بسنه وکړه او بس. په پای کې یو وخت د همدغو یوناني والیانو له ډلې څخه یوه یې د شام او مصر له شخړو ګټه پورته کړه او له میلاد څخه ۲۵۰ کاله مخکې یې د افغانستان خپلواکي اعلان کړه.

خلورم خپر کی

**د بهرنی واکمنی پای ته رسول او د افغانستان د خپلواکو دولتونو جوړول
(له میلاد څخه درې پېړۍ څخه مخکې تر شپږمې میلادي پېړۍ پورې)**

لومړی

افغانستان د یونانو باختري دولت پر مهال (له میلاد څخه مخکې ۲۵۰ څخه تر ۱۳۵ پورې)

لومړۍ د یو دوت د شامي دوهم انټیو کوس له خوا د باختر او سغدیانه د والي په توګه مقرر شوی و، خو هغه د یونانو باختري دولت خپلواکي اعلان کړه. دوهم د یو دوت د هغه ځای ناستي (له میلاد څخه ۲۴۵ - ۲۳۰ کاله وړاندې) د ایران له پارتي یا اشکاني نوي دولت سره، چې د اوسني خراسان په ولایت کې د افغانستان شمال لويديځ کې جوړ شوی و، او له میلاد څخه ۲۴۹ کاله مخکې کې یې خپلواکي اعلان کړې وه، دوستانه اړیکې ټینګې کړې، دا ځکه چې دواړه دولتونه د شام د سیلوسي واکمنۍ پر ضد وو. ایوتیدم د یونانو باختري پاچایانو په لړ کې تر ټولو ځواکمن پاچا و چې له میلاد څخه ۲۲۷ کاله مخکې یې افغانستان ته د شامي درېیم انټیو کوش یرغل پر شاوتمباو او د هندوکش د جنوب ولایتونه یې پرته له جګړې څخه د هند له دولت څخه خپلواک کړل. د هېواد په لويديځ کې ایوتیدم د توس تر ایالت پورې وړاندې تللی و (له میلاد څخه ۲۰۶ کاله مخکې) او داسې اټکل کېږي چې هغه به کاشغرستان هم په هغه مهال کې نیولی و. په دې وخت کې بلوچستان له افغانستان سره وتړل شو. د بنارونو جوړول، د لویو لارو جوړول، او به لګول، پيشه وري او د څارويو روزنه په همدې دوره کې ښه پر مخ ولاړل، آن دا چې باختر د (هزار شهر) نوم وګاټه، له هند او چین سره سوداګري پراخه شوه. په هغه مهال کې د ولایاتو اداره د ډیرو مقتدرو والیانو په لاس کې وه چې زیاتره یې شهزاده ګان وو او هر یوه د خپل واک په سیمه کې خپله سکه په خپل خپل نوم ګونډه کړې وه. اوس هم د ایوتیدم د سرو او سپینو زرو سکې شته. د متریوس (له میلاد څخه ۲۰۰ - ۱۶۰ کاله مخکې) تر سند او د پنجاب تر سیمو پرمخ ولاړ او تاګسیلا یې هم ونیوله. مناندر جنرال دیمتریوس، شمالي هندوستان د ګنګا تر غاړو پورې ونیو. په دې توګه د هېواد سیاسي پولې د ایران له دښتو څخه د ګنګا تر غاړو او د سیحون او جیحون له حوزې څخه تر سمندر پورې پراخه شوې. د یونانو باختري دولت فتوحاتو له میلاد څخه مخکې تر ۱۷۵ کال پورې پای و موند، دې پسې وروسته له میلاد څخه ۱۷۵ کاله مخکې ایو کراتید پاچا شو. دده پر مهال یونانو باختري سردارانو په نیول شوي هندوستان کې یو جلا دولت جوړ کړ. له همدا مهال څخه د یونانو باختري دولت سیاسي نړیدل پیل شول. د واکمني دننه د لویو واکمنو د ډلو ترمنځ شخړې پیدا شوې او له بهر څخه د اشکاني دولت ځواک مخ په زیاتیدو، تر څو چې د هېواد په لويديځ ولایت کې یې لاس و موند. خو تر ټولو لویه پېښه د (سیتی) قبیلو مهاجر کیدل و. دغو قبایلو له سیحون څخه پورې غاړې څخه په شمال مشرق کې مخ په سغدیانه راتګ پیل کړ. ددغو مهاجرتونو لومړی شپه د (اسکایي) په واسطه ماورالنهر ته ورغله او ورپسې بیا له جیحون څخه په تریدلو سره یې د باختر ایالت ونیو. کله چې

دغه مهاجرت مخ په لویدځ ولاړ، نو هلته د اشکاني پارتیا دولت له ځواک سره مخامخ او نور وړاندې تګ څخه پاتې او د سیستان او کندهار سیمې یې په جنوب کې ډکې کړې، له دې څخه وروسته سیستان یا لرغونی در انګیانا د اسکایي یا (ساګستانا) په نوم یاده شوه. اسکاني وګړي له سیستان او کندهار څخه د سند تر حوزې پورې ورسیدل.

په هر حال؛ د کورنیو اسکایي وګړو فشار او د اشکاني دولت یرغلونو له میلاد څخه ۱۳۵ کاله مخکې یونانو باختري پاچا هیلوکلس دې ته اړ ایست چې د هندوکش له شمال او د بلخ له پخوانۍ پلازمینې څخه د هندوکش جنوب ته ولاړ شي او کاپیسیایي د دولت مرکز شوه. ددغه دولت لمن په ختیځ کې تر سند پورې خپره وه. انیتال کیداس، امین تاس او هر مایوس او نور چې د هیلوکلس ځای ناستي ول، له میلاد څخه تر یوې پیړۍ مخکې پورې یونانو باختري پاچاهي اوږده کړه، خود همدغې پیړۍ په پای کې د پارتیانو او اسکانیانو د زور له امله بیخي له منځه ولاړل.

پارتیان او اسکانیان له میلاد څخه مخکې دوهمې پیړۍ په پای (۱۲۰ ق. م) کې او د میلادي لومړۍ پیړۍ (میلادي ۷۵ کال) کې د سیستان او کندهار په ایالت او د سند په کوزه حوزه کې د خپلواکو حکومتونو لرونکي وو. د هغوی د مسکوکاتو د شتوالي سره سره، د هغوی تاریخ روښانه نه دی. د دوی سکې په دوو ژبو او په یوناني، پراکریټ او خروشتي لیکدودونو وې.

د یونانو باختري دولت پرمهال د افغانستان ټولنیز وضعیت

افغانستان ته د سکندر او یونانیانو راتګ چې هغوی سره یو شمیر پوهان او هنرمندان هم یو ځای وو، د افغانستان په مادیاتو او معنویاتو ژوره اغیزه وکړه. دغې سترې پېښې د هېواد ډیر لرغوني کلتوري، ټولنیز نظام او تمدن ته لوی ټکان ورکړ او د دوو تمدنونو د یو ځای کیدو له امله، د هېواد کلتور او هڅووب یوه نوي پړاو ته اوچت شو، کله چې یونانیان افغانستان ته راغلل، دوی مجرد سپاهیان وو چې ودونه او اولادونه یې نه لرل، نو کله چې دلته پاتې شول، په دې هېواد کې یې ودونه وکړل و ورسره ګډه شول. دغه ګډیدلو هغوی د افغانستان د عقایدو او مذهب او کلتور تر اغیزې لاندې راوستل او له یونانیانو سره یې ډیر توپیر و موند او خپلواک ژوند یې غوره کړ. دا یواځې نه وه، یوه بله پېښه هم وشوه چې زموږ د هېواد په تاریخ او کلتور کې یې ژوره اغیزه پاتې شوه، هغه دا چې له میلاد څخه مخکې درېیمې پیړۍ له نیمایي را وروسته چې په افغانستان کې د یونانو باختري دولت خپلواکي اعلان شوه، له ختیځ لوري څخه د هندوستان د موریا لوی دولت له سند څخه را پورې وت او د هندوکش تر جنوب پورې ورسیدل. ددغه دولت مذهبي مبلغانو، بودايي روحي ډاډ بښونکی مذهب چې د مادیاتو د غوښتنې بر خلاف و او د ریاضت او عبادت په واسطه یې د بشر د اخلاقو سمون غوښت، دلته راغی او له میلاد څخه مخکې تر دوهمې پیړۍ پورې ددغه دین روحاني او اخلاقي واک او اغیز تر باختریان پورې خپور شو. د افغانستان یونانو باختري دولت چې بډایي هندوستان ته یې د تمې سترګې نیولې وې، ددغه نوی مذهب د خپریدو مخنیوی و نه کړ، نو ځکه بودايي دین د هغه له میتالوجي سره، د هېواد نیمه ختیځه برخه ونيوله، تر دې پورې چې پخواني دیانت یعنی زردشت ټینګ پاتې نه شو او وار په وار د هېواد لویدیځ ته په شا ولاړ. نو ځکه په هغه مهال څو بیلا بېل عقاید او ادیان د درناوي وړ وو، لکه د یونان ارباب النوع، زرتښت دین، بودا، اناهتیا او اپولون. ددې ټولو مزدکونه یو د بل خوا په خوا وو، له دې امله چې په میلادي لومړیو پیړیو کې د یونانو بودايي صنعت مدرسه او د بودا مذهب ډیر پرمختګ وکړ، نو ځکه دلته له میلاد څخه مخکې د دريو پیړیو یونانو باختري دورې وضعیت او ټولنیز حالات په پام کې دي: له میلاد څخه له درېیمې پیړۍ تر لومړۍ پورې په افغانستان کې پېښه وري ښه وده وکړه، د پښتورلو، حکاکي او مهر جوړولو صنعت ترقي کړی وه. ورو ورو د افغانستان یونانو باختري صنایعو هم په هندوستان او هم په چین او مرکزي آسیا کې اغیزه

درلوده. سنگیانگ او سیالکوټ په چین او هند کې ددغو صنایعو د پراختیا مرکزونه وو. له دې امله چې یوناني لیکدود او ژبه له میلاد څخه درې پیړۍ مخکې په افغانستان کې منل شوی وو او د افغانستان له پراکړیت او خروشتي لیکدود سره یو ځای په کارتلل، نو ښکاره خبره وه چې یوناني علوم لکه د هغوی میتالوجي د هېواد په کلتور کې را ګډ شول. همدارنګه له میلاد څخه درې پیړۍ مخکې پهلوي او پارتي لیک افغانستان کې پیژندل شوی و چې د خروشتي او یوناني لیک ترڅنګ تر میلادي درېیمې پیړۍ (د لویو کوشانیانو او د ساسانیانو تر واکمنۍ) پورې پاتې و. د پارتي پهلوي لیک سرچینه او پیل هم هماغه آرامي لیک و، خو یوناني لیک چې په افغانستان تړلې پولې درلودې، له لومړۍ میلادي پیړۍ څخه وروسته مخ په ورکیدو شو او د افغانستان په سکو کې یې بدلون او کمښت راغی. دغه لیک بدلون وموند. دغه بدلون موندلې لیک (یونانو کوشاني خط) تر درېیمې میلادي پیړۍ پورې عمر وکړ. له دې پرته د هېواد په پلازمېنه، باختر کې په بیلا بیلو ژبو خبرې کېدې لکه سغدي، پهلوي، یوناني او نورې کورنۍ سره ورته لهجې چې خلک ټول یو د بل په ژبو پوهیدل، خو د هېواد د لرغونې ژبې او لمړنۍ اویستایي ژبې په هکله څه معلومات نشته، خو دا څرګنده ده چې له اسلام څخه مخکې دوران کې په افغانستان کې سغدي، پراکړیت، سانسکریت، یوناني، پارتي، پهلوي، اسکایي او تخارې ژبې ویل کېدې. تر ټولو وروستۍ یې دري ژبه وه، چې له اسلام څخه مخکې ویل کیده او لا په اوومه پیړۍ کې دود وه.

په دغه دوره کې سوداګري او د پیسو دوران پراختیا و مونده، ښارونه ښه آبا دوو او د سپینو زرو سکې، د نکلو او سرو زرو سکې هم رواج وې. د باختریانو په بازارونو کې ډول ډول وربښمین او ململ ټوکران، درمل، خواړه خوراګونه، فلزي سامانونه، مسي او د سپینو زرو وسایل او ګانې وې. د چین خواته یوه سوداګریزه لاره له بدخشان څخه یارکند ته او بله له فرغانې او کاشغر څخه ورتله، د افغانستان او چین ترمنځ سوداګري له میلاد څخه دوه پیړۍ مخکې پیل شوی وه. چین ته د افغانستان صادرات زیاتره لوبښي، قیمتي ډبرې او ګانې وې او واردات یې وربښم، لاک، پوستکي، وسپنه، سره زر، سپین زر او نکل وو. په لویدیځ کې سوداګریزه لاره له هرات او پارتیا څخه ایران ته تللی وه. همدارنګه د جیحون سیند چې لکه د سند په شان د بیړۍ چلولو وړ و، ارال سمندرګی ته ورته او یو طبیعي کانال هغه د خزر له سمندر سره نښلاو او د خزر له شاو خوا سیمو څخه سوداګریزه لاره تر تور سمندرګي پورې رسیده. د هېواد په ختیځ کې سوداګریزې لارې له باختر څخه د هندوکش له لارې کابل او کاپیسا ته او بیا هډې ته او له هغه ځایه پېښور ته تللې وې او دا بیا د سند دریا ته رسیدلې وې. یوه بله لاره له کاپیسا او نجرا ب څخه لغمان، سوات او بیا پېښور ته تله او بیا تګسیلا ته رسیدلې وه. په دغو ټولو لارو کې لوی لوی سوداګریز کاروانونه تلل راتلل او په غلي توګه یې ددغو هېوادونو کلتور، عقاید او صنایع یو بل ته لېږدول. افغانستان چې ددغې څلور لارې په مرکز کې و. تر ټولو زیات په دغه راکړه ورکړه کې برخه اخیسته، نو له همدې امله ددغه هېواد تاریخي ځانګړنې ډېرې را څرګندېږي. له سیاسي پلوه هم همداسې و، افغانستان له شمال، لویدیځ او ختیځ لوري څخه، په تیره بیا د شمال له لوري د بیلا بیلو ملتونو را ننوتل و زغمل او په عوض کې یې په دغو ملتونو کې نفوذ هم وکړ او ډیر څه یې په هغوی هم و منل او سیاسي واک یې ورباندې درلود. دغه جریان د هنر، ادب، موزیک او نورو ټولنیزو مسایلو په هکله هم صدق کوي. هغه څه چې واقعیت دی. دادی چې په دغو ټولو پېښو کې او د زرګونو کلونو په ترڅ کې د افغانستان خلکو په بنسټیزه توګه خپل هويت ساتلی دی او بل هیڅ ملت و نشو کولای چې د دوی ځای نیوونکي شي، بلکې ډیر ځواکمن یرغلګر یې د هغوی له هر څه سره دلته تحلیل کړي. په یونانو باخترې دوره کې معموله وسله په افغانستان کې غشي او لیندی، نیزه او توره او چاره او ژوبین زره (زغری) او سپرونه وو. افغانستان سپاره او پلي لښکر درلود او د جګړې په میدان کې یې نظامي اراده او جګړیز پیلان هم په کار وړل. د هغه وخت په افغاني ټولنه کې (له میلاد څخه

له درې پېړۍ مخکې را نيول تر لومړۍ پېړۍ) د افغانستان مرئيتوب د يونان د مرئيتوب بڼه نه درلوده او نه يې هم طبقاتي قيود لکه د هندوستان د طبقاتي قيودو په شان کلک وو. له دې سره سره د يونان تمدن د سکندر له وخته پيل او د ميلادې لومړۍ پېړۍ تر پيل پورې له شرقي تمدن سره گډه شو او درې سوه کاله يې لرغونې نړۍ اغيزې لاندې وساتله، ددغه تمدن د خپرېدو مهم مرکزونه په ختيځ کې مصر او پرگام (په کوچنۍ آسيا کې) او په منځني ختيځ کې، افغانستان و. د آي خانم د ښار او د کوچې او آمو سيندونو سره يو ځای کيدو په سيمه کې د پخوانيو ښارونو په کنډوالو کې د فرانسوي لرغونپيژندونکو کنيدونو وښودنه چې دغه لوی (يونانو باختري) ښار له ميلاد څخه مخکې څلورمې پېړۍ پورې اړه لري چې د معماري د يو لوړ سبک لرونکی و چې په هغو کې راز راز يوناني تزئينات په کار تللي وو. آي خانم ښار د زمري د سرونو د مجسمو، لويو ستونو، لويو ودانيو، سالونو، سينگار شويو ديوالونو او د تېرو د ستونونو لرونکی او يو شتمن ښار و. دغه ښار د يونانو باختري هنر ښکارندوی هم دی چې د (کوشاني او گريکوريک بوديک) د هنر سرچينه بلل کېږي. همدارنگه له دې ځای څخه تر لاسه شوې سکې (مسکوکات) چې د کنډز او قلعه زال له خزانو څخه موندل شوي دي، په هغو کې د گريکو باختري مسکوکاتو بيلگې موندل شوي دي او د جلال آباد له هډې څخه موندل شوي پڙونه په افغانستان کې د يوناني هنر د خپوروالي بڼه څرگندونه کوي.

دوهم

افغانستان د کوشاني دولت پر مهال (له ٤٠ ميلادي کال څخه تر ٢٣٠ ميلادي پورې)

سيستي قبایل په اصل کې په کاشغرستان کې ميشت او له چين سره گاونډيان وو، همدارنگه دوی د سيمون په حوزه کې او د خزر د سمندرگي شمال او د تور سمندرگي شمال لوري ته ژوند کاوه چې له ميلاد څخه له اوومې پېړۍ څخه تر درېيمې پېړۍ مخکې پورې له تيانشان څخه تر ارال پورې يې د ژوند سيمې پراخه شوې. کوشانيان يا يوجيان د سيستي قبيلې هغه برخه وه چې د ختيځ په سيمو کې اوسيدل او دوی د توين هوانگ او کی لين سيمو ترمنځ خواره وو. دوی له هوانگنو قبيلې سره شخړې کولې. په پای کې کوشانيان د هيوانگنو د قبيلې د زور له کبله له خپلې سيمې څخه ووتل، له ايلي او تارم څخه تير شول او په بين النهرين (سيحون او جيحون) کې و پښيدل. د همدې زور له امله اسکايي قبایل د تخاريانو په گډون له هغو ځايونو څخه مخ په افغانستان راغلل او د تخارستان سيمه له همدې امله د تخاريانو په نوم و نومول شوه، خو يوجيان له ميلاد څخه مخکې په لومړۍ پېړۍ کې له جيحون څخه پورې وتل او د باختر سيمې يې ونيولې. د افغانستان په شمال کې د دفاعي سيستم نشتوالي، ددغه سيمو د هوارو او پستو ځمکو په لرلو سره او د شتمنو بناونو له امله تل تر گواښ لاندې وو او د مرکزي آسيا کېدو کې د اوسيدونکو خلکو پام يې ځانته اړولی و. خلکو په سارايي لوړو سيمو کې څاروي روزل او په کېدو کې اوسيدل او ټول کوچيان وو چې تردې مهال پورې يې د ځمکې ملکيت نه پېژاند او له مدني ژوند څخه وروسته پاتې وو، خو ددې پر ځای په جگړو کې ډير تکړه ول او افغانستان چې د منځنۍ آسيا ترڅنګ پروت و، ددغو يرغلونو لاندې راته. روايتونه وايي چې د تورانيانو يرغل پر افغانستان باندې ډير پنځوانی لرغونتوب لري چې کله هم دغه يرغلونه نه دي درول شوي او وروسته بيا په نورو کلونو کې هم سيستي بيلا بيلو قبایلو له منځنۍ آسيا مخ په افغانستان مخه کړې چې يوه يې هم د يو چي قبيله وه. خو خبر همدلته پای ته و نه رسيدله، بلکې په نورو راتلونکو پېړيو کې هم له شمال لوري پر افغانستان بيلا بيل يرغلونه شوي. دغه برخليک يواځې د افغانستان په برخه کې نه وو، بلکې په نوره مرکزی آسيا کې هم يرغلونو دوام درلود او تر هندوستان او ايران پورې هم ورسيدل. په دې توگه ليدل کېږي چې له شمال لوري څخه هجرتونه او يرغلونه د افغانستان د تاريخ په ترڅ کې ډير اغيزمن وو. خو دا هم بايد وويل شي چې د ټاکلي يرغل او ځينې وخت هجرت او راتگ ترمنځ ډير توپير و. هغه تر ټولو خونړۍ يرغل چې هجرت ورسره يو ځای نه و او لکه د يو سيلاو په شان راغلی او بيرته تللی او خپلې شاته يې پرته له وراني څخه نور څه نه دي پرېښي هغه د چنگيز يرغل و. چنگيز خان نه غوښتل چې په دغه هېواد کې ميشت شي. هغه غوښتل بيرته ستون شي او خپله سارايي امپراتوري ټينگه کړي. خو له هجرت سره يو ځای نورو يرغلونو دومره وپروونکی پايله نه درلوده - ځينو يې لا د هېواد په پرمختگ کې مرسته هم کړې. د بيلگې په توگه د کوشانيانو يرغل او مهاجرت همداسې يو راتگ و چې دوی په زرگونو کورنۍ افغانستان ته راغلی او همدلته پاتې شوې او ددغه هېواد اوسيدونکي شول. دغو نويو راغلو خلکو د هېواد د هڅو په بېلابېله کې برخه واخيسته او په دې توگه د ټولني پرمختگ دوام و موند. په هر حال، وروسته تر هغه چې يو چي قبایل د افغانستان په شمال ولايتونو کې ميشت شول، هرې

طایفې خپل مشر درلود چې د هغه تر لارښوونې لاندې یې ژوند کاو. یو وخت د ټولو کوشانیانو مشر د قبایلو مشران خان ته تابع کړل او په دې توګه د افغانستان کوشاني دولت را منځته شو. د کوشانیانو لومړنی ځواکمن پاچا (کجولا کدفس) نومید، چې په څلویښتم میلادي کال له هندوکش څخه را تیر شو او د کابلستان دولت یې چې پارتیانو او پهلوا په هغه کې ډیر واک درلود و نړاؤ. کجولا کد فزس نه یوآڅې دا چې کاپیسا او کابلستان تر سند پورې له باختر او سغدیانه سره یو ځای کړل، بلکې په لویديځ کې هم تر پارتیا (نننۍ خراسان) پورې پر مخ ولاړل. په دې توګه وروسته تر یونانو باختري دولت څخه، یو ځل بیا د افغانستان سراسري دولت جوړ شو. دغه کار تر ۷۸ میلادي کال پورې بشپړ شو.

وروسته تر پلار څخه ویما یعنی دوهم کد فزس شمالي هندوستان ونيواو د روم امپراتور (تراجان) ته یې هم خپل استازي ولېږل تر څو له هغوی سره سیاست او اقتصادي اړیکې ټینګې کړي دا ځکه چې رومیانو د مدیترانې آسیایي سواحل چې د ورینمو د سوداګرۍ د لارې پای و، په واک کې درلودې. له دې امله چې رومیان شتمن خلک وو، او د چین د ورینمو د ټوکړانو شوقیان وو او د تجمل شیان لکه عطر او هندوستتاني درمل او نور یې هم خوښول، نو دوی کولای شول له هندوستان او چین سره په سوداګرۍ کې ډیر شیان وپلوري، او وپیري او ددغې سوداګرۍ د ترانزیت لاره له افغانستان څخه تیریدله، په دې توګه افغانستان ته ډیرې پیسې پاتې کیدې. دوهم کد فزس و غوښتل چې د ورینمو د لارې سر رښته د کاشغرستان په نیولو سره هم خپل واک کې ولري، خو د چین دولت چې د پر له پسې جګړو له امله د ورینمو لاره په ۹۲ میلادي کال کې پرانیستی وه، ویې نه غوښتل چې افغانستان خپلې موخې ته ورسېږي. کوشاني لښکرې په کاشغر کې د چینایانو له لاسه ماتې وخوړه او کوشاني پاچا له خپل ټول هغه پوښو او ځواک سره چې درلود یې د چین دولت ته یې کلنی باج او خراج ورکول و منل.

د افغانستان تر ټولو ځواکمن کوشاني پاچا (کانیشکا) و چې د ۱۲۰ او ۱۶۰ میلادي کلونو ترمنځ یې سلطنت وچلید. دغه سړی خپل پلازمېنه د هندوکش له شمال څخه د هندوکش جنوب ته را ولېږدوله. په کاپیسا کې یې بگرام د اوږي او پېښور یې د ژمي پلازمېنه وه. کنیشکا د هېواد په شمال لویديځ کې، اشکاني دولت ته ماتې ورکړه او په شمال مشرق کې یې چینۍ ترکستان (کاشغر، یارکند او ختن) و نیول او له چینایي شهزادګانو څخه یې یرغمل و نیول په دې توګه د هغه د پاچاهي ور بوی د گنگ او جیحون له غاړو نیولې تر تارم او ایران پورې ورسیده.

له کنیشکا څخه وروسته د هغه ځای ناستی هریو د هندوستان شتمني، هوارو او نرمواو تودو سیمو ته پام واړاؤ، تر څو چې د هند په پراخه او ژور سمندر کې ورګډ شول او همالته پکې ورک شول.

په دې توګه د افغانستان د تاریخي ځانګړتیاوو یوه بله دوره بیا را څرګنده شوه او هغه دا چې د تاریخ په تکلوري کې د افغانستان زیات شمیر دولتونه دومره د هندوستان خواته ور ښویدلي دي چې په پای کې د هغه لوی چاپیریال په ځنډو کې ورک شوي دي. (واسودوا) د کوشانیانو وروستی پاچا (۱۸۲ - ۲۲۰ میلادي پورې) و چې په هند کې له منځه ولاړ په دې توګه ددغې ځواکمنې دورې څخه وروسته په افغانستان کې کوچني سیمه ییز امارتونه د هندوکش په شمال او جنوب کې را څرګند شول. له دغو سیمه ییزو حکومتونو څخه تر ټولو ځواکمن یې د کابلستان دولت و چې د هندوکش په جنوب کې له کاپیسا څخه د سند تر غاړو واکمن و.

ټولنیز وضعیت

د سترو کوشانیانو په دوره کې د افغانستان ټولنیز حالت له لومړۍ میلادي پېړۍ څخه نیولې تر درېیمې میلادي پېړۍ پورې لکه د یونانو باختري دروې په شان و، چې په نویو شرایطو کې یې د نویو بدلونونو په منلو سره دوام وموند، څو څو عقیدې او دینونه لکه

د پخوا په شان د درناوي وړ و چې بودايي، زردشتي او برهمني طریقي ټولې په برابره توگه د دولت تر ملاتړ لاندې وې. کانیشکا په خپلو سکوکې د هېواد ټول ارباب انواع انځورول، خو بودايي دیانت په یوه پراخه سیمه کې خپور و. کانیشکا په خپله بودايي شو چې وروسته تر هغه بودايي دین نور هم پراخ شو، له کانیشکا څخه مخکې د کد فرس پاچاهانو شیوایي دین درلود. د کوشانیانو ژبه ختنی بلل کیده، دا له تخاري څخه پرته یوه بله ژبه وه او په ډبرلیکونو او مسکوکاتو کې لیکل کیده. دوی په خپلو مسکوکاتو کې یوناني ژبه هم را اخیسته، خو یوناني حرفونه ورو ورو له منځه تلل تر څو چې بیخي له لوستلو ووتل. د هندوکش په جنوب کې سانسکریت او ځینو ځایونو کې پراکریټ خلک هم وو. ددغې دورې لیکدود هماغه د افغانستان ډیر پخوانی لیک (خروشتي) و چې له نښې خوا څخه کینې خواته لیکل کید. دغه لیک په افغانستان کې له میلاد څخه له پینځمې پېړۍ څخه مخکې تر پینځمې میلادي پېړۍ پورې، یعنی زر کاله عمر درلود. دغه لیک له بلخ څخه تر موهنجو، دیرو، سیستان او له هغه ځایه تر پنجاب پورې دود و چې آثار یې په افغانستان کې له بلخ، بامیان، وردک او هلوې څخه موندل شوي دي. مذهبي آثار د یو ډول ونې په پوستکي باندې په تور یا سره رنګ لیکل کیدل چې کاغذ ته ورته و، د هندوکش په جنوب کې برهمني لیکدود هم دود و چې هغه له کینې خوا څخه نښې خواته لیکل کید. مذهبي علما، پوهان، هنرمندان او ادیبان په دربار او په ټوله ټولنه کې ددرناوي وړ وو. فرهنگ او ادب، په تیره بیا د بودايي مذهب فرهنگ ډیر د پرمختیا په حال کې و. یونانو باختري صنعت چې له میلادي لومړې پېړۍ څخه مخ په ځور و، خپل ځای یې یونانو بودايي صنعت ته پرېښود چې دا د گریکو باکتریان صنعت یوه څانګه وه. دغه نوی مکتب چې د بودايي مذهب او یوناني صنعت له افکارو او روحیاتو څخه په ګډه را منځته شوی و، د افغانستان د صنعت کارانو په مهارت سره یې ډیره ترقي وکړه او په دوهمه او درېیمه میلادي پېړۍ کې خپلې لوړې پورې ته ورسید. همدغه صنعت له افغانستان څخه لکه د بودايي دین په شان چین او مرکزي آسیا ته هم خپور شو. ددغه صنعت آثار او نښې د سمرقند په سیمو او د ختن د مزوکونو په کنډوالو کې لیدل شوي دي. د گریکو بودیک د صنعتي مدرسې معماري، ودانۍ، جوړول او پز توړل دومره په افغانستان کې پرمختګ وکړ چې لا اوس هم د بامیان حیرانوونکې مجسمې او بتان (چې د نړۍ تر ټولو لویې مجسمې دي) کتونکي په حیرت کې اچوي. همدارنګه د هندوکش په شمال او جنوب او پېښور کې موندل شوې مزدکونه او سمڅې او کنډوالې ددې مدرسې په طرز باندې جوړ شوي انځورونه او نور ښکاره کوي. دا وخت انځورګري او رسامي هم ښه پرمختګ کړی و.

د گردیز له میرزکې څخه تر لاسه شوي مسکوکات، د کابل د مرنجان غونډۍ له خزانو څخه موندل شوي ګانې او د بگرام د مزدک او د کاپیسا د (قول نادر) او د (شمشیر غار) او (شترک) موندل شوي مزدکونه او مسکوکات د کوشاني دورې او د مسیحي لومړۍ پېړۍ آثار دي. د کوشانیانو پر مهال د افغانستان سوداګري پراخه وه. د ا ځکه چې د چین، هند او ایران د سوداګري ترانزیت لارې یعنې د ورېښمو لاره د افغانستان په لاس کې وه.

له کاپیسا څخه چین پورې اړوند لوبنې، د ګانو د ساتنې د عاج ضد و قچي (چې هند پورې اړه لري) او ښینښه یې انځور لرونکې لوبنې (چې د مدیترانې په غاړو پورې اړه لري) چې تر لاسه شوي دي، دا ښکاره کوي چې د افغانستان سوداګري له هند، چین او مدیترانې سره په درز کې روانه وه. د افغانستان ددغې دورې مسکوکات د سرو زرو، مسو او مفرغ څخه دي.

موسیقي او ګډا هم د کوشانیانو پر مهال وده کړې وه. د بامیانو رنګه انځورونه او د موسیقي غږوونکو مجسمې چې په هله کې موندل شوي، دوی ذوق څرګندونه کوي. د هغه وخت د موسیقي وسایل رباب، طبله، ډول، شپیلې، او نورو و. د نارینه وو جامې پرتوګ، موزې او ملا وستنې لرونکې چینې وې. ښځو اوږده کمبسونه او پرتوګونه اغوستل او د مریو یو امیل یې په غاړو کې اچاو، وینښته به یې دوه کمڅۍ کول او شاته به یې اچول.

درېیم

له کوشانیانو تر یفتلیانو

(له ۲۲۰ میلادي څخه تر ۴۲۵ میلادي کال پورې)

له ۲۲۰ میلادي (د سترو کوشانیانو د ړنگیدو) څخه په افغانستان کې د یفتلیانو تر راتګ (۴۲۵ میلادي) پورې دوه سوه کلونه تیر شول. ددغې مودې په ترڅ کې هم په ټولنه او هم د هېواد په شا و خوا کې ډیر زیات بدلونونه راغلي وو. په چین کې د (هانیانو) دولت نړیدلې و (په ۲۲۰ میلادي کې)، په هندوستان کې د (ګپتا) نوی دولت ټینګ شوی و چې همدوی هلته د کوشانیانو پاتې شوني له منځه یووړل. د جیحون په شمال کې د مرکزي آسیا د کوچیانو یا پوونده خلکو فشار مخ په باختر باندې را زیات شوی و، آن دا چې کوشانیان له بدې ورځې د هندوکش له شمال څخه د هندوکش جنوب ته راغلل او پلازمېنه یې هم راوړه. د درېیمې پیړۍ له پای څخه وروسته یفتلیانو د جیحون د شمال سیمو ځمکې ونیولې. د افغانستان په لویدیځ کې د پارتیانو دولت چې د دوهمې پیړۍ له نیمايي څخه را په دې خوا مخ په نړیدو و، په ۲۲۴ میلادي کې د ساساني اردشیر په لاس نسکور شو. په همدې پیړۍ کې د روم امپراتور (والیرین) د ساساني شاهپور په لاس له واک څخه و غورځول شو او په ۲۶۰ میلادي کې بندي شو، همدا وخت د افغانستان ترڅنګ یو څواکمن دولت جوړ شو چې لویدیځ ولایتونه مو ورو ورو د ساسانیانو تر یرغلونو لاندې راغلل. له یوې خوا د چین لاسوهنو او هڅو د افغانستان سوداګریزې ګټې له زیان سره مخامخ کړې، له بلې خوا ساساني دولت د ورېنمو لاره په سم نیمايي کې پرې کړه او چین او افغانستان دواړه یې لار او بې پنبو شول. کله چې په دې توګه د وچې لاره بنده شوه، رومینانو سمندري لاس ته پام وړاړ او د بیړیو په واسطه یې د هندوستان دلته یعنی د هند د سمندر او د سند له لارې سوداګری ته دوام ورکړ. د چین سوداګری دوام وموند، خو د افغانستان ترانزیت ته زښت ډیر زیان واوښت.

ساساني دولت چې په درېیمه او څلورمه میلادي پیړۍ کې د افغانستان په شمال لویدیځ کې واکمن شوی و او اغیزه یې تر کابلستان پورې را رسیدلې وه، لکه د خپل پخوانی دولت (پارتي) په شان یې فیوډالي رژیم درلود، خو افغانستان د غلامی د دورې له اقتصادي او فرهنگي زوال سره مخامخ و او برده ګي یا مرئیتوب خپلې وروستۍ شیبې تیرولې چې د فیوډالي مرحلې لومړي پړاو ورنژدې کید، ددغه پېښو په ترڅ کې او د یوې پیړۍ په موده کې د کوشانیانو هغه برخه چې په باختر کې سیمو کې میشت وو او د مرکزي آسیا تر ګوزارونو او ګواښونو لاندې وو، له باختر څخه لویدیځو ولایتونو او یو څه یې د هندوکش جنوب ته ولاړل. د هغو ډلو مشر چې د هندوکش جنوب ته راغلل (کیدارا) و. هغه و کولای شول چې د کوچنیو کوشانیانو دولت دلته جوړ کړي. دغه دولت چې له کاپیسا څخه د سند تر غاړو پورې یې اداره په لاس کې لرله، د یفتلیانو تر راتګ پورې یعنی تر پېنځمې میلادي پیړۍ پورې یې عمر وکړ چې د دوی د، واکمنو لړۍ ته کیداری سلسله ویل کېږي. ددغې سلسلې د سپینو زرو مسکوکات د دوی د دولت پېژندنه کوي سره له دې چې ددغې دورې تاریخ تر اوسه پورې هم ډیر څرګند نه دی، خو بیا هم دومره پوهیدای شو چې د سترو کوشانیانو پاتې شوني د هېواد په شمال او شمال لویدیځ کې له ساساني دولت سره و جنګیدل. د ساساني دولت زموږ د هېواد له اوسیدونکو سره له څو جګړو وروسته و توانیدل چې د هېواد په شمال غربي او لویدیځو سیمو کې خپل واک ټینګ کړي. د هندوکش په جنوب کې کیداریانو هم د څلورمې پیړۍ په ترڅ کې د ساساني دولت سره له څو څو ځله جګړې وروسته تر څلورمې او پېنځمې پیړۍ پورې خپل شته والی ثابت کړی و. دوی د هندوستان د (ګپتا) دولت سره د روغې جوړې لاره ونیوله او د خپلې ځمکنۍ بشپړتیا ساتنه یې وکړه.

خلورم

افغانستان د یفتلي دولت پر مهال (له ۴۲۵ میلادي څخه تر ۵۶۶ پوري)

هیاطله یا یفتلیان (پیتلیان) چې په تاریخ کې په څو څو نومونو یاد شوي دي، په اصل کې د سيني قبایلو یوه برخه وه، چې د کوشانیانو په شان د شمال مشرق له خوا وو څخه د سیحون حوزې ته را ننوتل او د درېیمې پېړۍ تر پای پورې یې د جیحون د شمال سیمې و نیولې. دوی د پېنځمې میلادي پېړۍ په پیل کې له جیحون څخه را پورې وتل او د افغانستان شمال ته راغلل چې لومړی ځل یې په ۴۲۵ میلادي کې په تخارستان کې دولت جوړ کړ. په یفتلیانو کې (زوالی) طایفه تر ټولو نامتو وه، دوی په غزني کې میشت شول او هغه سیمه وروسته د همدوی په نوم د زابل یا زابلستان په نوم یاده شوه. د یفتلیانو لومړني پاچایان د افغانستان په تاریخ کې د (افتالیو) او د مهرپور) په نومونو پیژندل شوي دي. دوی له ساساني دولت سره چې د افغانستان په لویدیځ او شمال لویدیځ ولایتونو کې واکمن وو، په جگړه اخته شول. په لومړۍ جگړه کې مرو ته نژدې یفتلیانو د ساساني بهرام گور له لاسه ماتې وخوره، خو د پېنځمې میلادي پېړۍ په دوهمه نیمايي کې یې ساساني دوهم یزدگرد ته د مرغاب په سیمو کې ماتې ورکړه د یفتلیانو تر ټولو نامتو او ځواکمن پاچا (اخشنور) نومید، چې په میلادي ۴۶۰ کال پر تخت کنياست. اخشنور یو ځل بیا ساساني دولت سره ونښت چې د یوې ډیرې کلکې جگړې په ترڅ کې یې د ایران لښکر تباہ کړ او ساساني شهنشاه (پیروز) یې چې په ۴۵۱ کې پر تخت ناست و، بندي کړ. کله چې پیروز (فیروز) د دواړو هېوادو د پولو د څلیو تر څنګ د نه تیری تړون لاسلیک کړ او پر ځان باندې یې کلنی باج و مانه او خپل زوی (قباد) یې د یرغل په توګه دلته پرېښود، بیرته خوشې شو. ساساني فیروز چې له جگړې څخه دوه کاله وروسته یې پیسې او باج یفتلي دولت ته ورکړي او خپل زوی قباد یې بیرته له یرغل کیدو څخه ور خوشي کړ، په ۴۸۰ کې یې پر افغانستان یرغل وکړ. له یفتلیانو سره جگړه په یوه سارایي سیمه کې پېښه شوه، په پایله کې ایراني اردو ماتې سره مخامخ او فیروز د جگړې پر میدان کې ووژل شو. په ایران کې د فیروز ورور (بلاش) د زردشتي روحانیونو په ملاتړ پاچا شو. اخشنور قباد (چې د اخشنور اوبسی و اوس یې دده دربار ته پنا راوړی وه) تر ساتنې او ملاتړ لاندې ونيو او له یو مرسته کوونکي پوځ سره یې د ایران پر تخت کیناؤ او دا یې ورته وټاکله چې ایران به د باج پیسې په هغو سکو باندې ورکوي چې په کوشانو یفتلي الفبې کونډه کړی وي. دغه ډول باج سپارل ایران ته ډیر ستونزمن و. ایران اړ و چې ددغو پیسو د پوره کولو لپاره د ختیز روم له امپراتوري سره جگړې وکړي او دا آسانه کار نه و. په پای کې اخشنور کله چې پر ایران بری وموند، د هندوکش جنوبي ولایتونه یې له کاپیسا څخه تر پېښور پورې له کیداري دولت څخه (چې پلازمېنه یې په پېښور کې وه) و نیول هغوی ټول یې ختیز و غوړنو ته و ځغلول، په دې توګه د افغانستان سیاسي یووالی بیرته ټینګ شو.

کله چې اخشنور ومړ، نور نو له شمال او لویدیځ څه افغانستان ته کوم ګواښ نه و پېښ، د یفتلیانو بل پاچا (نورامانا) هندوستان ته مخ واړاؤ او تر پنجاب پورې پر مخ ولاړ. د نورامانا ځای ناستي (مهرا کولا) د پلار په پله ګام کېښود او هندوستان ته ورغی. ده د څو جگړو په ترڅ کې د هندوستان د ګپتیانو لوی دولت ته ماتې ورکړه او هغه یې په څو کوچنیو امارتونو وویشه، خو

هندوستان دده له کلک تیري او ظلم څخه په غوسه و په دې توگه کوچنیو کوچنیو سیمه ییزو واکمنو د هغه په وړاندې یو ځواکمن پیوستون را منځته کړ او په ۵۲۸ میلادي کې یې د یوې لویې جگړې په ترڅ کې مهرا کولا مات کړ او هغه یې د سند او کشمیر خواته و ځغلاو. دغه پېښه د هندوستان د خپلواکۍ او د یفتلي دولت د نړیدو لامل شوه، له هغه وروسته افغانستان د یو څو کوچنیو یفتلي امیرانو او څو سیمه ییزو امارتونو تر واک لاندې پاتې شو چې ځینې مسکوکات یې شته، دغه بڼه تر ۵۶۶ میلادي پورې روانه وه.

په دغه دوره کې د افغانستان ټولنیزه اوضاع

د یفتلي دولت پر مهال په عمومي توگه د افغانستان ټولنیز وضعیت لکه د کوچنیو کوشانیانو د دورې په شان و، خو یو څه سرچپه بدلونونه هم ور سره وو. سره له دې چې له چین، ایران او هند سره سوداګري روانه وه، پېشه وري هم بڼه وه، خو سره له دې هم د هندوکش په شمال او جنوب کې د یو شمیر ښارونو څلا پریوتې وه او ګریکو بودیک نامتو صنعت هم له منځه تللی و، په تیره بیا مجسمه جوړولو ته یواځې سوداګریز اړخ پاتې و. د صنایعو له څلا پریوتل د هغو مسکوکاتو له بې خونده انځورونو څخه ښکاري چې له یفتلي دروې را پاتې دي. د یفتلي دولت پر مهال د هېواد کلتوري او اقتصادي وضع خرابه شوه او په چین کې د فیوډالي مناسباتو شرایط مخ په ټینګیدو وو، بیا هم افغانستان د هندوستان او منځنۍ آسیا ترمنځ د هنري اړیکو لاره وه. د بودایي مزدک هغه کیندنې چې په فنډقستان کې شوې، څرګندوي چې په هغو کې د (ګیتابودیست د هنر) د ایراني هنر او د ګریکو رومن هنر اغیزی شته. د بامیانو د لرغونو آثارو نښې هم د ساساني او د مرکزي آسیا د بودایي هنرونو په بڼه دي. د بامیانو او فنډقستان د یوالي انځورونه د افغانستان د پېنځمې میلادي پېړۍ انځورونه او بودایي، نستوري او مانوي هغه انځورونه چې په افغانستان کې د چيني رختونو او لرګیو پرمخ لیدل شوي دي، یو بل سره ورته والی لري (دغه انځورونه پورتنیو درې مذهبونو پورې اړه لري). د کابل د خیرخانې د غابښي کیندنې څرګندوي چې دا د لمر د رب النوع مزدک و چې پېنځمې میلادي پېړۍ یعنی د افغانستان د یفتلیانو دورې پورې یې اړه درلوده.

په افغانستان کې د یفتلي دولت اهمیت زیاتره له سیایش پلوه و، دا ځکه چې دغه نظامي دولت د افغانستان سیاسي یوالي یو ځل بیا (وروسته تر سترو کوشانیانو) خوندي کړ، چې سیاسي پولي یې له مرکزي آسیا څخه تر شمالي هندوستان پورې وې. یفتلیان هم ښار میشته او هم کوچیان وو، په اوږې کې یې بدخشان او په ژمي کې یې باختري سیمې خونبولې. دوی د کوشانیانو بر خلاف، بودایي دین ته درناوی نه کاو، خو د هغه پر ځای یې برهمني او د افغانستان میتر (میترا) لمانځنې څخه ملاتړ کاو.

پنځم خپر کی

په افغانستان کې د ترک عناصرو راتگ او د ساساني دولت واکمن کیدل

ختیزي او مرکزي آسیا، په ختیځ کې منچوریا، د خینگان غرونو او د چین له ستردیوال سره او په لویدیځ کې د خزر سمندر سره پولې درلودې. ددغې پراخې سیمې په شمال کې د سایبریا دښتې او په جنوب کې یې د تبت او همالیا لوړ غرونه وو. د خزر او بایکل ترمنځ ځمکې یې لویدیزي برخې وې، د پامیر له لوړو او د بالکل له حوزې څخه نیولې تر خین گان او د چین تر دیوال پورې یې ختیزي برخې وې او د مغلستان سیمه هم ددغې پراخې ساحې شمالي برخه کې راتله. په مجموع کې مرکزي آسیا او ختیزي آسیا، دواړو تودې شگلنې دښتې هم لرلې او سړې سیمې هم پکې وې همدارنگه د وښو لرونکې او شنه غرونه یې هم لرل چې ژوند ته ډیر ښه برابر و. ژوند او څارویو روزنې ته دغه ډیرې ښې برابرې سیمې دادې: بایکل (د مغلو د اوسیدو اصلي ځای) حوزه، بالخاش (د ترکانو د اوسیدو اصلي ځای)، تاریم (د آری قبیلې پخوانی ځای چې بیا وروسته ترکانو ونيو) د ماورالنهر په گهون د اورال حوزه (د سیحون او جیحون ترمنځ ځمکې) او د خوارزم سیمه چې د اورال حوزه په اصل کې د آریایانو د اوسیدو ځای و چې ورو ورو ترکانو او ترکمنانو دغه سیمې ونيولې او بیا په اکثریت بدل شول او خپل دولتونه یې پکې جوړ کړل. په اصل کې هغه مهال چې مغل قوم له آسیایي آریایانو سره گډ شول، د (ترک) په نوم و نومول شول وروسته بیا ترکمنان هم د ترکانو له گډو عناصرو څخه پیدا شول. وروستني سلجوقیان د همدغو ترکمنانو یوه څانگه ده، حال دا چې ازبکان د ختیزي تورکان دي او ژبه یې (چغتایي ترکي) ده چې له ترکمي ژبې سره نژدیوالي لري، دغه خلک یو د بل په ژبه پوهیږي. د ترکیې د نن ورځې ترکان، لویدیزي تورکان دي، د مرکزي او ختیزي آسیا خلک زیاتره په کپردیو کې لومړنی ژوند درلود، چې دې ډول ژوند دوی شتمنو سیمو باندې یرغل کولو او بیا یو سیمو ته په مهاجرت کولو هڅول. له همدې امله افغانستان، ایران، ماورالنهر او چین د دوی تر یرغل لاندې راغلل. همالیا غرونه هند ته د دوی د ورتگ لپاره خنډ وگرځیدل، نو د ماورالنهر او د افغانستان لاره هند ته د یرغلگرو لپاره غوره وه. د بابر دولت له همدې لارې په هند کې جوړ شو او د سلجوقیانو دولت د ایران له لارې کوچنی آسیا پورې ورسید. دغو دواړو دولتونو دري ادب او ژبه په هندوستان او کوچنی آسیا کې رواج کړل. ترکانو هغه د کپردیو ژوند چې درلود، له هغه سره یو ځای یې په ختیزي ترکستان کې یو څه اوچت تمدن، لیک او ادب درلود. دوی هلته له صنعت، فلز جوړولو او اوبدلو سره هم بلد وو. دوی په ترکي لیک کې سریاني الفبې ومنله او لکه د اویغور تورکانو په شان چې په اتمه پېړۍ کې د ترکي تمدن په سر کې دریدلی وو او کرنې، اوبه لگولو او ښاري ژوند ته یې پاملرنه کړې وه، دوی هم په لویدیځ ترکستان او ماورالنهر کې پر مختللی سیاسي مؤسسې جوړې کړې البته وروسته مغولو په دولسمه پېړۍ کې له همدغو او یغورو څخه لیک زده کړ او له ترکي قراخیانو سره یو څه د کلتور خاوندان شول چې د اویغور او چینایانو د تمدن اغیزه ور باندې وه. له دې ټولو سره سره مدني ترکانو او بدوي تورکانو د شرک او بت پالنې له مذهب څخه نیولې تر زردشت، مانوي، بودايي او عیسوي پورې ټول و منل. په لسمه پېړۍ کې بیا لږ لږ اسلام سره آشنا شول او یو وخت بیا د اسلام ښه پالونکي شول. خو د بدوي ترکانو هغه قبایل چې دافغانستان، ایران او ماورالنهر ته راغلي وو، ورو ورو د همدغو هېوادونو د کلتور تر اغیزو لاندې راغلل او وروسته بیا د نورو

بدوي يرغلگرو مغول او تورکانو په وړاندې ددغه کلتور ساتونکي شول. همدوی یو وخت په هندوستان او کوچنی آسیا کې د اسلامي تمدن خپروونکی هم وشمیرل شول، کوچنی آسیا ته دتورکانو او ترکمنانو په راتگ کې کوم توپیر چې بنکاري هغه دادی چې په ځینو هېوادو کې ترک عنصر و کولای شول چې د یو واکمن ځواک په توگه د ترکانو د اکثریت لرونکی دولت جوړ کړي. د بیلگې په توگه په خوارزم او ماورالنهر کې یا په کوچنی آسیا (اوسنی ترکیه) کې د ترکمنانو د حکومتونو جوړول یادولای شو، خو په یو شمیر نورو هېوادونو کې د ترک عنصر د هغوی له اصلي وگړو سره گډه شو او ددغو هېوادونو کلتور او ژبه یې و منله او د هغوی په ملت کې و شمیرل شول د بیلگې په توگه په ایران، افغانستان او هندوستان کې همداسې و شول. په افغانستان او ایران کې د ادبیاتو په تاریخ کې د تورکانو او تاجیکانو نوم یو بل سره په تړلې بڼه د یوه ملت په بڼه راغلي دي، نه یو د بل په وړاندې جلا جلا. په هندوستان کې دغه مفهوم یو بل شکل درلود، هلته په دوو ملتونو یعنی مسلمانانو او ناسلمانانو باندې وویشل شو، دا توپیر پکې نه و چې دغه مسلمان د افغانستان دی که د هند، افغان و که تورک یا بل څوک. -

په هر حال؛ د ترک د عنصر لومړنی څپه په شپږمه میلادي پېړۍ کې افغانستان ته راغله، التایي ترکان چې د پینځمې پېړۍ په لومړیو کې د (توبا) د امپراتورۍ تر یرغلونو لاندې راغلي وو، وروسته بیا په منگولیا کې د جوان جوان پر قبایلو واکمن شول او دې پسې وروسته لویدیزو مورچلونو ته ولاړل او د تارم له حوزې څخه نیولې تر سیحون پورې خواره شول، دوی په سغدیانه کې یفتلیانو ته ماتې ورکړه او د شپږمې میلادي پېړۍ په دوهمه نیمايي کې یې د لومړي ځل لپاره په جیحون کې نوم واوریدل شو. تورک لومړنی لوی امپراتور (تومن) چې له منگولیا څخه تر اورال پورې واکمن و، همدا وخت و چې دده پراخه واکمني په دوو ختیځ او لویدیځ برخه وویشل شوه. ختیز دولت په منگولیا کې د تومن خان د زوی موگان خاقان تر لارښوونې لاندې جوړ شو. لویدیز دولت د تومن امپراتور د ورور (ایستامی خان بیغور) تر پاچاهي لاندې جوړ و چې په کاشغرستان، سیحون او اورال برخو باندې واکمن و. د لویدیځ ترکانو دولت ډیر ژر د ایران له ساساني دولت سره یو ځای شو او د افغانستان په شمال کې یې یفتلی کوچنی حکومت ړنگ کړل. په ۵۶۶ میلادي کې د جیحون بنی غارې تورکانو او د جیحون کینې غارې (د باختریان ځمکې) د ساسانیانو پاچا (خسرو انوشیروان) و نیولې او د افغانستان شمال لویدیځ ایالت هم انوشیروان و نیو، خو یو څه موده وروسته ددغو دواړو هېوادونو یعنی د ترکانو او ساسانیانو (د ایران د واکمنو) ترمنځ اړیکې خرابې شوې دا ځکه چې د ورینمو پر لاره د را تیریدونکو مالونو پر سر تورکانو له ایران څخه د خپل مال التجاره د آزاد ترانزیت حق غوښت، خو ساسانیانو دغه غوښتنه نه منله، نو په دې موضوع مخالفت پیدا شو او د لویدیځ ترکان بیغوی (تاردو خان) د شپږمې پېړۍ په پای کې په زور سره ساسانیان د افغانستان له شمال ایالت څخه یعنی له بدخشان څخه تر میمنې پورې و شړل او مخ په لویدیځ یې و ځغلول او په خپله یې د ساسانیانو ځای و نیو، کله چې دغه ډله له غربي ترکان څخه شمالي افغانستان ته راغلل، د هندوکش په شمال کې یې ملوک الطوائفي حکومت جوړ کړ چې د ۳۰ شاو خوا کوچني امارتونه یې لرل چې د ټولو پلازمېنه په کندز کې وه او د لوی واکمن تابعیت یې کاو. د افغانستان په شمال کې دا حکومت او د هندوکش په جنوب کې د کاپیسا حکومت، چې له کابلستان څخه تر سند پورې و او د لسو سیمه ییزو واکمنو په واسطه اداره کید، پلازمېنه یې د بگرام ښار او په جنوب کې د ارغنداب تر حوزې پورې رسید، د هېواد یواځنی لوی حکومتونه وو چې لومړی یې په لویدیځ کې د ساسانیانو په وړاندې د هېواد ساتنه وکړه او ورسته یې بیا له عربو څخه د افغانستان خپلواکي ساتله. شمالي حکومت چې د افغانستان په تاریخ کې په ډیرو ځایونو کې د (تگین شاهي) په نوم یاد شوی دی، لکه د کابلستان د حکومت په شان یې بودايي دین منلی و. نامتو چینایي نړۍ گرځیدونکی (هیوان تسنگ) د اوومې میلادي پېړۍ په لومړۍ نیمايي (۶۳۰ میلادي) کې د افغانستان له شمال څخه تر ختیځ پورې گرځیدلی و. هغه د

خپلې لارې په اوږدو کې له بلخ، کندز، بامیان او کاپیسا څخه نیولې تر لغمان او کندهارا پورې یوزرو دوسوه دیرش بودايي مزدکونه، له اته زره څخه زیات بودايي راهبان، لس شیوایي مزدکونه (په کاپیسا کې) او په کندهار کې سل برهمني مزدکونه لیدلي و. په داسې حال کې چې د نوموړی د تگلارې څخه بهر په نورو ځایونو کې هم گڼ شمیر نور مزدکونه او راهبان ول. چینایي زایرد تخارستان د لوی خان (تاردوشاد) او د هغه د ځای ناستي میلمه پالنه هم یادوي. په هغه مهال کې د افغانستان په شمال، ختیز او څه نا څه په جنوب کې بودايي، برهمني، شیوایي او د لمر نمانځنې مذهبونه وو. ډیر پخوانی دین یعنی زرتښت د هېواد په لویدیځ کې دود و، د سیاست له پلوه د هېواد شمال یو تگین شاهي حکومت و، خو د هېواد ختیځ کې کاپیسايي حکومت و، حال دا چې لویدیځ د ایراني ساسانیانو تر واک لاندې و، له دې پرته د هېواد په ځینو نورو گوتونو کې یو شمیر کوچني سیه ییز امیران واکمن وو چې اوس یې هم یو څه مسکوکات موندل شوي دي. د چین د تانگ هاي دولت په اوومه پېړۍ کې د کاشغرستان سیمه ونیوه او خپل واک تر سیحون او د هېواد شمالي ولایتونو پورې ورساوه، خو دغې واکمني د اسلام تر خپریدو پورې د تگین شاهي د حکومت واکمني ته زیان و نه رساو. د وخت په تیریدو سره د نویو راغلو ترکانو گڼو مذهب او گڼو گټو له سیمه ییزو خلکو سره د هغوی گڼو ژوند ته لاره هواره کړه او په پای کې یو واحد ملت ور څخه جوړ شو. د اسلام له خپریدو وروسته دغه یووالی نور هم داسې کلک شو چې نور یې نو له دیني پلوه د هېواد د بیلا بیلو طایفو سره بیلول ناشوني و.

شپږم څپرکی

د عربو واکمني او د افغانستان د خلکو پاڅونونه او مبارزه (له اوومې میلادي پېړۍ څخه تر نهمې پېړۍ پورې)

لومړۍ د اسلام راتگ

د اسلام راتگ

د میلادي اوومې پېړۍ تر پیل پورې د عربستان زیات شمیر خلکو د عربستان په لږ اوبولرونکو او بې وینو دښتو کې قبیلوي ژوند درلود. هغه مهال سوریاني عربان د بیزانس تابع وو، خو د فرات د ناوې عربان د ایران د ساساني دولت تابع وو، له دې امله چې عرب شتمن خلک وو، او د عربستان په ښارونو کې سوداګري ښه ځلا درلوده. د مکې ښار د خپل شاوخوا سیمو سوداګریز او اقتصادي مرکزو چې د مصر او شام سوداګریز کاروانونه به د عربستان له ښارونو څخه تیریدل. له دغو کاروانونو سره بیلا بېل نوي وګړي او نوي نوي فکرونه په تګ - راتګ کې وو. مکه چې د عربستان تر ټولو ستر مذهبي مرکز و، مهم تجارتي مرکز هم ګڼل کید. د بیت المقدس او شام، عمان او یمن، روم او حبشې سوداګري او سوداګرو له مکې سره سوداګریز کارو بار درلود. رختونه، قیمتي ډبرې او نور بیلا بیل شیان په همدې لاره واردیدل او صادریدل. دغو ټولو لاملونو د مکې د ښار په ځلا او د نور عربي ښارونو په پرمختګ اغیزه درلوده. ددغه ښار د اوسیدونکو پوهه ورځ په ورځ زیاتیده او د یهودو او نصارا وو له عقایدو او معنویت څخه خبریدل، په داسې حال کې چې په کعبه کې د عربو د بیلا بیلو قبایلو ۳۶۰ بتان ایښودل شوی وو او خلک په باطل پرستي بوخت وو.

د قریشو قبیلې چې د مکې د ښار په مذهبي او اقتصادي مدیریت بوخته وه، تل به یې دا اړتیا احساسوله چې اداري نظم او مرکزیت پیاوړی کړي. دا ځکه چې د کلیو او ښارونو ترمنځ کلک تضاد اود ژوند د کچې ډیر زیات توپیر ته یې کتل، له بلې خوا د ایران او روم له خوا د وسله وال تیري ویره هم ورسره وه. ددې ترڅنګ د قبیلوي شخړو مخنیوی هغه بل لامل و چې باید عربي متمرکز دولت جوړ شوی وای. قریشو تل د سوداګریزو لارو امنیت، اداري نظم او د مکې مرکزي والي غوښت، تر څو سوداګري ګډه وډه نشي او د دوی هغه ګټې له لاسه و نه وځي چې د هند د سمندر او د روم د سیندونو ترمنځ د سوداګري له امله دوی ته په لاس ورځي. عربي قبایلو جنګي او ادبي استعداد، د خپلواکي مینه لرله او دې ته چمتو وو چې د خپل هېواد، طبیعي اقتصاد له بدې ورځې خلاصون و مومي، په تیره بیا کله به چې دوی د خپلو ګاونډیو یعنی ایران او روم د ښارونو له تجمل او پر تمین ژوند څخه خبریدل او بیا به یې دې ته کتل چې عرب په علومو کې هیڅ پوهه نه لري، یواځې د نجوم او زاړه طب، بوتي پیژندنه او بیطارې په برخه کې یې ډیر معلومات له بابلیانو څخه زده کړي وو نو دې خبرې به ځورول. د دوی طب دم او دعا،

سوځول، د غریو پورې کول او لږ شمیر درمل او مشروبات وو. همدارنگه دوی په فال کتلو، ټوټکو او جادو باندې عقیده درلوده، خو بیا په ژبه، بڼه وینا، علم او علم انساب یې لرل. له بلې خوا د عربستان دوو خواوو ته د نړۍ دوه سترې امپراتورې یعنی ایران او ختیځ روم و چې دواړه خپل وړاندې تگ څخه پاتې شوي وو او اوس بیرته مخ په ځور وو. ساساني ایران چې له افغانستان څخه تر فرات پورې او له قفقاز څخه تر پاریس سمندرګي پورې واکمني چلوله، د چین سوداګري یې له هند سمندر څخه تر روم پورې په واک کې وه چې د سوداګریزو مالیاتو له سرچینې څخه پوره بډای و. د ساساني دولت پلازمېنه (تیسفون) د هنرونو په برخه کې بڼه پوره پرمختګ کړی و. د ایران اوبدلو او فلز کاري پراخه نوم درلود، د مخابراتو (ډاک) او چاپار سامان یې ډیر منظم و، آن دا چې د مصنوعي اوبو لګولو وسایل یې درلودل، خو له دې ټولو سره سره په ایران کې د مستبد دربار تجمل او ډیرو لګښتونو د خلکو ملا د مالیاتو تر درانه بار لاندې ماته کړې وه. کله چې درېیم یزدگرد د عرب، د لښکر له یرغل څخه مخ په افغانستان را وتښتید، زر تنه آښپان، زر سندر غاړي، دوه زره باز ساتونکي او ښکاریان له هغه سره وو. زورور فیوډالان د لا زیات واک د تر لاسه کولو په خاطر وار په وار له مرکز څخه لرې کیدل او د پاچا په ضد وو، همدوی د دوهم خسرو تر مړینې وروسته د څلورو کلونو په ترڅ کې د ولس پاچایان پر تخت کینول او بیرته یې لرې کړل، تر څو چې درېیم یزدگرد واک ته ورسول شو.

د ایران د هغه مهال په ټولنه کې واکمني په دوو پښو ولاړه وه یوه یې وینې او بله یې ځمکوالي. ټولنیزه طبقه بندي او ویش دومره ژوره وه چې هیڅ وګړی لورې طبقې یا بلې ډلې پورې نشو تړل کیدای. مذهبي زور او تعصب خلک تړلي وو، چا به چې سرغړونه وکړه له حقونو څخه یې بې برخې کید. اشرافیت میراثي او قانوني بڼه درلوده، دولتي لوړ مقامات ټول په میراثي بڼه یواځې یو څو د ګوتو په شمار کورنیو پورې تړلي وو.

ممتاز پاتکی یعنی شهزاده ګان، امیران، لوی فیوډالان او لوی روحانیون د میراثي ځمکو او جايدادونو لرونکي وو او د مالې له ورکولو څخه معاف وو. نظامي افسران، مامورین او ملکي منشیان د خلکو پر اوږو سپاره وو او دوهمه درجه اشراف د کلیو مشران وو. ځمکوال د نجباوو ټیټه طبقه وه (په تاریخ کې د دهقان په نوم یاد شوی) همدوی مالیات ورکول، د دوی ټولو تر پښو لاندې په کلیو او ښارونو کې د ملت خلک (بزګران او پیشه وران) وو، بزګر د ځمکې یوه برخه کنل کیده چې په ځمکوال پورې یې اړه درلوده. ښوونې او روزنې یواځې ممتازې طبقې پورې اړه درلوده. د قضا امر د پاچا او روحانیو په لاس کې و (سزاګانې ډیرې درنې او ویروونکې وې او بنديخانې ډیرې ویروونکې وې) په دې ډول شرایطو کې د پښځمې پیرۍ په پای کې مزدک پیدا شو، هغه یو ډول لومړنی اشتراکیت ټولنې ته ور وپيژاند، خوارو او محرومو خلکو د هغه ډیر کلک ملاتړ وکړ، خو حاکمه طبقې (پاچا انوشیروان) په ۵۲۹ کې وکولای شول، چې د مزدک د هغه له شعار (تساوی احوال) سره یو ځای له منځه یوسي. کله چې ساساني دولت د افغانستان د یفتلي دولت له جګړو څخه په بریالي ډول راووت، د سوریې او ارمنستان د نیولو په خاطر یې له روم او بیزانس سره جګړې وکړې. د شپږمې پیرۍ او د اوومې پیرۍ په پیل کې یې دغه دواړه دولتونه له پښو وغورځول. له بلې خوا سره له دې چې ساساني ایران کوم مهم علوم نه درلودل، په طب کې یې څه نه لرل، صرف د لوښو جوړولو، مسکوکاتو، ګچ ټولولو او ودانۍ جوړولو پرمختګ کړی و. موسیقي یې درلوده، کرڼه و پیشه وري هم بڼه وه، په تیره بیا ترکاني، پښګري او اوبدلو پرمختګ کړی و، سوداګري پراخه شوې وه او د سرو او سپینو زرو مسکوکات دود وو، ښارونه ودان، او سوداګریزې لارې مخ په ختیځ او لویدیځ پراخیستې وې.

د عربستان شمال ته د ختیځ روم امپراتوري غورځیدلې وه چې د اروپا د زاړه تمدن وروستی میراث وه. اروپا لا مخکې د جرمن او هون قبایلو د یرغل (په څلورمه او پښځمه پیرۍ کې) له امله له پښو غورځیدلې وه او د روم د امپراتورۍ له ړنګیدو څخه وروسته

چې د مرئیتوب نظام یې هم ور سره له منځه ولاړ، د ښاري ژوند لرونکی شوه، په اروپا کې صنعت، سوداګري و فرهنگ مخ په خور شول. مسیحي شوي اروپایي ملتونه په خپلو کې د فیوډالي حکومتونو و د کلیساګانو تر زور زیاتي لاندې وو او مسیحیت د تعصب یو دیوال د ترقی په وړاندې هسک کړی و. مسیحي اروپا له هماغې څلورمې میلادي پېړۍ راهیسې د یونان له پوهې سره مخالفه وه او ددوی په ټولنو کې جهل او خرافاتو حکومت کاو، د همدې پېړۍ په پای کې د کارتاژ دیني شورا له عیسوي مذهب څخه پرته د نورو آثارو لوستل تحریم کړی و. په پېنځمه میلادي پېړۍ کې د قسطنطینې دیني شورا اسقف نسطور او د کلسا نسطوریان (چې عیسوي دین یې د یونان فلسفې سره پخلا کړی و) ټول د ختیز روم د امپراتورۍ له پلازمېنې څخه وشړل. په شپږمه میلادي پېړۍ کې د ختیځ روم امپراتور (ژوستینین) د آتن پوهنتون وټاړه او عیسوي ملایانو به د پوستکو پرمخ زاړه کتابونه، دعاګانې او موهوم وردونه لیکل، په نه توګه اروپا د منځنیو پېړیو په یوه اوږده او ژور خوب ویده شوې وه.

خو د ختیز روم امپراتوري چې د اروپا په جنوب شرق، کوچنۍ آسیا او د افریقا په شمال ختیځ کې په واک کې وه. د زاړه روم د امپراتورۍ له هماغه پیل څخه په ۳۹۵ میلادي کې په دوو ختیزه او لویدیزه برخو وویشل شوه، چې ختیزه برخه یې د لویدیزې په پرتله ځواکمنه وه، پراخ فرهنگ یې درلود، شتمن اقتصاد، لوی ښارونه او د صنعت او د سوداګرۍ لرونکی وه. ددې ټولو په سر کې پرمینه او لویه قسطنطینه وه. په دغه دوره کې ودانۍ جوړول پر مخ تللی و چې د سنت صوفي کلیسا یې یوه بېلګه ده. همدارنګه د قسطنطینې ډیر لوی ډګرونه او ودانۍ نامتو وې. ختیز روم هم دوو چې او هم د سمندر له لارې له ختیزو هېوادونو سره پراخه سوداګري درلودله، د چین، افغانستان، ماورالنهر، ایران، هند، عربستان او حبشې مالونه د هغوی بازارونو ته ورتلل. په خپله په ختیز روم کې رختونه، بښینه یې لوبښي او ورېښم تولید کیدل (له شپږمې پېړۍ راهیسې). د بیزانس سوداګرو د اروپا لوړو طبقو ته ښکلي شیان چمتو کول ګمرکی عواید و او د غلۍ - دانې د سوداګري انحصار د هغه مهال دولت نور هم غښتلی کړی و. له همدې امله د ختیز روم پولو او د پولو ساتونکو پوځونو د کیږدۍ لرونکو قبایلو د یرغل مخه نیولای شوه او د دوی پولې له بالکان له ټاپووزمې تر کوچنۍ آسیا او سوریې او فلسطین، مصر او مدیترانې د تر ختیزو ټاپوګانو پورې ډاډمنې ساتل کیدې. آن دا چې په همدې شپږمه پېړۍ کې امپراتور ژورستینین د افریقي په شمال کې د (واندال) سیمه او په ایټالیا کې د (کورت) او د اسپانیا په جنوب کې د لویدیزو کوتیانو سیمې ونيولې او په دې توګه د مدیترانې واکمن هم شو. له بلې خوا د امپراتور ډیره زیاته خپلسري او استبداد ددې لامل شو چې خلک نظام او اداره کې برخه وانخلي او دغه امپراتور د مرئیتوب نظام پر مخ بیوه. هغه د لښکر ایستلو لګښتونه چې نیول شوي سیمې به یې لوټ کولې، په هېواد کې دننه په خلکو د مالیاتو د زیاتیدو لامل هم کیدل چې پایله یې بیوزلي او د خلکو بدمرغي وه، تر څو چې د خلکو کرکه د دولت پرضد د وګړنیزو پاڅونونو په بڼه را څرګنده شوه. په یوه پاڅون کې چې د خلکو له خوا په ۵۳۲ میلادي کې په قسطنطینه کې وشو دیرش زره پاڅون کوونکی ووژل شول. همدارنګه په سوریه، مصر او فلسطین کې خلکو پاڅونونه وکړل چې په زور سره د حکومت له خوا وځپل شول. خو ناراضه ولایتونه لا هم د مناسب فرصت په تمه وو. دا وخت لمباردانو د بیزانس د امپراتورۍ له واکمنۍ څخه ایټالیا خپلواکه کړه. په دې توګه د ختیز روم امپراتوري، هغه برسیرن پرمه چې درلود، په دننه کې له ړنګیدو سره مخامخ و. قسطنطینه له فرهنگي پلوه هم د یوه مذهبي مستخدم بڼه غوره کړه (چې هغه مهال د نړۍ علمي مرکز ګڼل کید) او په هغې کې د مذهبي موضوعاتو د تفسیر او تعبیر پر سر لانجې ددې لامل شوې چې نورې مهمې ټولنیزې پېښې بیخي هیرې شي. د ختیز روم او د ایران د دولتونو همدا فساد ددې لامل شو چې د عربو نوی پیدا شوی ملت پر دواړو یرغل وکړي او له ۶۳۳ میلادي څخه تر ۶۵۱ پورې د ۱۸ کلونو په ترڅ کې د ایران ټوله شهنشاهي ونیسي او سوریه، فلسطین او مصر د روم له شهنشاهي څخه را جلا کړي.

ددغه ډول ټولنيزو کورنيو او بهرنيو شرايطو په دننه کې، د مسيحي او مې پېړۍ په پيل کې په عربو کې د اسلام دين اعلام شو. دغه دين د لسو کالو په ترڅ کې قريشو ومانه او ورسته نورو عربي قبيلو هم ومانه او ملاتړ يې وکړ، دا ځکه چې د اسلام دين ددغه قوم مادي غوښتنې بشپړولې او دوی ټولو ته يې واحد دين، واحد مرکز، عمومي امنيت او ملي خپلواکي ورکوله، له دې پرته ددغه بيوزله هېواد د نفوسو ورځ په ورځ زياتولای، چې عمومي اقتصاد يې له سپکاوي ډک و، چې د کلمه الله د کلمې د اعتلا تر شعار لاندې د لرغونې نړۍ د پرتمينو او شتمنو امپراتوريو په لوري د نويو سيمو د نيولو او غنيمتونو د ټولولو په منظور يې رهبري کوله، د اسلام دين کولای شول چې د بيلا بيلو امتونو ترمنځ يووالی راولي، خپل پيروان يې د اسلامي تعاليمو په سيوري کې او د ټاکل شوی (مقدر) مرگ د عقيدې له مخې، نه ماتيدونکی لښکر ته ورکول چې دغې عقيدې او تعاليمو د اطاعت او انقياد له روح سره تړلتيا درلوده. ددغه ډول يوه لښکر دنده د معلومې نړۍ نيول و چې اجر يې وياړونه او په ژوند کې د غنيمتونو ټولول او له مړينې وروسته وعده ورکړل شوی جنت و. عربو په ټولنه کې د خپل ژوند، سياست، قضا، حکومت او آن د تفکر او معيشت مدار همدا دين وټاکه چې په پايله کې يې يوه سوبمنه او کلکه ټولنه را منځته شوه. البته هر دين په خپل وخت او زمان کې نوي نوي سازمانونه را منځته کړي، تورات د اسلام ددين له راتگ څخه دوه زره کاله مخکې داسې مقررات او احکام را وړل چې په هغو کې د وگړو حقوقو، د مالکيت اندازه، کورنۍ، د جرم دود او جزا ټاکل شوي وو. همدارنگه مسيحيت د مرئيتوب د ډيرې کلکې دورې پر مهال د بيوزلی د دردونو د پټۍ ايښودلو او د مرئيتانو د ناخوالو د ډاډ گيرنې په خاطر د تجمل او شتمني په وړاندې تسليمي او محبت اعلام کړ. په هر حال، موسوي دين زياتره پر دنيوي اړخ او عيسوي دين زياتره پر معنوی اړخ ډډه لگوله. په داسې حال کې چې اسلام دواړه، هم دنيوي او هم معنوي يو بل سره وتړل، همدا و چې په يوه لاس کې قرآن او په بل کې يې توره وه، سره له دې چې عربو د خپلې واکمنۍ په دننه کې د عربي ژبې په تعميم کې فشار نه و راوړی او په توره يې ډډه نه لگوله، خو کله يې چې معنوی فرهنگ تر لاسه کړ او ژبې او ادب يې پرمختگ وکړ، نو د عربي ژبې خپریدل آسانه شول. عربي ژبه په اسلامي هېوادو کې په دفترونو او ادارو کې دود شوه. په داسې حال کې چې عربو به د اوومې پېړۍ تر وروستيو پورې د چارو د تر سره کولو لپاره سيمه ييز منشيان مقررول چې د سيمې ژبه په کارول کيده. اسلام په خپلو تعاليمو سره د زړې نړۍ په وړاندې يو مبارزه کوونکی دين و. زوړ نظام يې له منځه يووړ او د دولت د واکونو پولې يې، داسې وټاکلې چې په خپله لومړۍ پېړۍ دوران کې يې اسلامي ديموکراسي د مرئيتوب په دوره کې د يونان د بناري ديموکراسۍ څخه امتياز درلود.

د اسلام پيغمبر او څلورگوني خلفا

د اسلام ستر پيغمبر چې په ۵۷۰ مسيحي کال وزېږيد او په ۶۱۰ کال يې د اسلام دين څرگند کړ، تر ۶۳۲ ميلادي پورې، يې د ديرشو کلونو په ترڅ کې په بيلا بيلو جگړو سره (چې ډيرې نامتو يې بدر، احد، خيبر او ذومته الجندل او د حديبي او تبوک مصالحتات وو) يې د عربستان بيلا بيلې برخې ونيولې او بيا يې د شام خواته لښکر وليږ. همدارنگه د اسلام پيغمبر د ختيز روم، ايران و حبشي پاچاهان او د يمامه بحرين او غساني امرا په ليکلې بڼه د اسلام د دين منلو ته را وبلل او په خپله يې چې په ۶۲۲ ميلادي کې مدينې ته هجرت کړی و په ۶۳۱ کې يې د مکې نامتو ښار ونيو او د اسلامي دولت مرکزيت يې هلته جوړ کړ او په ۶۳۲ کې يې رحلت و فرمايه. د پيغمبر ځای ناستي (څلور راشده، خلفا) (امير المومنين ابوبکر صديق، عمر ابن الخطاب، عثمان غني او علي ابن ابي طالب) له ۶۳۲ څخه تر ۶۶۱ ميلادي پورې د ديرشو کلونو په ترڅ کې د بيزانس د امپراتوري آسيایي قلمرو تر دمشق، شام او مصر پورې او شمالي افريقايي تر قرقاجنه دروازې او همدارنگه عراق او ايران يې د افغانستان تر پولو پورې

ونیول، په نړۍ کې یې د اسلامي سترې شهنشاهي بنسټ کېښود. ددغه ځواکمن دولت ځانگړتیا تر دې وخت پورې دا وه: په چارو کې له لویانو سره مشوره، د دربار ساده والی، د قرآن او پیغمبر د سنتو پر بنسټ په خبره او عمل کې تقوا، د اسلام د قانون په وړاندې مساوات او په نړۍ کې د اسلام د اصولو د ډاډمن کیدو په خاطر جهاد، خود عربي دولت دغه ځانگړتیاوې ځکه تر ډیرو پورې پاتې نه شوې چې:

امویان

د امویانو پراخه شهنشاهي په ٦٦١ میلادي کال کې د اسلامي راشده خلفا وو ځای ونيو او تر ٧٥٠ میلادي پورې یې دوام وکړ. په دغه موده کې چې ١٤ تنو اموي پاچاهانو سلطنت وکړ، ټولنیزو، اقتصادي او سیاسي شرایطو بدلون وموند. په ٦٦١ - ٦٦٢ میلادي کلونو کې اموي دولت د افغانستان په شمال لویدیځ کې د نیشاپور او هرات له ولایتونو څخه د بلخ په لورې ولاړ، په لویدیځ او جنوب کې یې د کرمان او سیستان او مکران ولایتونه ونيول او د سند کوزې برخې ته یې هم گام کېښود. په ٦٧٤ کې یې مخ په بخارا پوځونه ولېږل او په ٧١١ میلادي کې یې ماورالنهر ونيو. اموي لښکرو تر ٦٩٣ پورې له قرطاجنه څخه د انتلانتیک د سمندر تر غاړو پورې پرمختگ وکړ، په ٧١٠ کې د اروپا غاړو ته ور ورسیدل. په ٧١٢ کې یې د تولیدو ښارونیو او د ګوتیک دولت یې له منځه یووړ. له هغه څخه وروسته یې تر ٧٣٢ کال پورې د فرانسې جنوبي پولو ته لښکر ولېږ. مخکې له دې څخه یې تر ٧٠٠ میلادي کال پورې د سیسیل او ساردني ټاپوګانو او د ارضروم ښار نیولی و او آن دا چې د ختیز روم د امپراتوري پلازمېنه قسطنطینه یې هم یو ځل کلابنده کړې وه. نو په دې توګه د اموي شهنشاهي پولې له ختیځ څخه تر لویدیځ له سند له سمندر څخه د اتلس تر سمندر پورې رسیدلې، چې دا په خپل مهال کې د نړۍ تر ټولو لوی دولت و. دغه لوی دولت له خپل پیدایښت څخه نیولی بیا تر له منځه تلو پورې د افغانستان دولت سره په جگړه کې و، خو بیا یې هم و نشو کولای چې ټول افغانستان و نیسي د افغانستان خلکو په دغه ټوله موده کې له خپل نظام او سیاست څخه ساتنه کوله او په پای کې یې و کولای شول چې ددغې سترې شهنشاهي په له منځه وړلو کې برخه واخلي او عباسي دولت د هغو پر ځای راولي.

د امویانو دورې د راشده خلفا وو له دوران سره زیات توپیر درلود. په دې معنا چې: د خلفا وو په دوران کې په عمومي توګه د عربو د ژوند او اقتصاد شرایط څه نا څه متوازن و او طبقاتي توپيرونه ډیر ژور نه وو، حال دا چې د امویانو پر مهال، کله چې بایبو او پر مختللو هېوادونو باندې واک تر لاسه شو، سوداګري پر مخ ولاړه، پیسې را ټولې شوې، شتمني زیاته شوه، نو د ځمکوالو او سوداګرو توپیر له بزګرانو، مرنیانو او نورو خواریکښو خلکو سره ډیر زیات شو. همدارنګه اموي دوره (د عمر ابن عبدالعزیز له دورې پرته) کې د عربي او نژادي تعصب له مخې نور تابع کړل شوي ملتونه سپک ګڼل کیدل او له حقوقو او مساواتو څخه یې برخې کیدل. لویو سوبو، اموي دولت نور هم کیرجن او له تاو تریخوالي څخه ډک او زیات ثروت دوی عیاش او تجملې کړل. له اسلامي قانون څخه سر غړونه وشوه او هغه پاچاهي چې د راشده خلفاوو پر مهال انتخابي وه، میراثي شوه. ساده اسلامي دربار، لکه د رومیانو د دربارونو په شان د دبدبې لرونکی شول. د دولت چارې ټولني یواځې شاهي کورنۍ، د هغوی خپلوانو، شتمنو او په پای کې یواځې عربانو ته ځانگړې شوې وې. متعصبو عربانو او متعصبو امویانو په دغه دوره کې، عرب نژاد د عربو ژبې او قرآن او عالي اخلاقو له مخې، د نړۍ تر ټولو ملتونو لوړ ګاڼه، نو ځکه حاکم، قاضي او امام په ټوله امپراتورۍ کې د عرب، له نژاد څخه و، هغه عرب به چې مور یې عربي نه وه (هجین) یعنی نیمګړی عرب بلل کید. ددغو تبعیضاتو او امتیازاتو له امله اموي دولت د نورو تابع کړل شویو ملتونو پر ضد و، نو ځکه د خلکو له مقاومت سره مخامخ کیدل. اموي دولت د سمون

او اصلاح پر ځای، نور هم تاو تریخوالي او زور ته دوام ورکاو، په دې توگه ډول ډول کړاوونه او سزاگانې لکه مثله (د محکوم د غړو پرې کول) او نورې سزاگانې یې معمول گڼځولی وې او ویروونکې بندیکانې یې جوړې کړې وې. اموي دولت د مخالفینو سره پرې کول او د چاپار په واسطه یې له لرې لرې سیمو څخه پلازمېنې (دمشق) ته لېږل. دوی د افغانستان د ساتونکو له سرونو سره هم همداسې وکړل. په دې توگه د مخالفت او ضد زړی په خپله په اموي رژیم کې ځواک موند، وار په وار د محرومو او مظلومو خلکو په شمیر کې زیاتوالی راته، په پای کې له یوې پېړۍ څخه په لږ موده کې دغه ځواکمن دولت له پنبو ولوید، خو دوی پسې وروسته بل راتلونکي دولت (عباسیانو) پنځه سوه کاله عمر وکړ.

په هر حال، اموي دولت یو سوېمن دولت و چې په دې دوره کې عربي ژبه او اسلام په نړۍ کې ډیرو ځایو کې خپاره شول او دا د جگړو او جهاد دوره بلل کیدای شي چې د اموي دورې په پای ته رسیدلو سره د اسلام پراخه سوېې هم و دریدې. په دغه دوره کې د عربو د ټولني علماء زیاتره د قرآن او حدیثو په تفسیر او په فقه بوخت وو او له پخوانیو نورو علومو سره یې اړیکې نه وې. دغو نویو فتوحاتو او سوېو عربان د نورو ملتونو له ادیانو، فلسفې، علومو، هنر او تمدن سره آشنا کړل چې په راتلونکي کې یې د یوه گڼه تمدن د را منځته کیدو لاره هواره کړه.

په اموي دوره کې د بازنیني (د صلیب لرونکي نېنې سکې) او ایراني سکې (چې اورتون پکې انځور شوی و) پر ځای نوی اسلامي سکې کونډه شوې. اسلامي سکې د سرو زرو دینارونه، د سپینو زرو درهم او مفرغي فلس وې. درهم او دینار په لویو ښارونو کې او فلس په سیمه ییزو ښارونو کې کونډه کیدې. یو دینار، د نن ورځې دیوه پونډ د شپږ مې برخې شپږ نویمه برخه دروند والی درلود. درهم تردې هم سپک و چې د یوه دینار له شلمې برخې سره کچ کید، خو د سپینو زرو کچ میچ تل په بدلون کې و. په افغانستان او ایران کې درهم د پیسو واحد بلل کید. په لسمه پېړۍ کې په افغانستان کې د سرو زرو دینار یو مثقال او د سپینو زرو له شلو درهمو سره برابر و. د افغانستان درې نیم دینارونه له دریو مغربي (مصري) دینارونو سره برابر و. عربو په دغه دره کې په دولتي چارو کې له ایران څخه، په مدني چارو کې له بیزانس څخه او په اوبدلو او نساجي کې له مصر څخه ډیر څه اخیستی، و او د هغو په لاره روان وو. په اوومه پېړۍ کې د عربو کلتور نور هم بلای شو او ژبې او ادب یې ترقي وکړه، آن دا چې د اوومې پېړۍ په پای کې یې د اسلامي هېوادونو په دفترانو او ادارو کې رواج و مونده، حال دا چې مخکې له هغه څخه داسې سیمه ییز منشیان ټاکل کیدل چې په لویدیځ او ختیځ کې به په سیمه ییزو ژبو پوهیدل. دا د عربانو یوه تاریخي ځانگړتیا وه چې له نورو ملتونو سره له گډیدو سره سره او د ډیرو سوېو سره سره یې خپل ملي دودونه نه دي هیر کړي، حال دا چې یو شمیر نورو لکه جرمنیانو، سوېمنو مغلو او نورو په اروپا او آسیا کې خپل ملي دودونه پریښي دي.

عباسي دولت

د خلکو پاڅونو او د نیول شویو هېوادونو گډوډیو، اموي دولت له پنبو وغورځاو، وروسته تر هغه چې د افغانستان خلکو د ابو مسلم خراساني په مشرتوب د اموي امپراتوری ټغر ور ټول کړ او عباسي دولت را منځته شو. ۳۷ تنه عباسیان د پنځو پېړیو په ترڅ کې له ۷۵۰ څخه تر ۱۲۵۸ پورې د اسلامي خلافت په سر کې وو، خو عباسي دولت نور یو عربي دولت نه، بلکې یو بین الاسلامي دولت و چې په هغه کې د افغانستان، ایران، ماورالنهر، ترکانو او نورو ملتونو څیرو ډیره اغیزه درلوده، په تیره بیا افغاني څیرو لکه ابو مسلم خراساني چې عباسیانو ته یې سیاس واک هم تر لاسه کړی و، د برمکي بلخي او سهیل سرخسي کورنیو هم ډیر کلونه ددغه دولت په اداره کې برخه لرله او په افغانستان کې د نیول شویو سیمو او مفتوحه ولایتونو حکومت په خپله د افغاني

خیرو په لاس کې و. دا وخت د خلافت پلازمېنه له دمشق څخه بغداد ته را ولېږدول شوه. تاریخ لیکونکی لومړنی عباسي دولت یو خراساني دولت بولي، نه عربي.

په هر حال؛ عباسي دولت څه نا څه اويا کاله نور هم په افغانستان خپل واک وساته، وروسته تر څو چې افغانستان خپله خپلواکي اعلان کړه. د هڅووب او کلتور د غورېدو له مخې عباسي دولت د اسلام په تاریخ کې او د نړۍ پر مخ یوه ځلانده دوره وه، هغه د نړۍ د لرغوني کلتور مینه وال و او د هر ملت د علماوو او د هر مذهب درناوی یې کاو (پرتله د سياسي مخالفینو څخه). عباسي دربار د نړۍ د دیني او فلسفي مناظرو لپاره یو ډیر غوره ځای و. سره له دې چې د نهمې پېړۍ له نیمایي وروسته د فلسفي مناظرو دغه نسبي آزادي د بغداد په دربار کې له منځه ولاړه. په سیاست کې هم عباسي دولت د اموي په پرتله معتدل و. پرتله له عربو نور خلک (عجم) یې د دولت په اداره کې هم په پلازمېنه او هم په نورو حکومتي ادارو کې را ځکه گډل او له تابع گډډول شویو ملتونو سره یې د اموي دولت په شان کلک چلند نه کاو، خو په پای کې کورنیو بې اتفاقیو او د نیول شویو سیمو د خلکو پاڅونونو د عباسي دولت پښې سستې کړې، ترڅو چې د مغولو یرغل وروستی گوزار ورکړ.

دوهم

په افغانستان کې د عربو واکمني د راشده خلفا وو پر مهال (له ٦٤٢ څخه تر ٦٦١ پورې)

په اوومه پېړۍ کې چې کله له افغانستان سره د عربو اړیکې او تصادم واقع شو، د افغانستان خلک له اقتصادي پلوه د عربو په پرتله د یوې پرمختلليې کرنې او اوبو لگولو او پېشه وري خاوندان وو، ښارونه اباد وو او له هندوستان سره د سوداګرې لاره له افغانستان څخه تیریده، ایران، چین او مرکزي آسیا ته ورتله. د کابلشاهانو دولت ددغې لارې واک په لاس کې درلود. په ښارونو کې د پیسو دوران سوداګرې آسانه کړې وه. د افغانستان د بیلابیلو سیمه ییزو حکومتونو سکې په بازارونو کې چلیدې.

د هغه مهال افغانستان د خپل فرهنگ له پلوه په ریاضي، نجوم، طب او الهیاتو کې ډیر پرمختګ کړی و او له هندي فلسفې او له ساساني او یوناني علومو سره آشنا و. د هغه مهال په افغانستان کې خروشتي، برهمي او یوناني لیکدود په کار وړل کید او د هېواد په سراسر کې د زرتشتي، بودايي، شیويي او میترا لمانځنې مزدکونه او د هغو روحانیون موجودو چې روحانیون د خپل وخت د پوهې مرکزونه ګڼل کیدل، ادبیاتو مذهبي بڼه درلوده او ګڼو مذاهبو او عقیدو ته درناوی کید، خو له ټولنیز پلوه د هغه مهال افغانستان ګډوډو یعنی هېواد د یوه مرکزي دولت لرونکی نه و، ټول هېواد په څو سیمه ییزو حکومتونو ویشل شوی و او دغو حکومتونو د خپلو ګټو او واکمني د ساتلو په خاطر، خلک یو بل څخه جلا ساتل. له دې سره یو ځای په هېواد کې بیلابیل ادیان او مذهبونه وو (لکه زرتشتي، بودايي، شیويي او نورې طریقې) چې دې خبرې هم زمونږ خلک یو بل څخه جلا کول. چینایي زاير هیواتسنگ د عربو له راتګ څخه یواځې څو کاله مخکې افغانستان کتلی و، چې یواځې یې له شمال څخه مخ په ختیځ په خپله تګلاره کې ١٢٢٠ مزدکونه او له اته زرو څخه زیات روحانیون لیدلی و. یواځې دا نه، بلکې په کاپیسا کې یې د (سونو) د رب النوع پیروان او روحانیون هم لیدلی وو چې نیم لوڅ خانونه یې په ایرو لړلي او د ککړیو د هډوکو امیلونه یې په لاسو کې و. دغه مذهبي او اداري ډول خلک سره جلا کړي وو، په ملوک الطوائفي او فیوډالي رژیم کې طبقاتي توپیر وار په وار ژور کید. عربي جغرافیه لیکونکو د هغه مهال افغانستان کې د اوولسو سیمه ییزو حکومتونو (چې هر یوه ځان ته پاچا وایه) یادونه کړې وه، چې نومونه یې دا وو:

(کنار) د نیشاپور پاچا، (ماهویه) د مرو ملک، (زاډویه) د سرخس ملک، (بهمنه) د ایبورد ملک؛ (ابراز) د نسا ملک، (براز بنده) د غرجستان ملک، (کیلان) د مروا الرود (مرغاب) ملک، (فیروز) د زابلستان پاچا، (کابلشاه)، (ترند شاه)، (شیر بامیان)، (خداة) د جوزجان پاچا، (خسرو) د خوارزم ملک، (زنیل) د سجستان ملک، رخج داور - (برازن) د هرات بادغیس او پوشتنگ ملک، (مکرانشاه)، (فیقانشاه)، (بلوچستان) او (قشمیرانشاه). دا په داسې حال کې چې لویو حکومتونو لکه کابلشاهانو (د ربیل د لقب لرونکی) او د تخار نګینشاهانو خپلې د واکمنۍ سیمې د ٣٠ کوچنیو خانانو په لاس اداره کولې (چې د هرې یوې په سر کې یو خان و - ژ). دغو خانانو په خپلو سیمو ولکه درلوده، نو په دې توګه شتمني راټولیدله. د بیلګې په توګه د سیستان دایالت د سیمه ییز امیر رستم زوی دومره شتمني ټوله کړې وه چې په ٦٥٢ کې یې، عرب یرغل کوونکی سردار ربیع ته د سولې کولو په خاطر

زر مرثيان او زر د سرو زرو جامونه ورکړل. په دې ډول سره د لویو فیوډالونو د طبقې او د آرامه روحانیونو د قشر په وړاندې د بزگرانو طبقه وه چې کار او زیار یې ډیر زیات، خو حاصل یې لږ په برخه و. ددغو دوو طبقو ترمنځ، د ځمکوالو منځنۍ طبقه وه چې هغه وخت د (دهقان) په نوم یادیدل. په دغه ډول ټولنیز او سیاسي چاپیریال کې افغانستان د لومړي ځل لپاره د عربو له سویمن لښکر سره مخامخ شو. په افغانستان کې د عرب د (وروري او برابري) شعار د خلکو د بیلا بیلو طبقاتو له خوا له بیلا بیلو غیرگونونو سره مخامخ شو. په دې معنا چې فیوډالانو د عربو راتګ اود هغوی بشپړ واک د خپلې واکمنۍ د له منځته تګ لامل باله او دوی خپلې ګټې له ګواښ سره مخامخ لیدلې، نو ځکه د خپلو سیمه ییزو حکومتونو د ساتنې غوښتونکي وو، خو کومو ځایونو کې چې عربو بیرته سیمه ییز حکومت ددوی واک کې ور پرېښود، هغه ځایو کې ورته تسلیم کیدل او باج ورکولو ته تیاریدل. همدارنګه د هېواد د بیلابیلو مذهبونو روحانیونو په افغانستان کې د اسلام د دین خپریدل د خپل ځان له منځه تګ سره برابر ګڼل، خو د ملت اکثریت (بزگرانو) چې کله د (وروري او برابري) تر نوم لاندې د نوي دین شعار او په ایران کې د هغوی د نه منلو وړ د سوېې خبرونه واوریدل، د منلو او نه منلو او د یقین او شک ترمنځ وو. د دوی په وړاندې له یوې خوا هغه پخواني منل شوي دینونه وو چې پېړۍ-پېړۍ ورسره آشنا و، نو له هغو څخه نوي نا آشنا دین ته اوښتل څه آسانه نه و، له بلې خوا د دوی ټولنیز ژوند چې له پېړیو پېړیو راهیسې د بیلا بیلو طبقاتو پر ګټو روان و او ټولنه یې په دوو ډلو یعنی رعیت او راعي باندې ویشله، راعي یې فیوډالان او خانان ول چې د رعیت نسب، مال او واک ور سره و، او دا بله ډله یې خپل خادمان ګڼل، خو دغې ډلې دا اوریدل چې عرب او اسلام ټولنیز مساوات راولي، افسر او افراد په یو ځای ډوډۍ خوري او په یوه صف کې به لمونځ کوي او مرثیان به هم افسري ته رسیږي. نو په دې توګه د افغانستان خلک له یوې خوا خپلو پخوانیو معنیاتو سره تړلتیا او لرغوني آیین سره مینې او له بلې خوا د دوی مادي اړتیا وو او هغه نظم ته پاملرنه چې عربو ځان سره راوړله په کش او ګیر کې اچولي وو، چې د عربو په وړاندې د دفاع په خاطر یې د انتظار حالت کې پرېښي وو. دغه حالت د راشده خلفاوو له مهال راهیسې چې په ٦٤٢ کې یې پر افغانستان لومړنی یرغل کړی و، بیا د امویانو تر یرغل (٦٦٢) پورې شل کاله دوام وموند. په دغه موه کې عربان د ساساني یزد گرد نیولو او څارولو تر نوم لاندې، د طبسین له لارې (چې عرب، د خراسان دروازه بلله) افغانستان ته را ننوتل. عربانو ایران په دولسو کالو کې نیولی و، شل کاله نور د افغانستان د شمالي او لویدیځو ولایتونو په نیولو کې بوخت پاتې شول. افغانستان کې د عربانو پرمختګ تر زیاته بریده ددوی د تدبیر ښه پایله وه، دا ځکه چې دوی د خپلواکي د جذبې په وړاندې د دین تضمین وړاندې کاو او دا هماغه څه و چې روحانیون یې له دفاعي حالت څخه را ایستل. همدارنګه عربانو د خراج په ورکولو سره ملوک الطوائفي په خپلو ځایونو کې په خپل حال پرېښوده او دغه کړنه له سیمه ییزو امرانو سره د توافق په ترلاسه کولو کې ډیره اغیزمنه وه. خلکو هم دا وخت و موند چې د اسلام له شعارونو سره یو ځای د عربو کړه وړه له نژدې څخه و ګوري. دا ددې لامل شول چې د عربو لښکر په ٦٤٣ کې له طبسین څخه مروې ته را واوښتل او یزدگرد یې د ماورالنهر د ترکي خان له مرستندوي لښکر سره یو ځای له جیحون څخه پورې غاړې ته وځغلاو. دوی تر نسا، کرمان، سیستان او مکران پورې پوځونه ولیږل، خو دا یرغلونه ټول د لنډې مودې وو. اصلي یرغل په ٦٥١ کې د قفقاز او افریقې تر نیولو وروسته پیل شو. د عربو لښکرو لومړی ابر شهر (نیشاپور) د هغه ځای له سیمه ییز امیر څخه ونيو او هغه یې د عسکري راس الحركت په توګه غوره کړ. وروسته یې د ابیور داو سرخس له سیمه ییزو واکمنو سره روغه جوړه وکړه، بیا د هرات او مرو وار را ورسید. عربو په ٦٥٢ کال کې د هرات له امیر سره د یو میلیون درهمو د ورکړې په بدل کې او په هر کال کې د درې سوه زرو درهمو خراج په منلو روغه وکړه او خپله لاره یې د افغانستان د شمالي ولایتونو په لوري سیخه کړه. (سوري ماهویه د هرات تیمني طایفه وه) د مرو سیمه ییز

واکمن هم د یوې دوستانه ژمنې له مخې خان عربو، ته تسلیم کړ. دا وخت لا هم یزدگرد په بلخ او تخارستان کې هلې ځلې کولې او د چین له دولت او د تخارستان له خلکو څخه یې مرسته غوښتله، خو هیچا د هغه ملاتړ ونه کړ.

د عربو لښکر د هغه د ځغلولو په خاطر له هرات، مرغاب او جوزجان څخه مخ په بلخ ورغی ددغو پېښو په ترڅ کې که کومه جگړه پېښه شوی وه، د لنډې مودې جگړه به وه، نور د عربو د لارې په ترڅ کې زیاتره سیمې د خپلو عقایدو په ساتنې او د سیمه ییز حکومت په واک کې د پاتې کیدو په شرط له عربو سره سولې ته حاضر شول، د بېلگې په توګه کله چې په ۶۵۲ کال کې د عربو یو سردار (احنف) له هرات سره تر روغې جوړې وروسته مخ په بلخ ورغی هلته د سیمه ییز واکمن (بازان) له لښکرو سره د مرو الود (مرغاب) په سیمه کې مخامخ شو. بازان خپل ورور (ماهک) له یوه لیک او ژباړونکي سره ور ولېږ، په لیک کې احنف ته داسې لیکل شوی و:

((نیکه مې نامتواو وژونکی جگړه مار چې دغه سیمې یې په خپل واک کې نیولې وې، که ته روغه جوړه غواړي، نو باید زما د واکمنۍ سیمه (اقطاع) وپېژنی او زما کورنۍ د باج له اخیستو معاف کړی، نو زه به شپيته زره درهمه د خراج په توګه درکړم). د عربو سردار دا ډول ځواب ورکړ:

(ستا غوښتنه منم. په تا او ستا پر کورنۍ خراج نشته، خو مسلمینو سره مرسته پر تاسو ټولو لازمه ده، که مسلمان شوی وای پوره دریځ او نفقه به دې تر لاسه کړی وه او له ما او نورو مسلمانانو سره به یو شان شوی وې - یکشنبې ۳۲ هجري کال د محرم میاشت د احنف او د عربو د پنځو نورو سردارانو مهر.

دغه دوه لیکونه چې طبري هغه د امم والملوک د تاریخ په پېنځم ټوک کې راوړي دي، د هغه مهال په افغانستان کې د عربو د چلند ډیره بڼه ښودنه کوي، له بلې خوا د افغانستان د فیوډالانو هغه سیاست ور څخه ډیر بڼه څرګندېږي چې دوی د بهرنیو په وړاندې ور څخه کار اخیست. فیوډال تر هغه پورې دفاع کوي تر څو چې دده شخصي ګټه په خطر کې وي، خو که بهرنۍ د هغه ګټې تضمین کړي، هغه ته بیا د هېواد ساتنه دوهمه درجه اهمیت پیدا کوي او له یرغلگر ځواک سره روغه جوړه کوي. په سیستان کې هم پر همدې کال همدا کانه وشوه. ربیع د عربو یرغل کونکی سردار کله چې له (ایران بن رستم) سیه ییز واکمن سره ډیر لږ جگړه وکړه، روغې جوړې ته حاضر شو. د روغې جوړې جرګه د زرنج د ښار په درې میله واټن کې او د جگړې پر میدان جوړه شوه. ربیع چې لوړه دنګه ونه، توره سوځیدلې څیره، غټې شونډې اولوی لوی غاښونه لرل، د مړیو پر ککړیو ولاړ و. دا مهال ایران د ښار څو مخورو سره را ورسید او د جرګې ځای ته نژدې له آس څخه را کوز شو. ایران چې ربیع حارثي په دغه بڼه ولید، خپلو ملګرو ته یې ویل: وايي چې په ورځ کې دښمن نه تر سترګو کېږي، خو دادی (ربیع ته یې ګوته ونيوله) ښکاري. د ربیع ژباړونکي د ایران خبرې ورته وژباړلې، د عربو سردار یواځې و خندل او بس. هغه د روغې جوړې بیه زر د سرو زرو جامونه او زر مرثیان وټاکل. ایران همدا و منل او عربو ته یې مخ په نورو سیمو لاره پرانیسته. د راشده خلفا او لښکر د شلو کلونو په ترڅ کې وکولای شول چې ددغې سیاسي او نظامي لارې په کار اچولو سره د نیشاپور (اوسني خراسان ایالت)، مرو، هرات، مروالروډ، جوزجان او بلخ د افغانستان په شمال کې، کرمان او سیستان په لویدیځ کې او بلوچستان او کندهار (الرخاج یا رخد) په جنوب کې څه نا څه ونیسي او تر واک لاندې یې راوړي دوی یو ځل بیا ۶۵۵ کې د غزني له لارې (د کابلستان له رتبیل سره) جگړه او بیا یې بیرته روغه وکړه. په همدغه موده کې په کرمان کې د (سیرجان) ښار د عربو مرکز شو، کاریز وکیندل شو او د (ارجان) جومات جوړ کړل شو. په بلوچستان کې د عربو لښکر تر قیقان (کیکان) پورې ورسید. په سیستان کې ډلې ډلې زردشتیان مسلمانان شول، دا ځکه چې د اسلام یو شمیر لوی لوی فقهې علما له عرب افسر عبدالرحمن سمره سره یو ځای

سيستان ته راغلل. دوی د اسلام د دين د پيژندنې دنده درلوده. همدارنگه يو شمير عربي خوارج د مهاجرو په توگه هلته ميشت شول چې د دوی انقلابي اسلامي افکارو هلته ريښې و ځغلولې. په کندهار (زمينداور) کې د زور معبد د لمر له رب النوع سره يو ځای ونړول شو. په زابلستان او کابلستان کې لومړی ځل عرب عسکر وليدل شول او د اسلام کلمه واوريدل شوه. د افغانستان په شمالي ولايتونو کې له هرات څخه تر بلخ پورې عربان پرته له کومې جگړې پر مخ ولاړل، خو په مرغاب کې کلکې جگړې سره مخامخ شول. همدا مهال (٦٥٢ ميلادي کې) ساساني يزدگرد په مرو کې د هغه ځای د سيمه ييز واکمن ماهوريه سوري په لاس ووژل شو. يو کال وروسته هراتي (قارن) په نيشاپور کې د عربو پر مرکز يرغل وکړ هغه يې ونيو، خو په يوه شپه باندې يو عربي افسر (عبد الله) ور باندې وار رومي او هغه يې مړ کړ. په دې توگه د شلو کلونو په ترڅ کې له افغانستان سره د عربو ټکر پای ته ورسيد او د امويانو د استقرار دوره پيل شوه، چې د هغې له پيل څخه بيا د افغانانو په لاس د هغو تر پرځول کيدو پورې نوي کلونه تير شول.

درېیم

د اموي دولت په دوره کې په افغانستان باندې د عربو واکمني

او د هېواد د خلکو پاڅونونه

(له ۶۶۱ څخه تر ۷۴۶ میلادي پورې)

د راشده خلفا وو د دیرش کلن دولت له ړنگیدو څخه وروسته، په ۶۶۱ کال کې په دمشق کې اموي دولت جوړ شو چې اشرافي او نظامي بڼه یې درلوده، د اموي دولت لومړنی واکمن قیس نیشاپور ته ورسید، امیر معاویه د اموي دولت لومړني پاچا د یوه نظامي ډاروونکي سیاست په سیوري کې د نړۍ نیولو هوډ درلود. افغانستان ته د حکم غفاري په نوم یو څوک را ولېږل شو. حکم د المهلب په واسطه په غزني لښکر وروست خو د خلکو په لاس مات شو او بیرته په شا ولاړ، بیا ورپسې حکم غفاري مروې ته یو لښکر ولېږ او د ماورالنهر د بیخي نیولو هڅه یې وکړه. له دې وروسته اموي افسرانو هر یوه یو په بل پسې، په ټوله نیمه پېړۍ کې د بخارا، خوارزم او فرغانې ولایتونه ونيول. دا مهال به ماورالنهر کې ځمکوالو طبقه چې د (دهقان) په نوم یادیدل واکمن او سیمه ییزې چارې یې په لاس کې وې. دوی په ډیرو پخو او کلکو کلاوو کې ژوند کاو او په جگړه کې ډیر تکړه ول او د ځمکو اشرافیت ور پورې اړه درلوده. د دوی ترڅنګ یو بل د سوداګرو پیسه لرونکی اشرافیت هم و چې دواړه یو مونی ول. په ۶۷۰ میلادي کال کې د عربو پنځوس زره عسکر له خپلو کډو سره د زبیع بن زیاد تر مشرۍ لاندې دلته راغلل او تر بلخ پورې ورسیدل. په شمال ولایتونو کې ددغه پنځوس زرو عسکرو میشت کیدل ددې لامل شول چې خلک دوی سره زیات و پیژني او خپلوی ورسره وکړي او دغه لامل د اسلام ددین په خپریدو کې ډیره مرسته وکړه. په هر حال، عرب واکمن یو په بل پسې تلل او راتلل، خو ویې نشو کولای کوم غوڅ بریالیتوب تر لاسه کړي، داځکه چې ورو ورو د اموي واکمنو ظالمانه چلند خلکو ته ښکاره کید. هغوی په وینو تویولو او دمالونو په راټولولو کې بیساري وو او په دې برخه کې یې ژمنې هم ماتولې. دوی د خپل واک بنسټ په زور او حکم چلولو درولی و. اموي دولت د هېوادونو په نیولو کې پرته له ښکیلاک او د پیسو له تر لاسه کولو، د سیمې نورو ټولنیزو چارو ته پاملرنه نه کوله. اموي واکمنو په نیول شویو سیمو کې له مسلمانانو شویو وګړو څخه درانه مالیات او له اهل زمه څخه جزییه ټولوله. هر واکمن به د خپلې واکمنۍ پر مهال، چې ډیر ژر ژر به تیریدله، خپلې زیرمې ډکولې، په دې توګه هم خلک او ولسونه او هم لرې کړل شوي اشراف ورو ورو له اموي واکمنو څخه متنفر او مرور شول او ورو ورو د افغانستان خلک دفاع ته پاڅیدل، په سیاسي، نظامي او آن مذهبي برخو کې یې جگړه پیل کړه او اويا کاله یې د اموي ډیرې ځواکمنې واکمنۍ په وړاندې جگړه وکړه، تر څو یې چې دغه لوی دولت له پښو وغورځاو. اموي دولت هم په افغانستان کې په خپل بریالیتوب او نه بریالیتوب پوهید، نو ځکه یې ډیره پاملرنه کوله. په ۶۹۱ میلادي کې چې کله عربان په ماورالنهر کې بوخت وو او خلیفه مروان په دمشق کې مړ شو، په مرو کې عبد الله خازم د هغه ځای عربي حاکم، د هغه مهال د خراسان په پلازمېنه کې د خپلواکي اعلان وکړ او په خپل نوم یې سکه کونډه کړه، خو اموي دولت هغه د یوه عربي سیال (بکیر و شاح) په لاس په جگړه کې له منځه یووړ. د خراسان خلکو په قبیلوي سیالیو کې د عربو له بوختیا څخه دومره ګټه اوچته کړه چې ویې کولای شول یو ځل بیا د بکیر شاح په لاس خپلواکي اعلان کړي چې دغه خبره په خپل په عربو کې د اوږدې جگړې لامل شوه، چې دغه جگړه

تر ٦٩٦ پورې وغځیده، په پای کې بکیرو شاح ووژل شو او د هغه پر ځای (امیه) کینوست، خو هغه هم له خپل ټول پوځ سره د بلخ په جگړه کې له ماتې سره مخامخ شو، یواځې دومره یې وکولای شول چې ځان یې ژوندی مروې پورې ورساو. دا ځل د مشق د عربو تر ټولو لوی سردار (قتیبه) وروسته تر ٧٠٣ میلادي کال څخه افغانستان ته را ولېږ. هغه د بلخ له سیمه ییز پاچا (سپهد) سره لومړۍ جگړه وکړه او بیا یې ور سره روغه جوړه وکړه او په ٧٠٧ کې یې بلخ ونیو. د همدغو جگړو په ترڅ کې د بلخ نامتو ښار ویجاړ شو چې وروسته په ٧٢٥ کې بیرته د خلکو او د بلخ د مخورو په لاس و رغول شو. د بادغیس سیمه ییز امیر (نیزک) له قتیه سره تر روغې جوړې وروسته له مروې څخه بلخ ته راغی او د لومړي ځل لپاره یې د عربو پر ضد د افغانستان د شمال د ملک الطوایفو یوه ټولنه جوړه کړه چې په هغې کې د مرو الود امیر بازان، د تخارستان پاچا جغویه، د بلخ سپهد او د جوزجان او فاریاب امیران سره یو متی شوي وو. په دې ترڅ کې زنبیل یا زنتییل او یا هم د یو شمیر اسلامي تاریخ لیکونکو په وینا د کابلستان رتیل هم ژمنه وکړه چې که چیرې دغه اتحادیه ماتې سره مخامخ شي، نو کابلستان به دوی ته پنا ورکړي. هغوی د جگړې لپاره اړتیاوې چمتو کولې او له تخارستان څخه یې د عربو استازی وشاره چې دا مهال قتیه په خپله پر مرغاب یرغل وکړ او ورور یې عبدالرحمن له دولسو زرو عسکرو سره پر بلخ یرغل وکړ. له سوې وروسته یې د مرو الود ټول هغه عسکر چې د جگړې په ترڅ کې یې نیولی وو، د څلورو فرسخ په واټن کې ټول ووژل ټول نیزک او جغویه له بلخ څخه سمنگان ته ولاړل. قتیه وروسته تر څو جگړو په چل سره سوله وکړه او د ژمنې برخلاف یې دواړه د خبرو پر مهال نیول او د گرز کلایې ونيوله، وروسته یې دولس زره ساتونکي ټول ووژل او د نیزک او جغویه سرونه یې دمشق ته ولېږل. د جوزجان، شومان او فاریاب خلکو جگړه پیل کړه. قتیه تر بریالیتوب وروسته فاریاب وسوځاو چې د عربو له خوا د (محترقه) په نوم و نومول شو. قتیه په ٧١٤ میلادي کې نوی اموي خلیفه سلیمان لري او د خپل امارت خپلواکي یې اعلان کړه او د خلکو په وړاندې د یوې وینا په ترڅ کې یې د مور له خوا هغوی ته ځان خراسانی ور وپېژاند، خو خلکو و نه مانه، دده پر ځای یې دده سیال (وکیع) سره مرسته وکړه او د دوی دواړو ترمنځ جگړه ونښته او خلکو د حیان خراساني په مشرتوب د وکیع پلوي وکړه، په پای کې قتیه له خپلې کورنۍ سره یو ځای ووژل شو. وروسته بیا عربو یان هم مسموم کړ (په زهرو یې مړ کړ). وروسته تر دې پېښې خلکو د عباسي کورنۍ مبلغین د اموي دولت پر ضد په غېږ کې ونيول. په ٧٢٤ میلادي کې د عربو یو بل نامتو افسر (اسد) د قتیه پر ځای کیناست. هغه مخ په غرجستان لښکر ولېږ چې هلته سیمه ییز امیر (نمرون) وروسته تر جگړې سوله وکړه او بیا وروسته مسلمان شو، خو اسد له هغو یرغلونو څخه د پام وړ پایله تر لاسه نه کړه چې د تخارستان په ولایت کې یې ترسره کړل. ورسته یې لس زره نور عسکر هم هلته ولېږل، خو بیا هم پرېکنده پایلې ته و نه رسید، خو په ٧٣٧ کې په بلخ کې د ځمکوالو او اعیانو په ګډون یو شمیر خلکو د اسلام دین ومانه، او پنځه کاله وروسته یې په بلخ کې یو جومات جوړ کړ. دا مهال یواځې په شمالي افغانستان کې د عربو عسکر و شمېر ٥٤ زره تنو ته رسید. په دې توګه له بصري څخه نهه زره، له بکر څخه اوه زره، د عبدالقیس له قوم څخه څلور زره او د ازد له قوم څخه لس زره تنه، له کوفې څخه اوه زره او د عجمو له آزادو شویو څخه هم اوه زره تنه وو.

عربانو په افغانستان کې په دريو محاذونو کې جگړه کوله: شمالي افغانستان چې د راشده خلفاوو پر مهال یې نظامي او اداري مرکز نیشاپور او د اموي دولت پر مهال یې مرکز د مروې ښار و، غربي افغانستان چې مرکز یې په سیستان کې د زرنج ښار و، جنوب ختیځ افغانستان (بلوچستان او د سند کوزه حوزه) چې ټاکلی مرکز یې نه درلود او په وروستيو کې بیا عربي حاکم تمیم بن زیدد منصورې ښار د سند په لویدیځ کې جوړ او ددې سیمې مرکز یې کړ. د افغانستان د فرمان ورکولو عمومي مرکز په عراق کې د کوفې ښار و، خو ځینې وخت په سیده توګه له دمشق څخه هم هدايات صادریدل.

په هر حال؛ په لویدیز محاذ کې: ربیع حارثي اموي حاکم په ۶۶۷ کې په کندهار کې د کابلستان د رتبیل سره په جگړه اخته شو چې بریالی نه شو. په ۶۷۱ کې عرب حاکم عباد له سیستان څخه مخ په کابل لښکر ولېږل، خو رتبیل یې په کندهار کې مخه ونيوه او پرې یې نښود چې وړاندې ولاړ شي. په ۶۸۱ کې عربي افسرانو هر یو یزید او بوعلیده له سیستان څخه مخ په کابل مارش وکړ. د کابل د خلکو لښکر په نیمایي لاره کې ورسره مخامخ شو او د یوې کلکې جگړې په ترڅ کې یې عرب اردو تباه کړ، یزید یې وواژه او بوعلیده یې بندي کړ، خو عبیده په دې و توانید چې د نیم میلیون فدې په ورکولو ځان خلاص کړي. یو کال وروسته عبدالعزیز د سیستان نوي والي د یزید او بوعلیده د ماتې د بیرته جبران کولو په خاطر مخ پر کابل لښکر وکښ خو ډیرې کلکې ماتې سره مخامخ شو. په ۶۹۱ میلادي کې عرب حاکم عبد الله له سیستان څخه له کابلشاه سره د جگړې په نیت (بست) ته ورسید، کابلشاه په یوه غرنۍ سیمه کې هغه کلا بند کړ او بیا یې ماتې سره مخامخ کړ. عبد الله درې سوه درهمه فدیو ورکړه او ځان یې خلاص کړ.

په ۶۹۷ میلادي کې د عراق والي او د نیول شوي افغانستان عمومي فرمان ورکوونکی حجاج، عبید الله سیستان ته ولېږ او هلته یې د کابلستان د نیولو دنده ورته وسپارله، هغه بست ته رسیدلی و چې کابلشاه دفاع ته ودرید او د هماغه پخواني تکتیک په کار اچولو سره یې هغه غرنیو درو کې بنکيل او له څلورو خواوو څخه یې ورباندې زور راوړ او عبد الله د اوه لکو درهمو په ورکولو ځان خلاص کړ. عبد الله بست ته د بیرته ستندو په ترڅ کې له ډیرې غوسې او د ماتې له شرم څخه له پښو ولوید. دا ځکه چې عربو له کوچنۍ آسیا څخه نیولې د اتلس تر غاړو پورې لوی لوی هېوادونه نیولي وو، خو په افغانستان کې له ماتې سره مخامخ وو او د ۶۰ کلنو په ترڅ کې د بشپړ افغانستان په نیولو بریالی نه شول. حجاجو د عبد الله د نیول کیدو د خبر په اوریدو سره خواشیني شو او د دمشق له دربار څخه یې و غوښتل چې د کابلستان د غوڅې سوې په خاطر دې د کوفې او بصرې ټول لښکر را ولېږ شي. همدا و چې د عربو تر ټولو جگړه مار دولس زره کسيز لښکر یې غوره کړ او د عبدالرحمن بن اشعث تر لارښوونې لاندې یې په ۷۰۰ میلادي کال کې د افغانستان په لوري را روان کړ. دا لښکر دومره سمبال او پرتمین و چې د (حبیش الطواويس) یعنی د طاوس د لښکر نوم ورباندې کښودل شوی و. حجاج دغه بیساري لښکر ته دوه میلیونه درهم ورکړل د کابل رتبیل په بست کې و او دا هر څه یې څارل، دا وخت د هغه استازی په سیستان کې عبدالرحمن ته ورغی او هغه ته یې د پخوانیو جگړو د هیرو لویو او خراج د ورکولو خبر ورکړ، خو عبدالرحمن د هغه لوی ځواک د لرلو له امله چې ورسره و، ونه منله. رتبیل گام په گام د کابل په لوري شاته راټگ کاو او په ټولو هغو کلاوو کې یې چې د لارې په سر باندې وي قیمتي شیان کښودل چې عربي لښکر یې د غنیمت په توگه تر لاسه کړي. عبدالرحمن ورو ورو رتبیل پسې را روان و او ځان پسې یې د ارتباطي کرښو د ساتلو په خاطر ساتونکي کنه کونه (قطعي) ځای پر ځای کولې، دا ځکه چې هغه د افغانستان د خلکو له جگړې کولو څخه خبر و، خو د هغه اردو به چې د لارې په ترڅ کې کلاوې اغنثام کړې، دومره د درانه بار لرونکی شوي وو چې د گړندي تگ واک یې له لاسه ورکړ، په سختو لارو کې دغه ورو ورو تگ ژمی را نژدې کړ، نو دا وخت عبد الله اړ شو چې فیصله کوونکی غوڅ جنگ پسرلي ته پرېږدي او دا کار حجاج نه ورسره مانه، نو ځکه یې عبدالرحمن وراټه او په لیکلي بڼه یې هغه ډارن وباله او له دندې د لرې کولو گواښ یې ورته وکړ. عبدالرحمن چې مدبر او زړور سپی و په غوسه شو. هغه د حجاج فرمان د ټول لښکر تر مخې ولوست چې په هند کې داسې اړ ورکړل شوی و چې یې له حلیه دې په زابل او کابل یرغل وشي، آبادې دې وړانې او بنڅې او نارینه دې بندیان شي. د عربو سدارانو لکه بوطفیل، عامر او عبدالمومن ربیعي وویل: که لښکر بریالی شي غنایم او مکافات د حجاج دي، خو که مات شي د حجاج په نظر به سپک ادبي همته و بلل شي، حال دا چې دغه هېواد (افغانستان) ستاسې ابدی گور دی او بیا به د خپلو کورنیو لیدلو ته ورنشي. په

دغه هېواد باندې د حجاج يرغل لکه پر نیل باندې د فرعون د يرغل په شان دی، نو راځي چې د کابل پر ځای کوفې ته ولاړ شو او حجاج له خپل هېواد څخه وشړو. د عربو لښکر عبدالرحمن ته بيعت وکړ او عبدالرحمن له رتبيل سره ژمنه وکړه چې کابلستان له خراج ورکولو څخه معاف دی، او که عبدالرحمن ماتې وخورې نو کابل به پنا ورکوي.

له حجاج سره د عبد الله جگړه اوږده شوه او په پای کې عبدالرحمن مغلوب او کابل ته را وتښتید او په ۷۰۳ کې په کابل کې مړ شو او سر يې حجاج ته ور وليږل شو، له هغه څخه وروسته قتيبه په ۷۰۴ کې د عمر او خپل ورور په واسطه د رتبيل پر ضد يرغلوڼه وکړل، خو هغه د اته سوه زرو درهمو په وړاندې له رتبيل سره روغه وکړه. په ۷۰۶ کې کابلشاه دوه ميليونه درهمه قتيبه ته ور وليږل تر څو د کابلستان او عربو ترمنځ جگړه و درېږي. دغه اوربند ۲۳ کاله اوږد شو، خو اصفح شيباني د سيستان عربي حاکم په ۷۲۷ کې يو ځل بيا له کابلستان سره جگړه پيل کړه، خو ډير کسان يې ووژل شول او بي پایلې بيرته ستون شو. د سيستان خلکو هم د اموي دولت په وړاندې خپل پاڅون پياوړی کړ او په ۷۲۰ کې يې د عربو پر ضد لوی پاڅون وکړ او په ۷۲۵ کې يې په زرنج کې بشر الحواري عرب امير شرط (يعنی د امنیې قوماندان) ووژا او د بنار قضا يې له عرب څخه واخيسته او يوه سيستاني محدث (معمربن عبد الله) ته يې وسپارله، همدارنگه د سيستان خلکو د خوارجو له فرقې سره يو ځای په ۷۳۴ کې د امويانو پر ضد قيام وکړ. په پای کې په ۷۴۷ کې يې د سيستان عربي حاکم (سوار بن اشعر) ووژه.

خو د افغانستان په جنوب ختيځ محاذ کې: د راشده خلفا وو لښکرو چې کله مکران ونيو، په ۶۵۹ کې په بلوچستان کې ترقيقان (کيکانان) پورې پرمخ ولاړل، اموي لښکر په ۶۸۰ کې په بلوچستان کې (قصدار) ونيو او هلته يې د عربو پښې مزبوتې کړې. له همدې ځايه عربي واکمنو تر قنډايل (قنداوه) پورې واک چلاو. همدارنگه عربان يو ځل په ۶۳۵ کې له بحرين څخه په بېرۍ کې د بلوچستان او سند ترمنځ تر (ديبل) گودر پورې را ورسيدل، خو د عربو نور ستر يرغلوڼه د حجاج له خوا پيل شول او د هغه لښکر بيا تر ديبل پورې را ورسيد. له هغه څخه وروسته حجاج، محمد بن قاسم ثقفي نامتو افسر چې له قتيبه او اسد سره برابر شميرل کيد، له يوه لښکر سره د وچې او سمندر له لارې را وليږه. ثقفي په ۷۱۱ ميلادي کې له شېر زرو عسکرو او شېر زرو جمازه سپرو او درې زره بار وړونکو اوسانو سره له شيراز څخه مکران ته را غلغل او بېرۍ يې د سمندر له لارې د ديبل گودر پورې را ورسيدلې، وروسته تر نهه ورځنۍ اوږدې جگړې څخه يې د ديبل مزدک چې پر دوازه يې شين بيرغ رپول شوی و، د هغه منجنیق په واسطه چې ۵۰۰ جوړې وصله هغه د گوازرانو پر مهال په کار اچاو، والوزاو او دغه مزدک يې ونيو. ثقفي د حجاج له امر سره سم خلک ونه بښل او درې ورځې يې عامه وژنه وکړه، ثقفي په ۷۰۰ د مزدک خدمه پيغلې نجونې ونيولې او د ديبل د حاکم دوه لورگانې يې له زيات شمير غنيمتونو سره يو ځای حجاج ته ور وليږل. له هغه وروسته ثقفي د سند د سيند دا غاړه سيمې ټولې يو پر بل پسې څه په جگړه او څه په سوله ونيولې او په خپله بيا له سند څخه پورې وت. د سند سيمه ييز حاکم (داهر) د دفاع هڅه وکړه خو د جگړې په ډگر کې ووژل شو، د هغه سر يې حجاج ته ور وليږ او د هغه بنځه (لادی) ثقفي ته ور واده شوه. د سند د برهمن آباد خلکو شېر مياشتې له عربو سره جگړه وکړه، په پای کې بنار ونيول شو او درې زره تنه بنديان شول. د عربو سردار په همدې ځای و نه دريد، مخ په ملتان ورغی، د هغه ځای له نيولو وروسته يې ډير نقد غنيمتونه ونيول. د ملتان له مزدک څخه يې د سرو زرو بت تر لاسه کړ چې دوه سوه او ديرش منه و. له پتو خښو شويو زيرمو څخه يې ديارلس زره او دوه سوه منه سره زر تر لاسه کړل. له يوه بل کور څخه يې دوه ميليونه او څلور سوه زره مثقاله سره زر تر لاسه کړل. د حجاج له مړينې وروسته محمد قاسم ثقفي عراق ته و غوښتل شو او د اموي خليفه سليمان په لاس ووژل شو. په ۷۱۳ کې د سند شاوخوا کې د عربو جگړې او سوېې و درول شوې، خو بلوڅان او سنديان څو څو ځله له عرب واکمنو سره و جنگيدل.

خلورم

د اموي دولت نړیدل او د افغانستان د خلکو د پاڅون بریالیتوب

له ۶۴۲ څه تر ۷۴۶ میلادي پورې چې له یوې پېړۍ څخه د زیاتې مودې په ترڅ کې د لومړي ځل لپاره د افغانستان خلک د عربو په راتگ سره په سیاسي، نظامي او نورو ټولنیزو ډگرونو کې هم په مادي او هم په معنوي توگه په سیده اړیکو کې شول، دغه اړیکې د راکړې ورکړې او د مادي او معنوي اغیزو لامل شوی. په دغه موده کې چې د هېواد درې نسلونه دوی سره په اړیکو کې وو، د افغانستان ملت څه نا څه د عربو یو څه ذوقونه و منل او له خپلې ژبې سره یو ځای یې د هغوی ژبه او دین هم و منل. د عربانو هم د افغانستان له لرغوني کلتور سره پیژندنه وشوه او دغو دواړو اغیزو ددغه هېواد د راتلونکي اسلامي تمدن په جوړیدو اغیزه وکړه. د افغانستان خلکو ورو ورو او د اسلام د دین د ماهیت په پیژندنې سره هغه و مانه، حال دا چې د تورې په زور ددغه دین منلو لومړنی نقش نه درلود. د سلو کلونو په ترڅ کې له جیحون څخه د سیستان تر هامون او د ارغنداب له غاړو د سند تر پولو پورې جوماتونه جوړ او مدرسې دومره زیاتې شوې چې په یوه کې یې درې زره زده کوونکو زده کړه کوله. د بېلگې په توگه کله چې په ۷۱۹ میلادي کال په شمالي افغانستان کې ضحاک بن مزاحم هاللي د اسلامي فقهيې او تفسیر لوی عالم ومړ، په هغه ورځ نوموړی درې زره د علومو طالبان لرل.

په افغانستان کې د اموي دولت واکمني چې د تعصب، تحکم، زور او تبعیض پر بنسټ جوړه شوې وه او په زور سره له خلکو مالیات او غنیمتونه تولیدل او جگړې او د مرئیانو نیول هم ور سره وو، د خلکو د پاڅون لوی لامل و گڼیدل، تر څو خلک د اموي ادارې د ستم، ظلم او استبداد په وړاندې پاڅیږي، خو د دواړو لوریو ځواک هېڅکله د پرته کولو وړ نه وه امویان د نړۍ تر ټولو ځواکمنه امپراتوري او دا خوا یو بې مرکزیته او پاشلي هېواد و چې فیوډالي موسسه یې لرله، نو ځکه تیت او پاشان مقاومت او د سیمه ییزو واکمنیو قربانۍ په هر ځل د اموي دولت د ځواکونو په وړاندې بې پایلې وې، خو سره له دې هم عمومي مبارزه په بیلا بیلو ډولونو روانه وه، خلکو به په یوه سیمه کې د عباسیانو د کورنۍ له مبلغینو څخه ملاتړ کاو، په بل ځای کې به یې د خوارجو له فرقې څخه ملاتړ کاو چې بنه امیه او بني هاشم پر ضد و، بل ځای به یې د (خرمیه) د طریقې د بنسټ ایښودونکی (خداش) ملاتړ کاو چې دا ټول د اموي د دستگناه خطرناک دښمنان وو. همدارنگه خلکو د عربو د قبایلو ترمنځ له سیالیو او دښمنیو څخه گټه او چټوله، لکه یماني او مصري چې یو بل سره مخالف و او د خراسان عربي اداره یې ضعیفه کړې وه. نظامي څیرو به هم چې کله وار و موند تورې ته به یې لاس کړ. وار په وار اموي دولت د خلکو کرکه را پاروله، دا ځکه چې دوی د مال په را ټولولو، اسراف او تبذیر کې زیاتې کاو. د بیلگې په توگه د دوی یوه واکمن (اشرس) په ۷۲۷ کې په ماورالنهر کې د سمرقند د مسلمانو شویو خلکو څخه د کفر د وختونو جزیه ټوله کړه، په دې توگه هغوی بیرته له دین څخه سرغړونه وکړه او د ترکانو په مرسته یې عربو سره جگړه پیل کړه. د افغانستان خلکو خلیفه عمر ابن عبد العزیز ته شکایت وکړ چې عربي واکمن متعصب او قوم پالونکی دي، له نویو مسلمانو شویو خلکو هم جزیه غواړي او په بهرنیو جگړو کې مونږ ته غنیمت نه را کوي خلیفه دغه شکایت واورید. قتیبه په افغانستان کې خپلې ډیرې ژمنې تر پښو لاندې کړې، د غلې بیه یې لوړه کړه او خلک یې

زندۍ کړل. حجاج چې په ظالم مشهورو په کوفه کې يې د زرگونو مسلمانانو وينې تويې کړې او عبدالله زبير يې چې خلافت يې په عراق، افغانستان او حجاز کې منل شوی و، له ستونې څخه څوړند او زندۍ کړ. په هر حال؛ په اسلامي هېوادو کې د اموي دولت چلند ته په کرکې سره کتل کيدل. دغه عامه ذهنيت د امويانو پر ضد د پاڅونونو لپاره بڼه لامل و. له دې پرته دننه په امويانو کې هم قبيلوي اختلافات (په تيره د يمني او قيسي کورنيو ترمنځ شخړې) او د نفاق اورونه بل وو. په شاهي کورنۍ کې د خلافت د وليعهدې او ولايت عهدې پر سر اختلاف او د بښمنې پيدا شوه. مواليان هم د امويانو له عرب پالنې څخه په تنگ شول او د اموي ضد چارو په ترڅ کې يې د دولت د مخالفانو ملاتړ وکړ، د بيلگې په توگه دوی څو ځله د مختار، عبدالرحمن او بن اشعث پلوي وکړه چې د عباسيانو غوښتونکي وو. د افغانستان مسلمانو شويو خلکو ټول دغه شرايط د خپلې خپلواکۍ د ترلاسه کولو لپاره بڼه موقع وگڼله او د يو غورځنگ په توگه را پاڅيدل، ددغه غورځنگ مشرتوب د ټولني له منځ څخه د يوه را پورته شوي لارښود په غاړه شوه چې د ټولني اړتياوې او د شاوخوا هېوادونو وضعيت يې بڼه پيژندلی و. هغه ابو مسلم خراساني و.

د ابو مسلم خراساني وگړنيز پاڅون

ابو مسلم عبدالرحمن په ۷۲۰ ميلادي کال کې د شمالي افغانستان اوسنی سريل بنار (پخواني انبار) کې د سفيد بخ (سپيد دژ) په کلي کې زيږيدلی و. زده کړې يې کړې وې، په عربي ژبه او ادب پوهيد، منځنۍ ونه، غنم رنگه خيره او په زړه پورې ښکلې بڼه يې درلوده. ژبه يې روانه کلک او ځواکمن زړه يې درلود. د ژوند په ستونزو کې يې خپل زغم او په خوښيو کې يې خپله خوشالي نه څرگندوله. ده په ۱۹ کلنۍ کې د سياست ډگر ته گام کېښود، نو له دې کبله چې د ولسونو له منځه را پورته شوی و، ويې کولای شول چې د اموي ظالم دولت د درانه بار لاندې د خلکو له کرکې گټه واخلي. هغه مهال نا مسلمانان وگړي د دولت د پر له پسې تيريو. لوټ او نظامي يرغلونو څخه بيخي په تنگ شوی وو، مسلمانان ددغه دولت له تبعيض او خپل بې برخې، درنو مالياتو او د اموي عمالو له ظلمونو په تنگ وو. د بني هاشمو يو شمير کورنۍ په بلخ او د افغانستان په نورو ښارونو کې تبعيد شوې وې او د عباس د کورنۍ يو شمير غړو (د پيغمبر د تره کورنۍ) په کوفه او حجاز کې په پټه ژوند تيراو. د عباس لمسي علي د خليفه عبدالملک له لوري ورټل شو، محمد د همدغه زوی و چې د اموي دولت پر ضد يې پټ تشکيلات جوړ کړل او اسلامي هېوادونو ته يې مبلغين وليږل، خو خلکو د اموي دولت له وير له هغوی څخه ملاتړ نشو کولای. نو محمد د عباسيانو د امام په توگه د افغانستان خواته پام وړاو او دلته يې څو تنه مبلغين را وليږل، هغه افغانستان ته د مبلغينو د راليرلو پر مهال هغوی ته داسې وويل: د بصري خلک عثمان پرست دی، له اخ او ډب څخه ځان ساتې او وايي چې د خداي بنده چې مقتول وي بڼه ده، نه قاتل. د جزيرې خلک بهرني او فراري دي، سره له دې چې عرب دی خو روميانو ته ورته دي، سره له دې چې مسلمانان دي، خو مسيحي اخلاق لري، د شام خلک مونږ سره د بښمنان دي او پرته له ال سغيان څخه نور څوک نه پيژني. د مکې او مدينې خلک ابوبکر او عمر غواړي، نو تاسې خپل پام خراسان ته واپړو چې د هغو ميرانه څرگنده ده او زړونو کې يې بيلا بيلې عقيدې او فساد شته، آن دا چې زړونه يې له دين څخه تش دي، هغوی ځورول شوي دي. د پاڅون او غورځنگ استعداد لري او د خلافت بدلون غواړي. هو! خراسانيان ځواکمن هډونه، پلن پټر او لوی سروونه، گنې ږيرې، ويروونکي غبرونه لري او زيرې خبرې کوي.

کله چې دغه مبلغين افغانستان ته راتلل، خلکو به د هغوی خبرو ته غوږ نیو او له امويانو په کرکې سره به یې د هغوی ملاتړ کاو. د بیلګې په توګه په ۷۲۰ میلادي کې سعید بن عبدالعزیز د افغانستان اموي حاکم، یو شمیر عباسي مبلغين و موندل او هغوی ټول یې بنديان کړل، خو هغو خلکو چې له یماني او مهاجرو ربیعیه قبایلو سره خپلوي درلوده، د هغو په ضمانت بیرته خوشې شول، خو پټ پټ یې بیرته د عباسیانو په پلوي او د امويانو په ضد فعالیتونو ته وهڅول. د خوارجو فرقه هم په ۷۳۴ کې په شمالي او لویدیځ افغانستان کې د اموي دولت د مذهبي بېلابریو په وړاندې پاڅېدلې وه.

ابو مسلم په دغو ټولو پوهید او غوښتل یې عباسیان چې د اسلام پیغمبر ته ډیر نژدې دي، او اسلامي ملتونو ته ګران وو، د امويانو د را پرځولو لپاره وسیله شي او بیا وروسته عربان له افغانستان څخه و شري او ملي د ولت جوړ کړي. پر دغه مهال د امام محمد متوفی زوی ابراهیم په کوفه کې د عباسیانو د امام په توګه و، نو ابو مسلم په ۷۴۱ کې کوفې ته ورغی او له دغه امام سره یې خبرې وکړې او یو شمیر ژمنې یې سره وکړې، وروسته بیرته افغانستان ته را ستون شو او ځان یې د (بني عباسیانو د پلویانو امیر) اعلان کړ. هیڅ شک نشته چې ابو مسلم ددغه سفر پر مهال په عربي هېوادونو او ایران کې د اموي ادارې په هکله بشپړ معلومات تر لاسه کړي وو او د خلکو ذهنیت ورته ښه معلوم شوی و. هغه په لږ وخت کې ډیر شمیر محروم او ناراضه طبقات په هرات، پوښنگ، بادغیس، مرو، مرغاب، نسا، ابیورد، توس، سرخس، بلخ، چغانیان، تخارستان، غور، ختلان، کش، نسف او نورو لري - نژدې سیمو کې را ټول کړل چې څه نا څه زر تنه په آسونو او خرو سپاره وو. دا مهال د افغانستان اموي والي نصر بن سيار په مرو کې نه و هغه په کرمان کې له جدیع سره په جګړه بوخت و. ابو مسلم له دې فرصت څخه ګټه اوچته کړه د ۱۲۹ هجري کال د رمضان د میاشتې په پینځمه (۷۴۶ میلادي) یې په مرو کې تور بیرغ وریاو خپله یې تورې جامې واغوستې او د هغو زرګونو تنو په مخ کې چې خپلواکي یې غوښته، ودرید او امويان یې خلع او د اسلامي خلافت په سر کې یې د عباسیانو راوستل اعلان کړل، او ځان یې د خراسان شهنشا کړ. د ابو مسلم په آسونو او خرو سپاره او پلي داوطلب اردو بیلا بیلې وسلې درلودې. ابو مسلم خپل دغه لښکر سره په ۷۴۷ کې مرو له امويانو څخه پاکه کړه او تر ۷۴۸ پورې یې د افغانستان ټول مسلمان شوی ولایتونه د امويانو له ادارې څخه وژغورل. په عین وخت کې د هغه لښکر د قحطبه او خالد بن برمک بلخي په مشرتوب ایران ته ننوت او د جګړو په ترڅ کې یې ګرګان، اصفهان او عراق او جلولو کې د اموي ساتونکي له منځه یو وړل او په ۷۵۰ کې د کوفې ښار ته ورغی. په دغه ځای کې د ابو مسلم له فرمان سره سم د عباسي امام ابراهیم وروڼه هر یو: عبد الله صفاح او منصور دوانیقي د هغو له پټنځایونو څخه را وویستل شول، لومړنی یې د اسلامي خلافت د مشر په توګه و ټاکه (اموي دولت پنخوا له ښورې څخه په ډکه توبره کې د امام ابراهیم سر ننه ایستلی و او هغه یې وژلی و)، د صفاح وزارت یې یوه ایراني ته چې ابو سلمه جعفر همداني نومید وسپاره. د خلیفه له لوري را لیږل شوی لښکر هم حران ته نژدې د مروان اموي خلیفه ته ماتې ورکړه او په پای کې یې مصر ته د تنبیدو پر لاره د ذات السلاسل په کور کې د شپې له خوا په یوه یرغل کې وواژه او سر یې کوفې ته ابو مسلم ته ولیږل شو. وروسته ورپسې د امويانو ټوله کورنۍ د عباسیانو له خوا ووژل شوه او په دې توګه د اسلام تاریخ یوې نوې دورې ته ننوت.

خو ابو مسلم په افغانستان کې

کله یې چې مسلمان شوي ولایتونه د عربو له واکه څخه آزاد کړل او ایران یې هم د امویانو له پلویانو څخه پاک کړ، په ۷۵۲ کې یې ماورالنهر ته پام واړاؤ او د هغه ځای اموي حاکم (زیاد) یې وواژه او په دې توګه یې یو لوی خراساني دولت جوړ کړ چې په خپله یې مشرتوب په غاړه درلود. د افغانستان د خلکو دغه پاڅون چې د نړۍ د یوې لویې امپراتورۍ د نړیدو لامل شو او په منځنۍ آسیا کې یې یو خپلواک اسلامي دولت جوړ کړ، په ټولو هغو هېوادو کې چې د عربو تابع و انگازې و کړې او د نورو ملتونو د خپلواکۍ لپاره یوه بېلګه و ګرځیده. افغانستان په ۷۴۶ کې خپلواک شو (د ابو مسلم په لاس)، اسپانیا په ۷۵۵ کې (د عبدالرحمن په لاس)، مراکش په ۷۸۸ کې (د ادريس په لاس) او په ۸۰۰ کې د افریقا شمالي سیمې او په ۸۷۷ کې شام او مصر هم د (طولون) په لاس خپلواک شول. سره له دې چې عباسي دولت ډیر ژر بیرته د عربو سیاسي واک په افغانستان کې له ابو مسلم څخه وروسته او په مصر او شام کې د طولوني له کورنۍ وروسته تر لاسه کړ، خو افغانستان وروسته تر ۷۰ کالو (د طاهري دولت په جوړیدو) بیرته خپله خپلواکي و ګټله. طاهريانو په ۸۱۹ میلادي کې افغانستان خپلواک اعلان کړ او مصر او شام په ۹۳۵ کې د (احشیدیانو) په لاس خپلواک شو.

په هر حال؛ ابو مسلم په ۷۵۳ کې وروسته د کورنیو چارو تر سمبالولو د حج د ادا کولو لپاره او د عباسي خلافت د څارنې لپاره عراق ته ولاړ چې دا مهال د خلیفه سفاح له خوا ورته هر کلی وویل شو. دا مهال عباسي وزارت د ابو سلمه همداني له وژل کیدو وروسته په خالد بن برمک بلخي پورې اړه لرله. ابو مسلم د حج له ادا کولو څخه وروسته بیرته را و ګرځیده چې خلیفه سفاح مړ شو او منصور دواينقي د هغه ورور په ابو مسلم پورې ونښت چې له نورو سیالانو څخه خلافت دده په ګټه ټینګ کړي، ابو مسلم و منله او د دواينقي لومړنی سیال عیسی بن موسی ته یې په انبار کې ماتې ورکړه او له عبد الله بن علي بن عباس سره یې پنځه میاشتې جګړه وکړه چې په نصیبین کې یې ځان د خلیفه په توګه اعلان کړی و، هغه ماتې وخوړه او منصور یې پر ځای خلیفه وټاکل شو. له هغه وروسته ابو مسلم له منصور څخه کرکه پیدا کړه او له خدای پاماني پرته افغانستان ته راغی، منصور و ویرید او یو شمیر لیکونه یې ابو مسلم ته ولیکل چې بیرته ور و ګرځي او په مصر او شام کې حکومتونه تنظیم کړي، د خلیفه استازی ابو حمید مرغابي نومید، هغه په درې کې ابو مسلم سره وکتل او هڅه یې وکړه چې ابو مسلم بیرته و ګرځي ابو مسلم و ګرځید او خلیفه ورته هر کلی ووايه، خو ده هیره کړې وه چې ځینې وخت خدعه او فریب لوی ځواک هم ماتولی شي. خلیفه منصور په یوه دروغجن او مصنوعی مرکه کې او په محرمانه توګه د پټو جلادانو په لاس ابو مسلم ټوټه ټوټه کړ او سر یې د دنیارو او درهمو په طبقونو کې د خراساني لښکر مخې کې وشیند، دا پېښه چې د نړۍ د سیاسيونو د اخلاقو یوه بشپړه بېلګه وه د ۱۳۷ هجري د شعبان په ۲۵ مه د چهارشنبې په ورځ (۷۵۴ میلادي) کې واقع شوه. په دې توګه د عربو سیاسي واک یو ځل بیا پر افغانستان خپور شو او اویا کاله یې نور دوام وموند.

پېنځم

د عباسي دولت په دوره کې د عربو د واکمني دوام

او د افغانستان د خلکو پاڅونونه

(له ۷۵۴ میلادي څخه تر ۸۲۱ میلادي پورې)

د ابو مسلم له وژل کیدو څخه وروسته، عباسي دولت د افغانستان په هکله یو نوي چلند غوره کړ چې د اموي دولت له چلند سره یې توپیر درلود. هغه دا چې د افغانستان له اشرافو او مخورو سره یې د روغې - جوړې او د واکمني په چارو کې د هڅو د ګډولو لاره ونيوله او دا یې غوښتل چې د هغوی په مرسته په دې هېواد کې خپله واکمني وساتي، د بېلګې په توګه د ابو مسلم وکیل ابو داود یې په افغانستان کې په خپل پخواني دريځ کې وساته او د خپل دربار له خراسانیانو سره یې په مینه چلند کاو. دغه چلند هم د عباسیانو په ګټه او هم د هېواد د اشرافو په ګټه و، خو سره له دې د ټول ملت وګړو د درنو مالیاتو او د عربو له واکمني زړه نه و خوشحاله او د ابو مسلم د وژنې غمیزې دوی د عباسي دولت پر ضد ولمسول. دغه احساس دومره پیاوړی و چې د دین او مذهب اختلاف هم ددوی ترمنځ خنډ نه شو. د ابو مسلم له وژنې لا پنځه کاله نه و تیر چې د هرات خلکو پاڅون وکړ او یو زردشتي مذهبه د هرات د لویدیځ د هردانې له کلي څخه چې (سندباد) نومید، په ۷۵۹ کې د خلکو لارښوونه په غاړه واخیسته او ځان یې خلکو ته د سپهد په نوم د ابو مسلم ځای ناستی ور وپېژاند. په داسې حال کې چې زرګونه تنه مسلمانان او زردشتیان دده تر جنلې- لاندې را ټول شوی وو، هغه په نیشاپور کې د افغانستان په عربي مرکز یرغل وکړ او د څو جګړو په ترڅ کې یې نیشاپور، قومس او ری نیول او د ابوسلم زیرمې یې بیرته تر لاسه کړې، وروسته تر هغه یې په عراق او حجاز د یرغل هوډ وکړ. د عباسیانو لښکر د همدان او ری ترمنځ دوی سره مخامخ شو او د کلکې جګړې په ترڅ کې یې د سند باد مخه و نیوله. ورپسې د عباسي خلیفه مرستندوی لښکر د هغه د زوی مهدي په مشرتوب را ورسید او سند باد ماته وخوړه او طبرستان ته ولاړ، خو د هغه کوربه د طبرستان سپهد مړ کړ او سر یې د خلیفه دربارته ولیږ.

په ۷۶۶ کې د هرات خلکو د (استاد سیس) په نوم د یوه بادغیسي او د هغه د یو ملګری حریش سیستاني په مشرتوب د عربو پر ضد پاڅون وکړ او اجشم مرو الرودي چې د عباسیانو پلوی و ووژل شو. له هغه څخه وروسته یې د خلیفه له خوا ۲۴ زره را لیرل شویو عسکرو سره جګړه پیل کړه، خو ۱۴ زره هراتیان نیول شول نو ځکه یې ماتې وخوړه. عربو بندیان ووژل او په خپله سیس یې خلیفه ته ولیږه او هلته ووژل شو. (مرجیله) د همدې استاد سیس لور وه چې وروسته بیا د هارون الرشید بنحیه او د مامون رشید مور شوه. له دې څخه وروسته د نیول شوي افغانستان د دهقانانو پاڅون اقتصادي اړخ درلود چې دغه پاڅون د عربو د واک پر ضد له سیاسي پاڅون سره یو ځای شو، دا ځکه چې د عباسي دولت مالیات او عوارض او د فیوډالانو ظلم ورځ په ورځ زیاتید، نو ځکه خلک پاڅون ته اړ شول.

په ۷۶۷ کې د هرات او سیستان مسلمانانو او زردشتي بزګرانو د (آذرویه) تر لارښوونې لاندې او د محمد بن شداد تر مشري لاندې د عربو پر ضد پاڅون وکړ، دوی د عباسیانو مامور یزید له منځه یووړ، لږ وروسته په زرنج کې پاڅون وشو او د عباسیانو د حاکم مسرف ګیپه یې ور څیرې کړه. په ۷۷۵ کې حکیم بن عطای بادغیسي چې د، حکیم مقنع په نوم پیژندل کید په مرو کې د

پاخون کوونکو لارښوونه په غاړه واخیسته او په زرگونه مسلمانان او زردشتیان د (سپید جامگان) تر نامه لاندې د عربو د شپږو په خاطر ورسره شول. مقنع خپله قرار ګاه له جیحون څخه پورې غاړه د سبز د ښار شاو خوا کې وټاکله. د عربو سرداران لکه حسان بن تمیم او محمد بن نصر د مقنع په جګړو کې له منځه لاړل. ددغه پاڅونو لمن له مرو څخه تر تخارستان پورې هم ورسیده او د نهمې پیرۍ تر پیل پورې، یعنی د خراسان د طاهریانو د دولت تر را بر سیره کیدو (۸۲۱) پورې یې دوام وموند. بغداد له مقنع سره جګړې ته دوام ورکړ او د معاذ بن سلم تر مشرۍ لاندې یې نوي پوځونه د هغه په وړاندې را ولیږل تر څو چې وروسته تر ډیرو جګړو مقنع کلا بند شو، ددې لپاره چې د بندیتوب له شرم سره مخامخ نشي، نو خپله کورنۍ او ماشومان یې ووژل او په پای کې یې ځان هم مړ کړ. همدا مهال یوسف ابرم هراتي له یو شمیر ملي داو طلبانو سره میمنه، مرغاب او پوشنگ ونيول. دا وخت د شمالي خراسان والي یزید بن مزید له هغه سره جګړه پیل کړه. په یوه جګړه کې انقلابي مشرانو سره یو ځای اعدام شو. د منصور عباسي له مړینې څخه (۷۷۵) تر ۷۸۵ پورې (د مهدي او هادي عباسي د خلافت په دورو کې) د شمالي افغانستان امارت لومړی عبدالملک خراساني او بیا فضل بن سلیمان توسي ته سپارل شوی و، تر څو دوی امنیت وساتي، خو په سیستان کې خلکو له خوارجو سره لاس یو کړ او د سیستان حاکم حمزه بن مالک ډیر په ستونزو سره وکولای شول د هغوی مشر (نوح) له منځه یوسي.

په ۷۸۶ کې د عباسیانو تر ټولو ځواکمن خلیفه هارون الرشید د اسلام په خلافت کیناست. هغه بغداد کې یحییٰ برمکي، د خالد برمکي (د خلیفه منصور دوانقي وزیر) زوی وزیر وټاکه. د افغانستان امارت یې جعفر بن محمد خراساني ته ورکړ. په ۷۹۳ کې یې فضل بن یحییٰ برمکي افغانستان ته را ولیږ. په دې توګه یې خلکو ته د پاڅون وخت ور نه کړ. فضل برمکي چې کله په افغانستان کې و، ابراهیم بن جبل یې د بودايي کابلشاهانو پلازمینې کاپیسا نیولو ته وګوماره، هغه د غور بند له لارې یرغل وکړ او ددې جګړې په پای کې د بگرام ښار له ټولو بودايي تاریخي آثارو او د نامتو شابههار مزدک سره یو ځای له منځه ولاړ. له همدې امله وروستیو کلونو کې پلازمېنه له بگرام څخه، پخواني کابل ښار ته د لوګر سیند ته نژدې ولیږدول شوه، خو کله چې په ۷۹۵ کې علي بن عیسیٰ دخلیفه له خوا افغانستان ته را ولیږل شو، خلکو په بلخ کې پاڅون وکړ، هغوی یحییٰ د علي زوی وواژه او د علي دري میلیونه شتمني یې تر لاسه او په خپله علي یې د هېواد لویدیځ ته په تللو اړ کړ. د علي بن عیسیٰ د شتمني زیاتوالي په افغانستان کې د عربو یو څرګند اجحاف دی. علي د خلکو د غلي کولو لپاره په هرات کې طاهر بن حسین پوشنگي د پوشنگ د حکومت مشر وټاکه چې هغه مهال لکه د هرات په شان ښه ودان ښار و. په سیستان کې هم عثمان عربي حاکم دا اړتیا ولیدله چې مسلمان شوي سیستانیان د عربو په پوځ کې شامل کړي. هغه په دغه سیاست سره و کولای شول چې د سیستان د پاڅون کوونکو مشر بشر بن مرقد له منځه یوسي. عثمان په کندهار کې هم یو ځل لکه د معن زایده په شان د کابلستان له رتبیل سره یوه بې پایلې جړه وکړه. وروسته ورپسې په سیستان کې د خلکو او حنین سیستانی له پاڅون سره مخامخ شو. هارون الرشید په ۷۹۲ کې د عثمان پر ځای د سیستان یو اشراف (داود بن بشر) د حکومت د مشر په توګه وټاکه. داود خپل آزادي غوښتونکی هېوادوال حنین د جګړې په ډګر کې وواژه او د خلکو پاڅون یې وځایه. عربو دوه ځلې بیا په ۷۹۴ او ۷۹۷ کې سیستان ته د یزید بن جریر په مشرتوب او د عیسیٰ په مشرتوب کابلستان ته لښکر ولیږل، خو هر ځل ناکام شول. دا یواځې کابلستان و چې په منځنۍ آسیا کې یې د دوو پېړیو په ترڅ کې د امویانو او عباسیانو د ډیرې ځواکمنې امپراتوري په وړاندې مقاومت او ټینګار وکړ. په ۷۹۹ کې په سیستان کې حمزه د بزګرانو او پیشه ورانو د پاڅون مشر توب په غاړه واخیست او د عربو په وړاندې ودریدل. دوی د سیستان له عربي حاکم عیسیٰ سره جګړې وکړې او سیستان یې آزاد کړ. دا مهال د ماورالنهر خلک هم د عربي حکامو

په وړاندې پاڅيدل. سره له دې چې بغداد علي بن عيسى د خراسان ډير ظالم والي له دندې لرې کړ. خو د خلکو پاڅون غلي نه شو، تر څو چې په خپله خليفه هارون الرشيد اړ شو چې شخصاً د خلکو د پر له پسې پاڅونو د غلي کولو په خاطر خراسان ته سفر وکړي.

دا مهال د علي خزاني په يو نيم زر اوبسانو باندې د هارون الرشيد حضور ته راوړل شوې. په نيشاپور کې لاد عباسي خليفه دمه نه وه جوړه چې ناروغ شو او په ۸۰۸ ميلادي کې (۱۹۳ هجري) کې ومړ او په توس کې خاوروته وسپارل شو. عباسي مامون د هارون الرشيد زوی د پلار پر ژوند د خراسان والي و او د هغه مهال مرو د خراسان پلازمېنه وه. هغه له خراسان سره مينه درلوده. د پلار تر مړينې وروسته د خراسان د مخورو په مشوره، په تيره بيا د فضل بن سهل سرخسي د خراسان د وزير په مشوره يې د خراساني اسلامي خلافت د جوړولو هڅه پيل کړه، خو په دې حال کې د هغه ورور امين په بغداد کې د پلار ځای ناستی او د اسلام خليفه شو. د خلافت وزير فضل بن ربيع هم له خراسان سره مخالفت درلود، نو هغه نوی خليفه اړ کړ چې مامون له خراسان څخه بغداد ته ور وغواړي. په ۸۰۹ کې خليفه دا ډول يو امر صادر کړ، خو مامون و نه مانه. په ۸۱۰ کې د خراسان د پخواني دښمن علي بن عيسى په مشرۍ د بغداد شپيته زره پوځ د افغانستان په لورۍ را روان شو، له دې لوري څخه د دفاع دنده طاهر پوشنگي ته ور وسپارل شوه. طاهر د ايران په ری کې د عربو لښکر مات او علي يې د جگړې په ډگر کې و واژه او مخ پر بغداد ور روان شو. د همدان په لاره کې د بغداد بل لښکر د عبدالرحمن تر لارښوونې لاندې د طاهر مخې ته راغی، خو د خراسان لښکر هغه ونيو او لښکر يې ورته له ماتې سره مخامخ کړ، طاهر د بغداد بل مرستندوی پوځ هم له منځه يووړ او په خپله تر حلوان پورې وړاندې ولاړ، دا مهال له خراسان څخه د هر ټمه بن اعين په مشرۍ نوی بل پوځ هم طاهر ته را ورسيد. دواړه پوځونه په دوو لارو د اهواز او نهران له سيمو څخه مخ په بغداد وړاندې لاړل. طاهر اهواز په جگړې سره ونيو، خو بصره او واسط تسليم شول. طاهر مداین هم ونيو او بغداد ته ور لټو شو. هر ټمه هم نهران په جگړې سره ونيو او مخ په بغداد وړاندې ولاړ. خليفه امين د دوو لښکر ترمنځ کلا بند شو او د ځان ساتنې ځواک ور څخه تللی و. هغه له طاهر څخه هيله وکړه چې لاره ورکړي چې خپل ورور ته خراسان ته ورشي طاهر و نه منله ورته ويې ويل چې بايد تسليم شي. امين په بېړۍ کې سپور شو چې ځان د شپې له خوا د هر ټمه پوځ ته چې عرب و تسليم او هغه سره پناه واخلي، خو د سمندر په منځ کې د طاهر د سپاهيانو له خوا په نا پيژاند ډول ووژل شو. د هغه په سبا د ۸۱۳ کاله پيل کې د بغداد ښار ونيول شو. په دې توگه د بغداد په ځای د خراسان کې مرو د اسلامي خلافت پلازمېنه شوه. دا د عربو د هيلو برخلاف کار و، نو ځکه ور سره په ضد کې پاڅيدل او په دې لټه کې شول چې يو ځل بيا پلازمېنه بغداد ته راوړي. فضل بن سهل چې په ذوالر ياستين سره ياديد او د مامون د خلافت چارې يې په لاس کې وې، خپل ورور حسن د عراقينو او حجاز والي مقرر کړ او په بغداد کې يې متمرکز کړ او هر ټمه بن اعين چې عرب او د بغداد په نيولو کې يې خدمت کړی و مروې ته ور وغوښت او مړ يې کړ، خو هر ټمه لا مخکې هامون د فضل له نيت څخه خبر کړی و چې غواړي د عباسيانو خلافت د علنويانو په خلافت واړوي. په دې توگه د فضل کړو وړو د مامون شک نور هم پياوړی کاو. فضل مامون اړ کړ چې خپله لور زينه علي موسي الرضاء ته په ولايت عهدي ورکړي او د عباسيانو تور رنگ چې د دوی شعارو په شنه رنگ چې د علويانو شعارو بدل کړي. فضل نور هم پر مخ ولاړ او يوه ورځ يې په مرو کې يو چاته ويلي و چې: په دې دولت کې زما هڅې د ابو مسلم تر هڅو زياتې دي. هغه سړی ځواب ورکړی و چې: ابو مسلم سلطنت له يوې قبيلې څخه بلې ته ورساو، خو تا دولت فقط له يوه ورور څخه بل ته ورکړ. فضل وويل: که عمر باقي و زه به هم همداسې وکړم. د فضل ورور حسن د فضل په اندازه کفايت نه درلود. هغه تجملي او عياش سړی و. عربو د هغه په ضد فعاليتونه کول، تر څو چې هغوی

په بغداد كې پاڅيدل او د مامون تره يې په ۸۱۷ كې د اسلام په خلافت كنياو او د مامون خلع يې اعلان كړه. دا مهال مامون مخ په بغداد ولاړ، خو فضل و نشو كولاى چې د هغه مخه ونيسي. كله چې دوى سرخس ته ورسيدل او فضل په حمام كې لمبل، غالب بن حكيم د مامون ماما د خليفه په امر حمام ته ور ننوت او د جلادانو په لاس يې فضل لكه د ابو مسلم په شان وواژه. كله چې مامون د خراسانيانو له لښكر سره يو ځاى بغداد ته ورسيد، خپل خلافت يې كلك كړ، نور شعار يې ومانه او عربان يې خوښ كړل. تر دې مهال پورې طاهر پوښنگي د شام چارې ډاډمنې او نصر بن شبيب چې سر يې اخيستى و په لاره كې او دادى د خلافت دربار ته حاضر شو او د وضعيت په څارنه بوخت و. هغه ته په ياد و چې عباسي سفاح خليفه په څه ډول ابو مسلم مړ كړ او هارون الرشيد په څومره چلونو د برميكانو كورنۍ له منځه يووړه او دادى اوس مامون عباسي په څه دوكه فضل له منځه يووړ. نو ده د خپلې راتلونكې په هكله هم سوچ وكړ، ډيره هڅه يې وكړه چې مامون دې ته اړ كړي چې دى د خراسان په ولايت كې په دنده وگوماري. مامون چې لا هم د خراسان په لښكر ډډه لگوله او ورته اړ و، دغه وړانديز يې ومانه. طاهر په ۸۲۰ كې د اسلامي افغانستان والي مقرر شو او ډير ژر خراسان ته راغى، هغه په ۸۲۱ كې له خطبي څخه د عباسي خليفه د نوم په غورځولو سره، د افغانستان خپلواكي اعلان كړه.

شپږم

د عربو د واکمني پر مهال د افغانستان ټولنیزه اوضاع

له ۶۴۲ څخه تر ۸۲۲ میلادي کال پورې په افغانستان کې د عربو د نظامي او سیاسي اړیکو ټینګیدو یو سل او اتیا کلونه وخت ونيو. په دغه موده کې عربو، د اسلام دین او عربي ژبه افغانستان ته راوړل چې په ډیرو سونزو سره د هېواد په شمالي سیمو او څه نا څه په جنوب او لویديځ کې څه په جګړه او څه هم په سوله د اقتصادي او ټولنیزو ګډون له لارې و منل شول. ددغو دوو وسلو (ژبې او دین) اغیزه دومره ژوره وه چې آن یو لرغونی هېواد لکه مصر، په یوه عربي هېواد بدل شو، ایران په پیريو پیريو هڅه وکړه چې ایله بیرته خپله ژبه او ملیت وساتي. په هر حال، افغانستان چې څومره عربي ژبه او د اسلام دین و مانه، هومره یې خپل ریاضیات، نجوم، انشاء او ترسل یې هم د هندوستان له فلسفې او طب سره یو ځای عربو ته ورکړل او په مجموع کې یې د اسلامي تمدن په غوړیدو کې ښه برخه واخیسته. داسې چې په دیني علومو، تفسیر، حدیث او فقه، فلسفه، شعر او ادب، تصوف او عرفان کې یې نامتو څیری اسلامي نړۍ ته ور وپېژندلې. همدارنگه افغانستان د سیاست په ډګر کې وکولای شول چې د برمکي او سهیل د کورنیو په واسطه د عربو په اداره کې واک وچلوي او د دوی اداره کې ننوځي. د برمکي بلخي د کورنۍ نسب د برمک بن جاماس بن ویشاسب ته رسیږي چې د بلخ زرتشتیان وو. د دوی د کورنۍ یو بل غړی جعفر و چې د اتمې پېړۍ په لومړیو کې مسلمان شوی و او د دمشق دربار کې له اموي سلیمان سره یوه منلې څیره وه او هماغلته مړ شو. ددې کورنۍ یو بل غړی ابو خالد برمک و چې په ۷۲۶ کې د اسد له لوري د خراسان عربي والي وټاکل شو او د بلخ سیمه ییز حکومت ورسپارل شوی و. ابو مسلم همدغه سړی په خپل لښکر کې د یوه افسر په توګه د بغداد د نیولو لپاره واستاو. هغه وروسته تر ابو مسلمه د خلیفه سفاح له خوا د بغداد د وزارت دنده تر لاسه کړه، خو د ابو مسلم تر وژل کېدو وروسته معزول او د خلیفه دغوسې وړ و ګرځید تر څو چې په ۷۸۱ کې په بغداد کې مړ شو. ددغه سړی زوی یحیی برمکي نومید چې یوه تدبیر لرونکی څیره وه او هارون الرشید ورته د پلار خطاب وکړ او خپل وزیر یې وټاکه. د یحیی زامن هم د بغداد په دربار کې په دندو بوخت وو. جعفر بن یحیی د هارون وزیر شو او دده ورور فضل د افغانستان والی شو. دغې کورنۍ اوه لس کاله د بغداد د خلافت چارې په خپل لاس کې درلودې. دوی له پهلوی او هندي ژبو څخه کتابونه وژباړل، د علم او فن ملاتړ یې وکړ مجسطی، او هندي منګه او سیر ملوک الفرس کتابونه د همدوی په سپارښت عربي ته وژباړل شول، هندي مذهبونه ولیکل شول او تدوین شول، موسی، یوسف او محمد بن جهم همدې کورنۍ پورې تړلي ژباړونکی وو. برمکیانو عربي یتیمانو ته ښوونځي جوړ کړل، خو د دربار ځینو عناصرو د دوی په اداري واک، پرم، ژوند او اعتبار بخيلې وکړه، دا ځکه چې دغې کورنۍ د وزارت په واک کې ډیرې پیسې او مالونه وموندل او ډیر لګښت یې هم کاو چې دغې خبرې د نورو احساسات او سیالي را وپاروله. له دې امله چې د وزیرانو او اشرافو شتمني د هغوی د دولتي درجې او ماموریت سره برابره وه او شتمنی، هدیه او ځمکې یې هم د دریځ سره برابري وې، نو لویو والیانو او وزیرانو ته زیاتې په لاس ورتلې، خو کوچنیو ته لږ په لاس ورتلې. خلیفه هم د هغو شعرونو له کبله چې عربو د دوی په صفت کې ویل او د هغو خوبنیو له امله چې خلکو له دوی څخه څرګندوله او د دوی د پاملرنې له امله چې په خلکو یې لرله یو څه و ویریدل، نو ځکه هارون الرشید په ۸۰۲ میلادي کې جعفر وزیر مړ کړ او د هغه تن یې په بغداد کې شپږ کاله ځوړند پریښود کله

چې وروست شو را کوز یې کړ او بیا یې وسوځاو او ایرې یې باد کړې. د هغه ورور فضل او بوډا پلار یې یحیی د بغداد په بندیکخانه کې مړه شول، نوره کورنۍ یې بندي او مالونه یې ونيول شول بنځې یې عوامو ته مباح وگرځول شوې، د دوی پر ځای د برمکي د هېواد اړونده یوه بله کورنۍ چې د سهل سرخسي په نوم یادیده د عباسیانو په دولت کې پاتې شوه. فضل او حسن د سهل زامن وو او زردشتي دین یې درلود. فضل له پهلوي څخه عربي ته یو کتاب وژباړه او یحیی برمیک ته یې وړاندې کړ، هغه خوښ کړ او فضل یې غیږ کې ونيو او مسلمان یې کړ. همدا سړی و چې د هارون الرشید تر مړینې وروسته په مرو کې د مامون الرشید وزیر شو او د خلافت پلازمېنه یې له بغداد څخه مروې ته راوړه. اود عباسیانو توره نښه یې په شنه علوي نښه بدله کړه او بغداد یې د طاهر په لاس ونيو او خپل ورور حسن ته یې وسپاره. دغه سړی هم لکه د برمکیانو په شان ډیره شتمني ټوله کړه او د زیات تجمل لرونکی و او کله به چې د مامون دربار ته ورته په وزر لرونکی کرسی کې به ناست و. او کله به یې چې خلیفه ولید له دغې کرسی څخه به را کوز شو او سلام به یې واچاو او کرسی به یې ده پسې راوستله تر څو به چې خلیفه ته ور ورسید او بیا به بیرته په خپله ځانگړې کرسی کې کیناست، خو مامون همدغه سړی مړ کړ او دده پر ځای یې ورور حسن په بغداد کې وساته او لور یې (پوران دخت) ور واده کړه. سره له دې چې فضل ووژل شو خو د هغه یو بل هېوادوال طاهر پوښنگي چې فضل روزلی و، پاتې شو او یو وخت یې لکه د ابومسلم په شان بغداد ونيو.

په افغانستان کې د اسلام د دین خپریدل سره له دې چې په مرکزي او ختیځو ولایتونو کې له ستونزو سره مخامخ شول، خو بیا هم کومو ځایونو پورې چې ورسید، ویې کولای شول نور بیلابیل دینونه له منځه یوسي. د افغانستان په نیول شویو سیمو کې عربي خلافت د کرنې وړ ټولې ځمکې د بیت المال حق گناه د ټاکلې مالې په ورکولو سره به د لویو سیمه ییزو او عربي کورنیو په واک کې ورکول کیدې. همدغې طریقې فیوډالي مشروط مالکیت نور هم ټینګ ساتلی و. اسلامي ښوونې او روزنې د زاړه ټولنیز طبقاتي نظام ړنگول اعلانول، خو عملاً حاکمه ځواک او سیمه ییزو خانانو د ټولني ممتازه طبقه او شتمن پارکي جوړ او. عربان وروسته تر اوږده اخ و ډب څخه په افغانستان کې دې پایلې ته ورسیدل چې باید له سیمه ییزو مخورو او خانانو سره روغه جړه وکړي او هغوی خوشاله وساتي او په گټو کې یې ځان سره شریک کړي. دا کار د اشرافو او خانانو په گټه و، خو په بزگرانو باندې یې د مالیاتو بار ډیر دروند کړ. د بیلگې په توگه د عباسیانو پر مهال د نیول شوي افغانستان مالیات له څلویښت میلیونو درهمو (د کرمان ۴ میلیونه، د مکران ۴ سوه زره، د سیستان څلور میلیونه، د خراسان شمالي ولایتونو ۲۸ میلیون درهمو) څخه او یا میلیونو درهمو ته اوچت شول. له همدې امله په افغانستان کې د عباسي دولت پر ضد څو څو بزگري پاڅونونه را پورته شول او د شمالي او لویديځو ولایتونو خلک څو څو کاله د عربو او کورنیو فیوډالانو په وړاندې و جنګیدل تر څو وکولای شي کم له کمه د یوه له غمه خو ځان خلاص کړي. عباسي دولت نشو کولای چې په یواځیتوب سره د نیول شوي افغانستان د خلکو د سیاسي او اقتصادي پاڅونونو په وړاندې و درېږي نو ځکه یې د سیمه ییزو خانانو او عیانو مرسته تر لاسه کړه او له هغوی سره یې د گډو گټو په سیوري کې خپل واک ته د وام ورکاو. په دغو دورو کې د هېواد کرڼه او اوبه لگول ښه پر مخ تللي وو د هلمند او هریرود له سیندونو څخه نوې ویالې او کانالونه کیندل شوي وو. په بلخ کې تر اویاوو زیاتې د اوبو ژړندې وې او په سیستان کې دي ژړندې وې، په بلخ ولایت کې بیلابیل ډولونه غنم، حبوبات او وریجې کرل کیدې. په بادغیساتو کې څاروي روزنه ښه پر مخ تللې وه او په غور کې کرڼه او مالداري یو ځای په گډه سره پر مخ روانه وه، پنبه کرل او د ورینمو صنعت هم دود و، تالقان او مرغاب د وړینو ټوکرانو د تولید مهم ښارونه وو او بلخ د سوداگري مهم مرکز و، په غور کې جوړې شوې وسلې په گاونډیو هېوادو کې نوم درلود، په تخارستان کې سرپ او نور ډول ډول فلزات او په نورو شمالي ولایتونو کې وسپنه او سره او سپین زر

او په غور کې وسپنه او مس را ايستل کيدل او د پنجشير د سپينو زرو کان نوم درلود. عربي تاريخ ليکونکو د هغه مهال د افغانستان د آبادي او بنيرازی په هکله ليکنې کړي دي. له هغې ډلې څخه (مقدسي) ليکلی و: د خراسان کلي د عراق تر بنسارونو هم آباد دي.

(ابن الفقيه) ليکلي و: خراسانيان په علم او صنعت او سوداگري کې د وخت تر ټولو منځکښ دي... د خراسان خلک ډير زړور دي. دوی فيروز بن يزدگر او کسری بن قباد (د ايران ساساني پاچايان ووژل) او دولت يې د امويو ځواکمن قدرت څخه خپلواک کړ...

يو بل ليکي: د اسلام په دوره کې خراسان د عربو له خوا په جگړه او سوله نيول شو، او يو ځل بيا په سياست، علومو او فنونو کې د خراسانيانو طبيعي درايت، تکړه توب او ښه استعداد او قابليت څرگند شو، خراسانيانو د نړۍ دنورو ټولو اسلامي هېوادو په پرتله اوچت او زيات شمير پوهان او نامتو امرا و روزل. (۱)

اووم خپرکی

افغانستان له نهمې تر دیار لسمې میلادي پېړۍ پورې

لومړی

د طاهري دولت پر مهال افغانستان

(له ۸۲۱ څخه تر ۸۷۲ پورې)

په اتمه هجري پېړۍ کې د پوښنگ ښار (اوسنی زنده جان) په هرات کې یو پوره آباد او کلک ښار و، چې مدرسه او جومات یې درلود او په هغه کې اسلامي دیني علوم زه کیدل. د طاهر کورنۍ د همدغه کوچني کلي اوسیدونکی وه او لکه د برمکي او سهل د کورنیو په شان د اشرافو طبقې پورې یې اړه درلوده، نو هم یې له اسلامي خلافت او هم یې له سیمه ییزو مخورو سره اړیکې او مرستې درلودې، نو ویې کولای شول چې ډیر ژر هغه تشه ډکه کړي کومه چې د سهل او برمکي د کورنیو په له منځه تلو سره د بغداد د خلافت په دربار کې را پیدا شوې وه. طاهر ذوالیمین وروسته د امین او مامون له پېښو څخه د بغداد د خلافت د نظامي قواوو قوماندان (بولند وی) و. منصور بن طلحه طاهري د مروې او خوارزم د ایالت والي و، عبد الله بن طاهر د بغداد د شحنه حاکم او سلیمان بن عبد الله طاهري په ایران کې د طبرستان د ایالت والي و. په دې توګه د طاهري کورنۍ په عباسي دولت کې ورځ په ورځ زیاتیدونکی واک او ځواک تر لاسه کاو، او ویې کولای شول چې له خپل دغه نفوذ څخه د خلافت په دربار کې ډیره اغیزمنه استفاده وکړي، د هېواد سیمه ییز مشران له دوی سره په یوه کرښه روان وو او د عباسي دولت سیاست هم د امویانو د سیاست بر خلاف، د افغانستان د سیمه ییزو اشرافو، مخورو او مشرانو سره برابر و پخوا اموي دولت عربي خالص واک او نژادي واکمني چلوله او په اسلامي هېوادو کې د پیسو په ګټلو لګیا وو، دوی د ملي تبارز زمينه پرانیستې نه پرېښودله، خو عباسیانو له سیمه ییزو مخورو، اعیانو او اشرافو سره روغه جوړه کړې وه او د دوی او خپلو ګډو ګټو په ساتنې سره یې دغه هېواد اداره کاو، له همدې امله و چې اموي دولت د یوې پېړۍ په ترڅ کې و پرځید، خو عباسي دولت پنځه پېړۍ دوام وموند.

په هر حال؛ طاهري کورنۍ چې د اسلام د فرهنگي مخکښتوب په دوران کې ژوند کاو، و کولای شول چې یو روښانه خو مستبد دولت په افغانستان کې جوړ کړي او هم ماورالنهر خپلې ادارې لاندې راولي. طاهري کورنۍ د تحصیلاتو لرونکي وو، په خپله طاهر په عربي ژبه کې ښه ادیب او شاعر و، عبد الله لکه د پلار په شان شاعر و، طلحه په نحو کې ښه پوهید، منصور بن طلحه د مروې حاکم هم په فلسفه کې رسالې لیکلې وې. طاهري دولت د اسلامي معارف په خپرولو او د کرنې او ابو لګولو په پراختیا کې ډیرې هڅې وکړې، آن دا چې د ابو لګولو او له ابو څخه د استفادې په خاطر یې یو قانون د فقها وو په واسطه جوړ کړ. هماغسې چې طاهریانو ملي خپلواکي غوښتله همغسې یې هم د اسلام د دین نګه او د عربي ژبې ملاتړ او د اسلامي خلافت ساتنه وکړه، څومره یې چې د عربو د واکمنۍ پر خلاف د افغانستان د خلکو د پاڅون او د آزادي غوښتونکو غورځنګونو ملاتړ وکړ هومره یې هم په سیستان کې د خوارجو پر ضد او په ایران کې د عباسي خلافت د مخالفینو او په مصر او شام کې د اسلامي

خلافت له بغاوت کورونکو سره مخالفت وکړ او په دې لاره کې یې هغوی سره جگړه وکړه. عبد الله ابن طاهر په ۸۲۸ کال کې د افغانستان د زردشتیانو یو شمیر کتابونه وسوځول او د اسلام د دین په ټینګښت کې یې ډیر کار وکړ. د طاهري دولت پلازمېنه د نیشاپور ښار و.

په هر حال؛ طاهر بن حسین پوښنګي د طاهري دولت مؤسس په ۸۲۰ کې افغانستان ته راغی او د افغانستان خپلواکي یې په ۸۲۲ کې اعلان کړه او د عباسي خلیفه نوم یې له خطبي و غورځاؤ. ده د افغانستان شمالي او لويديځ مسلمانو شويو ولایتونه ته مرکزیت ورکړ. وروسته تر طاهر څخه د هغه زوی طلحه په ۸۲۲ کې واکمن شو، هغه د بغداد له خلافت سره تودې اړیکې وساتلې په ۸۲۸ کې دده ورور علي ابن طاهر پاچا شو، خو د خلکو د یوه پاڅون په ترڅ کې ووژل شو. په ۸۲۹ میلادي کې عبد الله د طاهر مشر زوی له بغداد څخه نیشاپور ته راغی او د حکومت چارې یې تر لاسه کړې. نوموړی یو ادیب، تجربه لرونکی منصبدار او قابل اداره کونکی و. هغه د عباسي خلیفه په دربار کې (چې د پلار يرغمل و) د عقل له مخې ډیر باکفایته چلند کاو، نو ځکه د باور وړ وگرځید. هغه د ایران، مصر او شام پاڅونونه چې له ۸۲۱ څخه تر ۸۲۹ پېښ شول، ټول د بغداد د خلیفه په ګټه غلي کړل. د بیلګې په تګه ده په شام کې نصر بن شیبث عقيلي او په مصر کې عبید الله ابن لسری او د ایران په آذربایجان کې بابک خرد مدین و ټول او پاڅون یې غلی کړ. کله چې عبید الله افغانستان ته راغی نو آبادي، کرنې او اوبو لګولو ته یې پام وکړ او په دې برخه کې یې د یادونې وړ کار وکړ. هغه په افغانستان کې د فیوډالي سیستم د بشپړتیا په ترڅ کې (چې له اوومې پېړۍ څخه تر لسمې پېړۍ پورې ټینګ شوی و) خپلو مامورینو ته داسې ولیکل: تاسو مو په حجت کې ونیولی، تر څو له خوبه را وینئ شئ او له لټۍ څخه را بهر شئ، او خپله ښه ولټوئ او د ولایت مشرانو سره غوره چلند وکړئ او کرنه او بزګران که وروسته پاتې شئ هغه باید بیرته پیاوړی کړئ او خپل ځای ته یې ورسوئ، دا ځکه چې الله (ج) مونږ ته له همدې کرنې څخه روزي راکوي، او د دوی له ژبو یې سلام کړی او له دوی سره بیعدالتي یې حرامه ګڼلی ده.

د عبد الله دغه لیک چې عبدالحی بن ضحاک گردیزی په خپل زین الاخبار تاریخ کې نقل کړی، سره له دې چې د یوې توصیې او نصیحت ښه لري او د بزګرانو لویه طبقه او د هغو برخلیک د ځمکوالو په لاس کې ورکوي او د هغوی د رحم غوښتنه کوي، خو بیا هم د عبد الله د نظر ژوروالی څرګند وي او په دې باندې پوهید چې خان او ځمکوال په بزګر ستم او ظلم کوي او ورځ په ورځ د بزګرانو ژوند مخ په خرابیدو دی، حال دا چې همدغه خلک خانانو او ځمکوالو ته هم ډوډۍ ورکوي او هم سلام ورته اچوي.

د عبد الله ښه په یاد و چې دده پلار طاهر، په افغانستان کې ده ته بغداد ته په یو لیک کې لیکلي و: (لښکر ځواکمن ساته، امنیت ډاډمن کړه، خلکو سره په عدالت او ښه ډول چلند کوه او د هغوی اړتیاوې چمتو کړه، خپله پاکي د رعیت په وړاندې څرګنده کړه، ناروغانو ته روغتونونه جوړ کړه...)

دا د طاهر هغه لیک و چې نامتو طبري په خپل تاریخ (الامم و الملوک) کې راوستی و. وروسته د عبد الله له مړینې څخه په ۸۴۴ کې د هغه زوی دوهم طاهر پاچا شو او تر ۸۶۱ پورې یې دوام وکړ، خو هغه په کورنۍ اداره کې پاتې راغی او په پای کې د سیستانیانو او بستیانو د پاڅون له امله وروستی ولایت ورڅخه د صالح سیستانی په مشر توب جلا شو. محمد بن طاهر دوم چې تر ۸۷۲ پورې پاچا و، یو بې کفایته، لټ او عیاش سړی و، نو ده خپل ځای یوه نوی او ځواکمن دولت ته ور پرېښود او دا د افغانستان د صفاریانو دولت و.

د طاهریانو په دوره کې لکه له اسلام څخه د مخکې دورې په شان په افغانستان کې خلک په دري ژبه غږیدل خو عربي ژبې هغه

بيخي تر اغيزې لاندې راوستله او عربي لغتونه پکې ننوتل. سره له دې چې طاهريانو په بشپړ. ډول د عربي ژبې ملاتړ کاو خو دري ژبه په يوې نوې بڼه او بڼه او نوي ليکدود سره را څرگنده شوه او په دري ژبه کې لکه د حنظله بادغيسي، عباس مروزی، او ابو حفص صفدي په شان شاعران پکې را څرگند شول او په نوي دري ژبه يې شعرونه ليکل. د طاهري دولت په رامنځته کيدو سره د افغانستان په خلکو باندې د عباسي دولت فشار او ځبيښاک يو څه کم شو، خو په بزگرانو باندې د خانانو او فيودالانو فشار په هماغه بڼه پاتې شو. په دغه دوره کې د ابو لگولو او کرنې وسايلو يو څه پرمختگ وکړ، له دې امله چې ماورالنهر هم د طاهريانو تر واک لاندې و، نو ځکه د د ولت عوايد اوچت شول او په يوه کال ۴۸ ميليونو درهمو ته ورسيدل. د بغداد خلافت د طاهري دولت له مالياتو څخه په هر کال کې ۴۵ ميليون درهمه، ۲۰۰۰ پسونه، ۲۰۰۰ مړييان (د شپږو لکو په بيه يعنی هر مړيې په ۳۰۰ درهمه) اخيستل او څه نا څه ۲۰۰۰ کتاني او نور ډول ډول رختونه او ۱۳ اصلي آسونه او ۱۳۰۰ ټوټي وسپنه يې د خراج په بڼه اخيستل. امير عبد الله بن طاهر په خپل وار دا منلې وه چې ددغو ټولو نقدو او جنسو په بدل کې به په هر کال کې ۳۸ ميلونه درهمه د خليفه خزانې ته سپاري، دا ځکه چې د طاهري دولت سياست له اسلامي خلافت سره روغه جوړه او د لوړو طبقو ملاتړ کول و. همدارنگه د عمومي امنيت ساتنه د دولت د لاتيښکښت په خاطر د هغوی لويه موخه وه. يواځې د خوارجو او عيارنو مبارزه کوونکو ځواکونو د دوی په وړاندې اغزي کرل.

دوهم

افغانستان د صفاري دولت پر مهال
(له ۸۷۲ څخه تر ۹۱۰ پورې)

په افغانستان کې د سيستان خلک د عربو او اسلام د را څرگندیدو پر مهال زردشتیان وو او د عربو په وړاندې یې ډیر کلک مقاومت وکړ، خو عرب اړ وو چې په هره بیه چې وي باید سيستان ونیسي او بیا له همدې ځایه د کابلستان او سند حوزه خپل کنترول لاندې راولي. نو په دې توگه د هغوی په سوقیاتو کې د اسلام فقهو د اسلام په خپرولو کې شامل وو. همدارنگه دوی یو شمیر قبایل لکه بني تمیم او بني بکر په سيستان کې میشت کړل. په عین وخت کې د عربو د خوارجو فرقه چې د بني هاشم او بني امیه په ضد یې جگړې کولې او د عربي دولتونو له خوا ټکول کیدل، دغې فرقي ياغي سيستان د ځان لپاره یوه پناگاه وبلله. ددغو ټولو اسلامي فرقو افکارو د سیتان په خلکو کې اغیزه وکړه، له یوې خوا د اسلام دین ډیر ژر خپور شو او له بلې خوا له عربو سره ضدیت او د عربو له واکمني څخه د ملي خپلواکي د تر لاسه کولو هدف یوه عمومي موخه وگرځیده. په دې توگه په ټول سيستان کې پراخه پاڅونونه پیل شول. بیلا بیل عربي واکمن په دې موه کې یو شمیر ماتې سره مخامخ شول او نور شمیر یې و تبتیدل، یو شمیر نورو یې له خلکو سره روغه - جوړه وکړه، عرب واکمن چې د خلکو له پاڅونونو او جگړو څخه په تنگ راغلل، له کفارو څخه یې د مسلمانانو د ساتنې تر عنوان لاندې خوارج او داوطلب لښکر (د مطوعه په نوم) له بیلا بیلو ملتونو څخه راټول کړل. یو شمیر بیکاره او بیوزلو خلکو او ماجراجو وگړو خپل قوت وپلوره او په دغه لښکر کې ور ننوتل. یو شمیر بیوزله بزگران چې د فیوډالانو له زور څخه په تنگ شوي وو دوی په جلا ډله کې د منځنۍ طبقې د ناداره شویو وگړو سره یو ځای شول او په ډول ډول کشمکش کې یې ځانگړي تشکیلات جوړ کړل. دغه تشکیلاتو یو مشر او سر کرده درلود. دوی د عیارانو په نوم یادیدل (۱). ورو ورو د وخت په تیریدو سره د خلکو او حکومت ترمنځ سیاسي، اقتصادي او مذهبي اختلاف ژور شو او د فرقو ترمنځ اختلافات راغلل. کلونه تیر شول تر څو چې د عربو حکومت و پرځید او طاهري دولت را منځته شو، خو مطوعه تشکیلات او د عیارانو تشکیلات دواړه په خپل حال پاتې شول، خو د خوارجو فرقه هم لکه د پخوا په شان په اعتبار او قوت کې وه. طاهري دولت ونشو کولای چې ددغو ټولو بیلا بیلو او وسله والو ډلو ځای ونیسي، نو ځکه په هر مساعده فرصت کې دغو ځواکونو دولت ته گواښ پېښولای شو، دا ځکه چې بزگران د فیوډالانو په وړاندې پاڅون ته تیار چمتو وو. مطوعه هم یاغيان و، د بیلگې په توگه د طاهر بن عبد الله د امارت پر مهال مطوعه د صالح بن نسر بستي مطوع په مشر توب را پاڅیدل او عیارانو سره یې لاس یو کړ او د بزگرانو په ملاتړ یې په ۸۴۵ کې طاهري حاکم احمد په غوسې سره له بست څخه و ځغلاو. په ۸۳۵ کې هغه د احمد پلار (ابراهیم) چې په سيستان کې د طاهري امارت عمومي والي و، په زرنج ښار کې مغلوب کړ او تېښتې ته یې اړ ایست، ابراهیم ددغو دواړو دښمنانو له لاسه (مطوعه او عیارانو) درېیم دښمن (خوارجو) ته پنا ور وړه او د عمار خارجي (د خوارجو د مشر) په مرسته یې په زرنج باندې متقابل یرغل وکړ، خو ډیره کلکه ماتې یې وخوړه، دا ځکه چې د صالح مطوعه

په پنځه زریز پوځ کې، د سیستان یو شمیر عیاران د یعقوب په نوم د یوه پلوهان تر مشرۍ لاندې ځای نیولی و. په اومه او نهمه پیرۍ کې تقریباً په ټولو اسلامي هېوادو کې، یو شمیر خلک د داسې تشکیلاتو لرونکي وو چې د گوندونو یا رغول شویو احزابو په توګه پیژندل کېدای شول. ددغو ډلو غړي د ټولني له منځه را پاڅیدلي وو چې په هغو کې خوار، بیوزلي، درویش او پکیران، متصوفه عوام، ښاري ځواکمن او خوځنده ځوانان (چې په عین حال کې له اوضاعو څخه ناخوښ وو) را ګډه شوي وو ددغو مشران د پیر، استاد، نقیب یا پدر عهد په نوم یادیدل چې ددغو ډلو لارښوونه ور په غاړه وه په دې توګه پیروان یې له کوم شرط څخه ددغو ډول مشرانو تابع وو، ددغو ډلو موخه د بدو کارونو پرېښودل او په عوامو کې مشرانو ته درناوی کول و، نو ځکه دوی ځانګړې آداب او شعارونه درلودل. په دغو ډلو کې د غریټوب داوطلبان د ځانګړو شرایطو له مخې منل کېدل. هغه به ژمنه کوله، د طریقت خطبه به لوستل کیده، بیا به یې ملا ور ترله او مالګه او اوبه به یې ورباندې څښل او د یو شمیر پړاوونو تیروول لکه سخا، صفا او وفا به یې په غاړه ور اچول. دوی به ځانګړې ډول لوی پرتوګونه اغوستل او د (فتوت) اهل بلل کېدل. کله چې په افغانستان کې دغه ډله خلک را پیدا شول، د عیار په نوم و پیژندل شول او د هغه مهال د ټولنیزو شرایطو له مخې یې سیاسي بڼه غوره کړه او د بهرنيانو د واکمني پر ضد، د ځمکوالو د زور په وړاندې او د دولت د فشار په مقابل کې په مبارزه بوخت شول. په زرګونو دغه عیاران د خپلو مشرانو په لارښوونه په سیاسي او انقلابي مبارزه کې ګډه شول او د شتمنو د کاروانونو له لوتلو یې هم ډډه نه کوله. په سیستان کې د لویدیز افغانستان د عیارانو کارونه تر ټولو نورو زیات نوم لري. تر هغو چې صفاري یعقوب د صفاریانو د دولت مؤسس په خپله یو عیار و.

د ابو مسلم خراساني پر مهال د شمالي افغانستان د عیارانو کارنامې نه یواځې په اسطورو کې ذکر شوي، بلکې د هغوی له فعالیتونو څخه په تاریخ کې هم یادونه شوی ده. دوی د اموي او عباسي عربو د واکمنۍ پر ضد او د طاهري فشار په وړاندې او همدارنګه د چنګیز د یرغل په وړاندې پاڅیدلي او له اتلولي څخه ډکه مبارزه یې کړې وه. د مرغاب، غوراو هرات او نورو ځایونو په جګړو کې همدغه عیاران وو چې په سلګونو تنو به د مغولو په لښکر د شپې له خوا یرغلونه کول او د هغوی لښکر ته به یې ماته ورکوله او غنیمتونه به یې ور څخه تر لاسه کول. کله چې چنګیز هرات ویجاړ کړ د همدوی یو شمیر غړو لکه فخر آهنګر، رشید پرګي، اصیل معدل او نورو له غور، قهستان، غرجستان او مروې څخه تر څلورو کلونو دغه ویجاړ شوي ښار ته غلې دانې راوړې او پر بیوزلو یې ویشلي. د هېواد واکمنو هم ځینې وخت له دوی څخه مرسته غوښته. د اتمې پیرۍ په ترڅ کې د سیستان د عیارانو نامتو مشران ابو العریان او په نهمه پیرۍ کې له صفاریانو پرته، درهم بن نصر، حامد بن عمر، محمد بن هرمز او زنگالود او په لسمه پیرۍ کې احمدنیا، په یوولسمه پیرۍ کې امیر بوجعفر ناصر، احمد بن طاهر، اسحق کاژبن، شنګیان، لیث نوري او بو محمد منصور او نور وو. غزنوي دولت ددغې فرقې د له منځه وړلو لپاره ډیره هڅه وکړه، خو بیخي له منځه نه ولاړل، تر څو چې چنګیز راغی او هېواد یې لاندې باندې کړ او ډیر وړانې یې وکړ، خو بیا هم دغه ډله په یوه کوچنۍ او یوه بله بڼه په افغانستان کې پاتې شوه. دوی په کابل کې د کاکه په نوم او په کندهار کې د (ځوان) په نوم تر شلمې پیرۍ پورې ژوند وکړ. دوست د آذر زوی، د بهایي زوی، پیرو بچه ادې، کاکه طلا، کاکه نقره، کاکه شکور، میرزا عبدالعزیز لنگر زمین، صوفي غني او یو شمیر نور په نولسمه او شلمه پیرۍ کې په کابل کې ددغې فرقې نامتو غړي وو. د کابل کاکه ګان په پایین چوک، شور بازار، مرادخانیه او چنداولو کې جلا جلا کړۍ او جلا جلا مشران لرل. ځینې وخت به یې په وسلو سره مخامخ لاس او ګریوان جګړې کولې او له خپل ټپي کیدو یا وژل کیدو په هکله به یې دولتي ادارو ته خبر نه ورکاو. هغه ځوان به چې په یوه حلقه کې غریټوب تر لاسه کړ، د اوږدې شلمې لرونکې لونګۍ به یې ترله چې تر زنگنو پورې به یې رسیدله، پښې به یې پښو کولې او په یواځیتوب به په ټول ښار

کې و گرځید او د نورو کړيو ځوانانو به هغه ولید چې ځینې به په هتپو کې ناست وو او یا به د ځانگړو دروازو ترڅنگ ناست وو، که هغه باندي به د کوم بل ځوان له خوا غږ وشو، نو ددې معنا جگړه وه، او مبارزه به پیل شوه او خلکو به ورته کتل. که به دغه ځوان روغ او بريالی شو، نو په غرور سره به تیرید او خپلې کړۍ ته به رسید، هغه مهال به مبارکي ورته ویل کیده او د ځوان (کاکه) په توگه به وپېژندل شو، خو که به ټپي یا مړ شو یا به و تبتید، نو کاکه (ځوان) نه گڼل کید. د کاکه گڼي داو طلب د استاد په وړاندې د یوې آزمونې او شاگردې په تیرولو اړ و. له دغو آزمونو څخه یوه یې له غرونو تیریدل، په شپه کې له هدیرو او قبرونو تیریدل، د ډیرو ستونزمنو کارونو تر سره کول، اوږده مزلونه کول، د کوم ناتوانه ژغورل له کوم ځاني خطر څخه یا له مالي ستونزې څخه خلاصول و. ځوانانو یو بل ته په خبرو کې شیر بچه ویل، ځینې وخت به یې د خپل کلکوالي د ښودلو لپاره په لوڅو پښو لکه د آس په شان نالونه ټک وهل. دوی په لامبو، چوب بازي، پهلوانی ورزش او پیاده گرځیدل زده کول، ځان سره به یې چاره، پیش قبضه، تومانچه او غرابینه (قرابینه) گرځول، دوی عموماً وسله وال وو او په ځانگړې ډول په خرامان خرمان تلل، پاکې جامې یې اغوستې، رینبني وو، په ژمنه کلک ولاړ او وفاداره، د بیوزلو لاس نیوونکي وو، هر یو د کار په کولو ځان ته ډوډۍ پیدا کوله ننگ و نام ته ډیر کلک ژمن وو. په خوارو کې کلک او اسرارو په ساتنه خواریکښ وو، د جواد (سخیان) هم وو، خو د مخالفینو له وژلو یې مخ نه اړاو. له غریبو خلکو سره د بدایو په پرتله ډیر نژدې او زړه سواندي وو. وروسته وروسته بیا په کابل کې کاکه گڼي هم مبتدله او بیخونده شوه، بې تقوا خلکو هم ځان ته د ځوان او کاکه نوم غوره کړ او له بلې خوا یې د امیرانو او مخورو په چوپړ لاس پورې کاو، تر څو چې د شلمې پېړۍ په پیل کې بیخې ورک شول. دغه ډول ډلې یو شمیر نورو اسلامي هېوادونو کې هم تر سترگو شوي. په عربي هېوادو کې ورته (فتي)، په ترکیه کې ورته (اخی)، په ماورالنهر کې ورته (غازي) او په ایراني کې ورته (جوان مردان) ویل کیدل.

يعقوب صفاري

يعقوب بن ليث بن معدل، په سيستان کې د قرنين د کلي يو اوسيدونکی و او لکه ابو مسلم غوندي د ټولني له منځ څخه را پورته شوی و. پخوا هغه د زرنج په ښار کې د مسکري شاگردې کړی وه او د ورځې په نيم درهم يې کار کاو، وروسته له عيارانو سره يو ځای شو، ځينې وخت به يې لاره ونيوله مال به يې تر لاسه او له ملگرو سره به يې ولگاوه. دې کار ډیر ژر د عيارانو په سر کې ودر او د نورو مشر شو، تر څو چې د مطوعه ډلې مشر صالح ده ته د بست منصبداري ورکړه، دا ځکه چې د يعقوب په گاديون نورو عيارانو له طاهري حاکم احمد سره، په جگړه کې له صالح سره مرسته کړې وه. له هغه وروسته صالح او يعقوب يو بل سره و نبتل او يعقوب صالح ته ماتې وکړه او صالح و تبتید. په ۸۵۸ کې درهم بن نصر سيستاني چې د صالح مطوعه بستې يو افسر و د سيستان امير شو او يعقوب د سيستان سپه سالار شو. دوه کاله وروسته (په ۸۶۰) کې يعقوب درهم نصر د سيستان له امارت څخه لرې کړ او ځان يې د امير په توگه اعلان کړ.

يعقوب يو پوځي او سياسي سړی و، د عامه خلکو له ژوند څخه خبر و، نو ځکه يې له خلکو او بزگري طبقي سره په زړه سوي چلند کاو. يعقوب له هغو خلکو څخه ماليه نه ټولوله چې له ۵۰۰ درهمو څخه يې لږ مال درلود. هغه له همکارانو سره مينه وښوده او خپله يې يو ساده ژوند غوره کړ، ساده کتاني جامې يې اغوستې او پر ځمکه به کيناست او د تورې په موتي به يې سرکينښود او ويده کیده به. د هېواد د چارو په پرمخ بيولو کې يې پريکنده دريځ درلود او يو کلک سړی و چې فور ماليتسه او تشریفاتې بيروکراسي ته يې پام نه کاو، خو بيا هم د سلطنت د ساتنې لپاره يې دوه زره درباري گارد چې د سرو او سپينو زرو

گروزونه یې لرل وساتل او په رسمي ورځو کې به د پاچا د دربار دوو خواوو ته تلل. یعقوب له ساده گي سره سره وروسته تر مړینې څلور میلیونه دیناره، پنځوس میلیونه درهمونه، لس زره خره او پنځه زره اوبنان له ځان څخه پرېښودل.

په هر حال؛ خلکو د یعقوب په شخصیت او کړو وړو باور وکړ او هغه په خلکو ډډه ولگوله. له هغه وروسته یې د افغانستان په دننه کې د دولت په تمرکز پیل وکړ، دا ځکه چې افغانستان د عربو پر مهال په دوو برخو اسلام او غیر اسلام باندې ویشل شوی و. طاهري دولت یواځې د اسلامي برخې خپلواکي ډاډمنه کړې وه. یعقوب له همدې امله په ۸۶۲ کې شاه کابلستان او صالح مطوعه په کندهار کې له ماتې سره مخامخ کړل. کابلشاه د جگړې په ډگر کې ووژل شو او صالح په بنديخانه کې مړ شو. له هغه وروسته یعقوب د خوارجو ځواکونه وټکول او د هغو مشر (عمار) یې د زرنج په دروازه کې ځورند کړ. یعقوب په ۸۶۵ کې صالح بن حجر چې د کابلشاهانو په پلوي یې جگړه کوله، په بست کې له ماتې سره مخامخ کړ، صالح ځان وژنه وکړه. وروسته له دې یعقوب د شمال لوري ته پام وړاوه او هرات او پوښنگ یې له طاهري عمالو څخه ونيو. په ۸۶۷ کې یې کرمان د ایران له عربي والي حسین څخه ونيو. په ۸۶۸ کې یې په ایران کې شیراز ونيو او په ۸۷۱ کې یعقوب د کابلشاه زوی د زابلستان په جگړه کې ونيو او کابلشاه چې د شیويي مذهب د برهمن شاهي لړۍ وروستی واکمن و په کابل کې د یعقوب له لاسه ماتې سره مخامخ شو. په دغه جگړه کې مزدکونه ونړول شول او بتان غنیمت کړل شول. کابلشاه له زاړه کابل څخه د لوگر د سیند له غاړې څخه د کابل پخوانۍ پلازمېنه لومړی گردیز ته او بیا یې د اټک غاړې ته ولېږدوله. کله چې یعقوب کابل ونيو، د بامیان له لارې مخ په بلخ ورغی او هغه ځای یې د بلخ له حاکم ابو العباس څخه ونيو. یعقوب هغه ودانۍ چې د (آل داود) په نوم د بلخ د سیمه ییزو حکمرانو د لړۍ ډیر نامتو واکمن داود بن عباس بن هاشم بن ماهجو ودانه کړې وه ړنګه کړه. دا هماغه لړۍ وه چې د طاهریانو له دورې څخه د سامانیانو تر دورې پورې یې د بلخ د ولایت سیمه ییز حکومت په لاس کې درلود. یعقوب په ۸۷۲ کې د نیشاپور ښار ونيو او طاهري دولت یې ددغې لړۍ د وروستی واکمن محمد په نیولو سره له منځه یووړ. همدارنګه یعقوب د گردیز سیمه ییز حاکم (امیر ابو منصور افلح) تابع او د صفاري دولت خراج ور کوونکی کړ. په دې توګه یعقوب و توانید چې د لومړي ځل لپاره د اسلام په دوره کې د افغانستان لویه برخه د څو کلونو په ترڅ کې سیاسي یووالی لاندې راولي.

وروسته تر هغو یعقوب له عربو څخه د ایران د خپلواکه کولو په هڅه کې شو او د ګرگان له نیولو وروسته یې د ایران عباسي والي محمد بن واصل په ۸۷۴ کې مات او ایران یې د خپلې واکمنۍ یوه برخه وګرځاوه. یعقوب په کلکه په افغانستان کې د عربو د واکمنۍ په ضد و. په تیره بیا له عباسي دولت څخه یې ډیره کرکه وه. هغه تل د سفاح د وزیر ابو سلمه همداني د وژلو، د ابو مسلم خراساني (د عباسي دولت بنسټ ایښودونکی) اعدام کول او د برمکي بلخي او سهل سرخسي د کورنیو له منځه وړل یادول، چې د عباسیانو په لاس تر سره شوی وو او دا یې د عباسیانو د خیانت او غدر بېلګه ګڼله. په هر حال یعقوب په ۸۷۵ کې د عباسي خلافت د له منځه وړلو لپاره پوځ چمتو کړ، خو د ایران د اوسني قصر شرین په شاوخوا کې یې د بغداد د لښکر په لاس ماتې وخوړه، دا ځکه چې هغوی د دجلې د سیند اوبه دده د لښکر د پناغالي په لوري ورسپڅي کړې، په دې توګه د هغو د عسکرو لاسونه له کاره پاتې شول. یعقوب په ډیرې خواشینۍ سره له دغې پېښې بیرته را ستون شو و د کسات اخیستونکي جگړې په فکر کې شو، خو دا مهال ناروغ شو او په ۸۷۸ کې یې له نړۍ څخه سترګې پټې کړې.

یعقوب نه یواځې دا چې د افغانستان دولت یې متمرکز کړ، بلکې عربي ژبه یې پرېښوده او دري ژبه یې پیاوړې کړه. هغه د غیر اسلامي مذهبونو په له منځه وړلو کې هڅه وکړه. یعقوب د افغانستان هغه لومړنی پاچا و چې د اسلام د خلافت پایتخت د هغه نوم د بغداد خلیفه له نوم سره یو ځای په خطبه کې یاد او و.

د عمرو ليث پر مهال

له يعقوب څخه وروسته په ۸۷۸ کې دده ورو عمرو ليث پاچا شو. هغه له بغداد سره سوله وکړه. عباسي خليفه معتمد د هغه په نامه د ايران او هند منشور را وليږ او د حرمينو د ولايت او د بغداد د شحنه گي نوم يې ورته غوره کړ. ددې په وړاندې عمرو ليث دا و منله چې هر کال به شل ميلیونه درهمه د خليفه خزاني ته د حق المقاطعي په نوم ورکوي. هغه مهال همداسې د ود و چې د بغداد خليفه به د نړۍ امير المومنين او د اسلام د پيغمبر نايب گڼل کيد، نو ځکه د اسلامي دولتونو په سر کې و. په يو شمير اسلامي هېوادو کې خطبه هم د بغداد د خليفه او د سيمې د پاچا په نومونو يو ځای لوستل کيده. هر پاچا وروسته تر پاچا کيدو اړ و چې د مذهبي تشریفاتو له مخې د بغداد له خلافت څخه د دولت منشور او د سلطنت بيرغ تر لاسه او د نورو هېوادونو د نيولو په خاطر د خليفه امر په لاس کې ولري، سره له دې چې دې ټولو د عمل په ډگر کې کومه پريکنده اغيزه درلود، بلکې تر زياتره حده يې د مقابل لوري په ځواک پورې اړه درلوده، خو بيا هم خليفه کولای شول چې د مخالفت په صورت کې، په منبر باندې مخالف پاچا لعن (وکښي) او د مسلمانانو عامه ذهنيت د هغه په وړاندې و پاروي. زياترو د بغداد خليفه گانو له خپل دغه مذهبي دريځ څخه ناوړه گټه اوچتوله او د خپلو ډيرو کوچنيو موخو د تر سره کولو لپاره به يې اسلامي هېوادونه يو بل سره اچول. د بغداد دغه کړنلاره د عباسي خلافت تر پای پورې دوام وکړ. ددغې کړنلارې تر ټولو زيانمنه برخه د دولسمې پيړۍ په ترڅ کې د الناصر لدين الله د خلافت پر مهال پيښه شوه. دغه خليفه د خوارزم اسلامي دولت له پرتم څخه کرکه کوله، نو ده ددې پر ځای چې په فلسطين، شام او مصر کې د صليبيونو په وړاندې دفاع وکړي، د افغانستان غوري دولت او د ترکستان قرا خطايي دولت يې د خوارزم شاه په وړاندې ولمسول. د اسلام د دغه خليفه تر ټولو ډير بد او وروستی حرکت دا و چې د چنگيز دربار ته يې يو ليک او استازی وليږ او هغه يې د خوارزمشاهي دولت ړنگولو ته وهڅاوه.

په هر حال؛ عمرو ليث له ۸۷۹ څخه تر ۸۸۴ پورې خپل فيودال او تجزيه غوښتونکي مخالفين هر يو احمد خجستاني بادغيسي، رافع بن هر ثمه او ابو طلحه د هېواد دننه له ماتې سره مخامخ کړل او د بغداد د خليفه دربار ته يې د شل ميلیونه درهمو ليرېډول و ځنډول. عباسي وليعهد موفق مرور شو او امر يې وکړ چې په منبرونو کې دې عمرو ليث لعن شي. هغه په ايران کې يو لښکر هم سمبال کړ چې د عمرو لښکر مات او د فارس هېواد ونيسي. عمرو په ۸۸۷ کې په ايران کې په مقابل يرغل لاس پورې کړ، خو پايله يې بريالۍ نه وه. دا مهال بغداد، د مصر د طولوني امارت له مخالفت سره مخامخ و، نو ځکه له صفاري دولت سره پخلا شو او پخوانۍ حق المقاطعه يې له شل ميلیونه درهمو څخه لس ميلیونه درهمه ته را ټيټه کړه، خو کله چې بغداد د مصر له لوري بيرته ډاډه شو او طولوني ماتې و خوړه، بيرته يې په ۸۸۹ کې ايران ته لښکر را وليږ. صفاري پاچا د عربو لښکر ته د اصطخر په سيمو کې ماتې ورکړه او ځان يې د بغداد له شر څخه خلاص کړ. د همدې مودې په ترڅ کې صفاري شحنه زابلستان ته ورسيدل او دده لښکر د کابلستان د برهمني دريم پاچا (کلمو) ځواک، چې مرکز يې د اټک تر غاړې و، په لوگر کې مات، د سگاوند هندو يي مزدک وران او بتان يې غنيمت کړل.

په ۸۹۴ کې عمرو ليث وروسته له هغه چې رافع چې په خوارزم کې يې د خپلواکۍ نارې سورې وهلې، د خپل حاکم محمد الخوارزمي په لاس وژلی و، د عباسي نوي حاکم معتضد خليفه څخه د ماورالنهر د هېواد منشور را وغوښت او خليفه ورته را وليږ. په داسې حال کې چې د ماورالنهر دولت يو خپلواک دولت و، عمرو ليث تيروتنه وکړه چې په دغه ډول منشور و غوليد او د مرکزي آسيا د نيولو لپاره يې لښکر چمتو کړ. لا صفاري لښکر جيحون نه ورسيدلی چې امير اسمعيل ساماني له آمو څخه را پورې وت او په ۸۹۸ کې يې صفاري لښکر ته ماتې ورکړه. عمرو ليث په خپله د ماورالنهر په لورې لښکر وروست، خو په بلخ

کې له ساماني امير سره په نښته کې يې آس يوه ډنډه ته ولويد، لاس يې له جگړې کولو پاتې شو، لښکر يې مات او په خپله نيول شو (۸۹۹ کال) ساماني امير هغه په ۹۰۰ ميلادي کال بغداد ته وليږ، يو کال وروسته خليفه معتضد مړ شو او د هغه پر ځای خليفه مکتفي کيناست، په همدې ترڅ کې يې عمرو ليث د بغداد په زندان کې وواژه، او د افغانستان د صفاريانو دولت مخ په خور ولاړ.

په افغانستان کې د عمرو ليث ځای ناستې طاهر بن محمد صفاري شو، هغه ايران ونيو او له بغداد څخه يې منشور هم تر لاسه کړ، خو مخ يې د عياشي او فساد خواته واړاو، د هرات، غور او سيستان بزگران او شپانه د دولت له درنو بارونو او د فيوډالانو له کړو وړو څخه په تنگ وو، نو په هر گوت کې را پاڅيدل، قرمطيانو هم دوی سره لاس يو کړ. په دې لړ کې په سیتان کې خلکو پاڅون وکړ او طاهر صفاري او د هغه ورور يعقوب، دواړه يې له تخت څخه را و غورځول، دوی دواړه ايران ته خپل والي ته په ۹۰۷ کې پنا غوښتونکي شول، خو والي دواړه نيول او بغداد ته يې وليږل. په زرنج کې خلکو په ۹۰۹ کې واک ليث بن علي بن ليث ته وسپاره، هغه پر ايران يرغل وکړ او باغي والي يې له منځه يوړ، خو دا مهال عباسي وزير علي بن الفرات مداخله وکړه، لښکر يې را وليږل، ليث د جگړې په ډگر کې نيول شو او بغداد ته وليږل شو. په زرنج کې محمد بن علي بن ليث پاچا شو، خو کار له کاره تير و. ايران له افغانستان څخه جلا شو او عباسي دولت د افغانستان منشور د ماورالنهر ساماني دولت ته وسپاره. ساماني لښکر په ۹۱۰ کال کې سيستان ته راغلل، محمد وروسته تر جگړې و تبتيد او په رخد کې د ساماني امير لاس ته ورغی. معدل د محمد ورور صفاري پاچا هم زرنج ښار امير احمد ساماني ته پرېښود، په دې توگه په افغانستان کې ساماني دولت د صفاري دولت ځای ونيو. ساماني دولت د سيستان حکومت سيمجور ته ورکړ، خو بغداد مداخله وکړه، د سيستان خلکو مخالفت وکړ. خو څو کاله دا اړ دوړ روان و، تر څو چې په ۹۲۳ کې د ليث صفاري يوه لمسي چې احمد بن محمد بن خلف بن ليث نوميد د سيستان د سيمه ييز حکومت واکمن شو، او ددغې کورنۍ سيمه ييز حکومت وروسته بيا د لسمنې پيرۍ تر آخر پورې اوږد شو.

د صفاري دولت د واک پر مهال د افغانستان ټولنيز وضعيت

د صفاريانو د نيمې پيرۍ د واکمنۍ پر مهال د افغانستان د ټولنيزې بشپړتيا او پرمختيا تگلوری همداسې روان و او د هېواد سياسي مرکزيت د فيوډالي اقتصادي نظام د کلکوالي خواته لار پرانيستله. له اقتصادي پلوه د هېواد صنعت او سوداگري د پرمختگ په حال کې و، کرنه او اوبه لگول هم په پرمختگ کې وو، په تيره بيا د هريرو د غاړو کې او د هلمند په سيمو کې ښوالي، لارې جوړولو، د آبي او بادي ژرندو جوړولو، د ويالو او کانالونو کيندلو، د شکر د توپان په وړاندې د لرگيو د پيمونو جوړولو، د اوبو د بندو جوړولو، د هلمند په سيند کې بېړۍ چلول او په ښارونو کې ودانۍ جوړولو ښه پرمختگ کړی و، په لويو لارو کې پراوونه او په دښتو کې لارښود ځلي جوړ شول چې لاره وښيي. د علومو او هنر پرمختگ چې په لسمنه پيرۍ کې خپل لوړ ټکي ته رسيدلی و، هغه په حقيقت کې په همدې نهمه پيرۍ کې چمتو شوی و. تاريخ، ادب، نجوم او حساب ښه پرمختگ وکړ. د حساب علم له هندوستان څخه اول افغانستان ته راغلی و او بيا منځنۍ آسيا ته ولاړ چې ډير وروسته بيا اروپا کې و پيژندل شو.

په عين حال کې فيوډاليزم چې اوومې ميلادي پيرۍ څخه رادې خوا مخ په کلکيدو و، په نهمه او لسمنه پيرۍ کې نور هم کلک شو. په دغه ټوله موده کې د فيوډالانو پر ضد د بزگرانو پاڅونو نه، د پرديو د واک په وړاندې د خلکو مبارزه او د اقتصادي او سياسي واک د تر لاسه کولو په خاطر په خپله د فيوډالانو ترمنځ اخ و ډب ددې دورې تاريخي ځانگړتياوې دي. صفاري دولت د

هېواد دننه په پخوانۍ مالیه بسنه وکړه او د بزگر پر مالیه یې څه ور اضافه نه کړل. د کورنیو مالیاتو ټوله مجموعه په کال کې ۵۳ میلیونه درهمه وه، په داسې حال کې چې ایران ۶۳ میلیونه درهمه صفاري دولت ته مالیه ورکوله. دولت درې خزاني درلودې: یوه یې د ټول هېواد دخل او خرج ته وه، دوهمه یې یواځې د دربار او د پاچا شخصي معاملاتو ته ځانگړې وه او درېیمه یې هغه خزانه وه چې هغې کې به هېواد د فیوډالانو او شتمنو خلکو شتمني ضبط، مصادره او اچول کیده. صفاري دوره د سیاسي موسسې (دولت) د پرمختیا او کلیوالي او د امنیت د ټینګیدو دوره وه.

د ادارې له پلوه، صفاري دولت منظم تشکیلات لرل چې لویو لویو رئیسانو ترکنسې لاندې بوخت وو. له دې امله چې د کورني امنیت د ټینګښت لپاره د دولت لومړنۍ اړتیا او د مخالفینو د ټکولو او د مخالفو ملوک الطوائفینو د له منځه وړلو او د عباسي دولت د تیري د مخنیوی لپاره تر هر څه مخکې منظم پوځ په کار و، نو ځکه د اردو د سمبالتیا لپاره د (جریده سپاه) په نوم یوه څانګه جوړه شوې وه. د جریده سپاه عارض به د هر سرتیري تنخواه یا معاش د بیست گانې په نوم په هرو دریو میاشتو کې یو ځل په نقد ډول ورکوله، خو د هغه آس او وسلې به یې کتلې. په خپله صفاري پاچا به د معاش د ورکولو په ورځ د لښکر مخکې د عارض له مخې د یو عسکر په توګه تیرید او خپله درې میاشتني تنخوا، درې سوه درهمه به یې اخیستل او په یوه لوړ ځای به ودرید او د اردو د رسم گذشت ننداره به یې کوله. همدارنګه د هېواد د مالېې چارو د ادارې لپاره (دیوان خراج) او د عدلیې او قضایې چارو لپاره (دیوان مظالم) او د (قضا محکمه) او د ښارونو د نظم د ساتنې لپاره (ولایت شرط) ټاکل شوي وو. (دیوان رسایل) په دربار کې په خپله د پاچا تر نظر لاندې و. په صفاري دولت کې جاسوسي ډیره پراخه وه، یعقوب صفاري زیات شمیر ځوان غلامان (مړیان) پیروال او هغوی به یې روزل بیا به یې یو یو د هېواد لویو لویو ستیو ته ور بښل، په داسې حال کې چې نویو بادارانو هغوی ته د سزا ورکولو حق نه درلود، په خپله پاچا د همدغه مړییانو له خولې ددغو غټو غټو څیرو له حال، احوال، کړو وړو او خبرو څخه ځان خبراوه. د دیوان خراج کلنی معاش پنځوس زره درهمه، د شرط د ولایت (کوټوالي) دیرش زره درهمه او د مظالمو د ریاست شل زره درهمه و. صفاري دولت نه یواځې دا چې د عربو واک بیخي له افغانستان څخه ورک کړ، بلکې د عربي په وړاندې یې دري ژبه چې یوه سیمه ییزه کوچنی لهجه او تر عربي اغیزې لاندې ژبه وه، را برسیره او د ملي او رسمي ژبې په توګه یې وټاکله.

دري ژبه په اصل کې د جیحون د سیند دوو غاړو کې را منځته شوې وه. ددغې ژبې په جوړیدو کې د افغانستان او ماورالنهر لرغونو ژبو لکه اسکایي، تخاري، سغدي او پارتي پهلوي ژبو اغیزه درلوده. په تیره بیا سغدي ژبې د هغې د جوړیدو رینه جوړوله چې څو څو پېړۍ د منځنۍ آسیا علمي ژبه وه او د مانوي مذهبي آثارو، بودايي او نسطوري آثارو په لیکنه کې ور څخه کار اخیستل کید، د دري ژبې ډیر پخواني نثر او نظم (د نهمې او لسمې پېړۍ اړوند) په بادغیس، مرغاب، سیستان، جوزجان او بلخ او سمرقند او بخارا (ماورالنهر) کې د دغو هېوادونو د پوهانو او فضلا وو په لاس لیکل شوي دي، لکه: ابو عباس مروزي، حنظله بادغیسي، محمد بن وصیف سیستاني، ابو حفص سمرقندي، ابو الموید بلخي او د حدود العالم جوزجاني مولف. په داسې حال کې چې په دغه موده کې په ایران کې آن یوه ټوټه په دري ژبه نظم یا نثر نه ولیدل شوي. دا چې یو شمیر لیکوالو د دري ژبې رینه (ساساني پهلوي) بللې ده، یوه تیروتنه ده دا ځکه کله چې په ایران کې ساساني پهلوي ژبه رواج وه نو هغه مهال له اوومې پېړۍ راهیسې لا په افغانستان کې دري ژبه وه. آن دا چې ساساني پهلوي ژبه تر دیارلسمې پېړۍ پورې او آن د مغولو تر یرغل پورې د ایران په لویدیځ کې ژوندۍ دري ژبه وه. دري ژبه د صفاري، ساماني او غزنوي دولت په لاسونو په افغانستان کې دود او پراخه شوه. د دري ژبې لهجې هم زیاتره په افغانستان کې را منځته شوې او بیا بیرته هم همدلته له منځه تلې دي لکه هروي، سکزي او

زاوولي. په هر حال، د دري ژبې لومړۍ ادبي دوره يوه د شفاهي ادب دوره وه چې وروسته وروسته بيا د عربي اسلامي ليکدود په بڼه وليکل شوه او بيا د صفاري دولت په موده کې بڼه پر مخ ولاړه. محمد بن وصيف سکزي د صفاري يعقوب د رسايو د ديوان مشر و چې هغه په دري شعر وستايه. ابو سليک گرگاني د دري ژبې يو بل شاعر و چې د عمرو ليث پر مهال يې ژوند کاو. صفاري دولت پرته له تبعيض څخه په يوه نظامي مطلق العناني سره هېواد اداره کاو چې د ده اداره په قضايي، مالي او جاسوسي بنسټ ولاړه وه، نور يې د اسلامي خلافت دريځ او د روحانيونو او خانانو ځواک ته څه اړتيا نه ليدله او ارزښت يې نه ورکاو. اداري تشکيلات لکه د نورو عربي او اسلامي هېوادو په شان وو، خو د ادارې په يو شمير چارو کې يې له عربو سره توپير درلود. په دې معنا چې د عربو اداره په پيل کې ساده او ډيره بسيطه وه، وروسته يې بيا د روم او ايران له ادارې زده کړل. پخوا يواځې په مسيحي نړۍ کې دوو ديني او دنيايي پاچاهانو (پاپ او شاه) واک چلاو، خو وروسته بيا په اسلامي دولتونو کې يوه تن خليفه يا پاچا د دين او دنيا دواړو چارې سمبالولې. اسلامي خلافت د خپل قلمرو چارې د اوه گونو ديوانونو (د مالي، ملکي، جنگي، حسابي عدلي، رسايو او مريي ساتلو د چارو د ديوانونو) په واسطه سمبالولې او د خپل قلمرو (وربوي) ولايت نه يې د خليفه د استازيو (واليانو) په لاس کې ورکړې وه او په اداره کې د ماليې او خراج، د بيرانو، شحنة (کوټوالانو)، قاضيانو او محتسبانو برخه لرله. مخابراتي چارې د چاپار (ډاک) په واسطه تر سره کيدې، خود صفاري دولت په موده کې په افغانستان کې د مرئيتوب اداره وه. عشریه (لسمه برخه) ماليه له ځمکوالو څخه او سرانه (سړي سر ماليه) له نا مسلمانو اتباعو څخه اخيستل کيده، خمس (پينځمه برخه) له کانونو، پيشه ورانو او سوداگري مالونو څخه اخيستل کيده. د لومړي ځل لپاره عمرو ليث صفاري خپل نوم په خطبه کې راوست، حال دا چې مخکې له هغه خطبه يواځې د اسلامي د خليفه په نوم لوستل کيده. همدا و چې د بغداد خلافت له صفاري دولت سره وران شو او ددې وخت برابر شو چې ساماني دولت ژر را منځته شي او له ۸۷۴ وروسته په ماورالنهر کې د افغانستان د پاچا يعقوب صفاري د نوم پر ځای، د امير اسمعيل ساماني نوم په منبرونو کې لوستل کيد.

درېيم

افغانستان او ساماني دولت

(له ۸۹۲ څخه تر ۹۹۹ پورې)

ساماني کورنۍ د بلخ اوسيدونکي وه چې زردشتي دين يې و. سامان خدا د بلخ حاکم او د سيمې يو مخور او ددغې کورنۍ موسس و. د خراسان عربي والي اسد د اتمې پېړۍ په نيمايي کې له سامان سره دوست شو. سامان اسلام ومانه او په خپل زوی يې اسد نوم کيښود. د اسد زامن تکړه خلک وو او په نهمه پېړۍ کې د مامون عباسي پر مهال د هرات او ماورالنهر د سيمه ييزو حکومتونو مشران وټاکل شول. له هغو څخه نوح په سمرقند کې، احمد په فرغانه کې، او الياس په هرات کې وټاکل شول. ابراهيم د الياس زوی و چې وروسته بيا د طاهري دولت سپهسالار شو. احمد د فرغانې حاکم په ۸۷۴ کې ومړ او د هغه زوی نصر په سمرقند کې د هغه په ځای کيښاست. اسمعيل د نصر ورور د بخارا حاکم شو او همدې و چې وروسته يې بشپړ ساماني دولت په ۸۹۲ کې وروسته د نصر تر مړينې او د سمرقند له نيولو څخه جوړ کړ.

سره له دې چې د افغانستان طاهري دولت، ماورالنهر ساماني کورنۍ ته ور پريښود او هغوی سره يې د روغې جوړې لاره غوره کړه، خو د چارو د څارنې او د مالياتو په راټولولو سره يې بيا هم خپل لوړوالی وساته، حال دا چې د افغانستان صفاري دولت داسې نه کول، بلکې د خوارزم حاکم رافع چې د خپلواکي خبرې يې کولې وواژه او غوښتل يې چې خوارزم ونيسي، خو امير اسمعيل ساماني د خوارزم په نيولو کې پرمخ ورسېد، دا مهال د سامانيانو او صفاريانو ترمنځ شخړه زياته شوه. د بغداد خلافت چې د صفاريانو له ځواک څخه په ويره کې و، دغه اور ته يې لمن وهله او ددغو هېوادونو منشور به يې کله يوه ته کله بل ته ور کاو. په پايله کې په ۸۹۹ کال کې د بلخ جگړه د عمرو ليث صفاري او اسمعيل ساماني ترمنځ ونښته. صفاري پاچا په دغه جگړه کې ونيول شو او بغداد ته وليږل شو او د افغانستان منشور ساماني پاچاهه ورکړل شو. امير اسمعيل چې لا مخکې (طراز) نيولی و او د هغه ځای خلک يې مسلمانان کړي وو، په ۹۰۱ ميلادي کې گرجگان، طبرستان اوري په ايران کې ونيول. هغه په ۹۰۷ کې ومړ. لومړنی بلعمي د همدغه پاچا وزير و. امير احمد بن اسمعيل په ۹۱۰ کې سيستان او بست له صفاري دولت څخه ونيول او خپله به ۹۱۳ کې د دربار د مرثيانو په لاس ووژل شو. کوچنی نصر د هغه زوی، پاچا او محمد جيهاني يې وزير شو. د نصر حکام (واکمن) په افغانستان کې آن تر کندهار او غزني پورې هم ورسيدل. د نصر له مړينې وروسته په ۹۴۲ کې د هغه زوی پاچا شو او فقهيان يې وزارت کې مقرر کړل په دې توگه د دولت اداره مخ په ځوړ شوه. په ۹۵۴ کال کې نوح مړ شو او دده زوی عبدالملک د هغه پر ځای کيښاست، خو دولت په ځوړ روان و. د محمد بلعمي وزارت او د الپتگين سپهسالاري د دوی د دولت د ډير ژر له منځه تگ مخنيوی وکړ. په ۹۶۰ کې عبدالملک ومړ، بلعمي او الپتگين له شمالي خراسان څخه غزني ته ورسيدل. محمد بن عبدالرزاق د شمالي خراسان حاکم هم له بلعميانو سره يو ځای شو او ابوالحسن سيمجور د شمالي خراسان والي شو. د بزگرانو پاڅونو او کورنيو جگړو هم اور اخيستی و. ددغه اړ دور په ترڅ کې د مرکزي دولت پاتې کيدل يواځې او يواځې د هغو د تکړه وزيرانو له امله و. منصور په ۹۷۵ کې ومړ او دوهم نوح د هغه ۱۳ کلن زوی يې ځای ونيو. د خراسان د سپهسالار ابوالحسن سيمجور او وزير ابوالحسن عبد الله عتيبي ترمنځ مخالفت اداري گډوډي نوره هم زياته کړه، په دې توگه اداره د دربار

د نظامیانو او ترکي مرئیانو په لاس کې شوه. په پای لوی ولایتونه د دریو خواکمنو خپرو ترمنځ وویشل شول: نیشاپور تاش ته، بلخ فایق ته او هرات بوعلی سیمجور ته ور ورسیدل. په دې مهال کې د ختیز تورکستان د ایلک خانیه دولت سترگې ماورالنهر ته واوښتې. ایلک خانیه د ترکانو له قبایلو څخه وو چې د فرغانې په جنوب کې اوسیدل او لکه د تورکانو د نورو قبایلو په شان د لسمې پېړۍ په ترڅ کې مسلمانان شوی وو. په لسمه پېړۍ کې دوی داسې یو حکومت جوړ کړی و، چې له فرغانې څخه یې د چین تر پولو پراخوالی درلود. د قراخانیانو پلازمېنه چې ختیز ترکان (بلاساغون) و په کاشغریستان کې او د ایلک خانیانو پلازمېنه چې لویدیز ترکان (اوز کند) وو، د فرغانې په جنوب کې وه. د ایلک خانانو یوې رینې په ماورالنهر کې ددغه هېواد اصلي او تاریخي دولت له منځه یووړ او د اکثریت ترکانو قبیلې یې واکمنه کړه او په دغه سیمه کې یې خپل دولت جوړ کړ.

په هر حال؛ د ایلک خانیانو پاچا بغراخان ماورالنهر ته لښکر وکښ او په ۹۹۰ کې یې د ساماني دولت پلازمېنه بخارا ونیوله او د سامانیانو پاچا دوهم نوح وټننید، دا ځکه چې بوعلی سیمجور ساماني سپهسالار ددې پر ځای چې د هېواد ساتنه وکړي، مخکې یې دا منلې وه چې ماورالنهر به د ایلک خان وي او مادون النهر به دده خپله واکمني کې وي. بغرا خان په بخارا کې ناروغ شو، بیرته خپل هېواد ته ستون شو، ساماني نوح بیرته را ستون شو او په خپل کاواکه تخت کیناست. بوعلی سیمجور او فایق په گډه سره یو لاس شول وې غوښتل چې ساماني دولت له منځه یوسي، خو غزنوي سبکتگین د سامانیانو ملاتړ وکړ او په ۹۹۳ کې یې سیمجور او فایق ته د هرات او توس په جگړو کې ماتې ورکړه، سیمجور ونیول شو، خو فایق د قراخاني دولت په ملاتړ ژوندی او روغ ووت او د سمرقند حاکم شو. دوهم امیر نوح په ۹۹۶ کې مړ شو او دوهم منصور چې د دوهم امیر نوح زوی و په کوچنیتوب کې پر تخت کیناست. فایق له سمرقند څخه دربار ته راغی د واک خاوند شو، د پاچا پلویان یې له دربار څخه وشړل او په پای کې یې په ۹۹۸ کال کې پاچا وروند کړ. او له تخت څه یې و غورځاو او دوهم عبدالملک یې چې یو ماشوم هلک و په تخت کیناو او هسې به نوم یې پاچا کړ. سره له دې چې محمود غزنوي فایق ته د مرو په جگړه کې ماتې ورکړه، خو نور نو د ساماني دولت د پرخیدلو مخنیوي چې د واک غوښتونکو فیوډالانو، د نظامي غرضي افسرانو او ترکي غلامانو د لاس لوبه شوې وه، نه کید. همدا لامل و چې پلازمېنه په ۹۹۹ کې ایلک خان ته تسلیم شوه او ساماني کورنۍ بندي شوه. ساساني پاچا دوهم امیر عبدالملک هم د ایلک خانیانو په بنديخانه کې مړ شو او په دې توگه یو نامتو دولت د تاریخ په غیر کې ځای ونیو. دا و له سیاسي نظره د ساماني دولت سرگذشت، خو:

له مدني، فرهنگي او ټولنيز نظره

ساماني دولت له ۸۷۴ څخه د امیر نصر بن احمد ساماني په لاس جوړ شو او تر ۹۹۹ پورې یعنی یوه پېړۍ او د پېړۍ څلورمه برخه اوږد شو. همدا پېړۍ په نړۍ کې د اسلامي فرهنگ او تمدن لوړه څوکه وه او منځنۍ آسیا (افغانستان، ماورالنهر او ایران) له دغه کاروان سره یو ځای روان وو. په دې توگه د سامانیانو دوره، ددغه هڅووب د ودې پړاو و. په نهمه او لسمه پېړۍ کې کرڼه او اوبه لگول په ټوله منځنۍ آسیا کې ښه پرمخ تللي وو، څاروي روزنه پراخه دود وه او صنعت، ورینم اوبدل او نساجي او کاغذ جوړول په ترقي کې و. سره او سپین زر و سپنه، قلعي، جیوه، مس، سرپ او نوشادر د افغانستان او ماورالنهر له سیمو څخه را ایستل کیدل. د وسلې کرنیزو وسایلو، لوبنو، د آسونو د یراق، د څرمن، صابون او ډیوی جوړولو، پوست گنډولو او غالی اوبدلو صنعت ښه په بره روان و. ښارونه ښه ودان او سوداگریزې لوبې لارې د پړاوونو په لرلو سره پرانیستی وي او امنیت یې ډاډمن و.

له چین، هند، نژدې ختیځ، بلغاریا (د ولگا د سیند منځنۍ برخې ته نژدې) او روسیې سره سوداګري روانه وه. دا ځکه چې په ساماني دوره کې بهرنۍ سوله ډیر لږ د بهرنیو یرغلونو له امله زیانمنه کیده، همدې خبرې دا لاره هواره کړه چې سوداګري او پيشه وري وده وکړي، نو په دې توګه ددغو هېوادو ترمنځ سوداګري په پراخه اندازه وه، لکه د وسلې او رختونو سوداګري، د مرثیانو او لوبنو سوداګري، د بیلا بیلو فلزاتو او خرمن سوداګري، د قیمتي ډبرو او درملو سوداګري، د څارویو کاغذ، پوستکو، لرګیو، ورینسمو، غلې، غوړیو، حبوباتو، صابون، کیرډیو، میوې، سپینو زرو، وسپني، مسو او نورو سوداګري، د سمرقند کاغذ په اتمه میلادي پېړۍ کې دود شو، په تیره بیا په ختیځ کې یې ډیر پیریدونکي لرل.

همدارنګه نهمه او لسمه پېړۍ د منځنۍ آسیا د علم او هنر د را څرګندیدو مهالونه وو، د افغانستان او ماورالنهر ښارونه د ډیرو هېوادو د علماوو، شاعرانو او هنرمندانو د راټولیدو ځایونه وو.

ساماني دربار د علم او هنر ملاتړ کوونکی او ساتونکی و او فاضل او علم پالونکی وزیران یې لرل لکه ابو الفضل محمد بن عبد الله بلعمي، رودکي بخارامي د دري نظم سرلاری، ابو علي محمد بن ابو الفضل بلعمي د طبري د تاریخ ژباړونکی، ابو عبد الله محمد بن احمد جیهاني مولف، ابو علي بن ابو عبد الله جیهاني، ابو عبد الله، احمد ابن ابو علي جیهاني د المسالك د کتاب مولف و او د الزیادات، مقالات او عهدو للخلفا کتابونه یې هم لیکلي و. ابو الفضل محمد بن ابو عبد الله جیهاني، ابو منصور عبید الله بن نصر جیهاني، ابو طیب مصعب، ابو الحسن عتبي او یو شمیر نور. دغو علماوو ټولو د علم او هنر په وده ژوره اغیزه کړې وه.

په ساماني دوره کې دري ژبې ښه وده وکړه او د نظم او نثر په برخه کې ښه اثار ولیکل شول. طبري تفسیر لکه تاریخ طبري او کلیله او دمنه په دري ژبه ترجمه شو. عجایب البلدان چې د ابو المویذ بلخي اثارو، د منصوري منثور شهنامه، د سعودي منظومه شهنامه، د جوزجاني حدود العالم او د الابنیه فی حقایق الادویه د هروي په همدې وخت کې تالیف شوی وو، یو شمیر شاعران لکه شهید بلخي، رودکي بخارايي، دقیقي بلخي او رابعه بلخي او لسګونه نور په همدغه دوره کې را څرګند شول. د هغه مهال د دري نثر یوه بشپړه بېلګه د بلعمي تاریخ او د حدود العالم کتاب ګڼل کیدای شي چې په هغو کې د عربي لغاتو په پرتله دري لغات ډیر دي.

ددغې دورې فلاسفه او علما د خراسان د اسلامي دورې له مخکښانو څخه شمیرل کیدای شي، لکه ابو زید بلخي، ابو سعید سجزي، ابو سلیمان منطقي، ابو جعفر خازم او ابوالوفا جوزجاني او نور. په دیني علومو کې ابو سلیمان بستي، ابو حاتم بستي، محمد بن الکاتب او نور د یادونې وړ دي. د نهمې او لسمې پېړۍ تر ټولو نامتو پوهان ابو نصر فارابي او ابن سیناي بلخي وو. په افغانستان کې د ساماني دورې سیمه ییز کوچنی دربارونه ټول لکه په خپله د ساماني دربار په شان د علم او هنر پالنې ښې بېلګې وې، دا که بلخ، جوزجان، هرات، سیستان، چغانیان، خوارزم، بخارا، د سامانیانو پلازمېنه او هر ځای کې چې و ټولو کتاب پلورنځي لرل او سلطنتي کتابتون د هغه مهال د منځني آسیا یو علمي لوی مرکز و. ابن سینا همدلته و چې د ارستو او فارابي له آثارو سره آشنا شو.

د بخارا دربار د علمي مناظرو مرکز و چې هلته هیڅ ډول تعصب نه لیدل کید. تر کومه ځایه چې ویل کیدای شي هغه تر درېمې پېړۍ پورې د عباسي لومړنیو خلفاوو او د عباسي الواثق د خلیفه د دوران سره پرتله کیدای شي. د اسمعیلیه د طریقې غورځنګ همدا وخت را منځته شو. دغې طریقې په پیل کې د وګړو ترمنځ مساوات، منطق او فلسفه تبلیغ کوله او په عین وخت کې د عباسیانو د واک پر خلاف وه (په منځنۍ آسیا کې یې ورته قرامطه ویل) په نهمه او لسمه پېړۍ کې په نژدې ختیځ کې او د مصر د فاطمیه خلفا وو له لوري و منل شوه او ملاتړ یې کیده، په منځنۍ ختیځ کې هم د سامان دولت له خوا ور سره موافقه کیدله، آن دا

چې امیر نصر بن احمد ساماني په خپله ددغې طریقې پیرو شو، لکه هماغسې چې عباسي مامون معتزله طریقې سره یو ځای شوی و، خو وروسته بیا د علماوو فشار او بغداد هغه ملامته وگڼله او بیا هم د دولت له خوا او هم د متعصبینو له خوا و ټکول شوه، خو دوی له ځانه د دفاع په لټه کې شول، خو غزنوي دولت دوی په ټول افغانستان، ایران او ملتان کې له منځه یووړل. ساماني اداره ټوله په ملوک الطوائفي نظام ولاړه وه او لسمه پېړۍ په منځنۍ آسیا کې د فیودالي مناسباتو د پوره کلکوالي دوران و. سره له دې چې د کاستونو (طبقاتو یا پارکيو) مقررات ډیر کلک نه وو. د بېلگې په توگه کله به چې مریي د دولت په کار کې شامل شو، نو په لومړۍ کال به پیاده، په دوهم به د سپرو په ټولې کې، په درېیم کال به توری لرونکي، په پینځم کال به د بنو جامواو یراق لرونکي او په اوم کال به (وفاق باشي) کیدای شو. له هغه وروسته به ځینې وخت (خیل باشي) او بیا به ځینې وخت (حاجب) هم شو. کله به چې حاجب د حاجب الحجابي رتبي ته لوړ شو، نو د دولت د تر ټولو لوړو وزیرانو په کتار کې به و. ساماني دولت د لسو وزارتونو (دیوانونو) لرونکی و: چې د وزارت دیوان، د وکالت (په خپله د پاچا د شخصي چارو او د دربار د چارو منتظم) دیوان، د مستوفي دیوان، اوقاف، قضا، رسایل، شرط، برید، احتساب او د مشرف د دیوانونو پکې راتلل چې د صدارت چارې، د دربار وزارت، د مالې چارې، د دولتي ځمکو او اوقافو چارې، عدلي چارې، د شاهي تحریراتو او بهرنیو چارو دندې، بنساري امنیت، مخابرات، احتساب او بلدیه او د استخباراتو دندې یې تر سره کولې. د وزارت دیوان د صدارت حیثیت درلود. په خپله وزیر وروسته تر پاچا مقتدر شخص و، یواځې د ساماني دولت سپهسالار له هغه سره برابر گڼل کیدای شو او بس. نظامي سپهسالار به د افغانستان والي و چې په نیشاپور کې به ناست و. د لښکر عارض د حریبې د وزارت دنده په غاړه درلوده د برید دیوان د مخابراتو کار کاو. د اشرافو دیوان استخباراتي چارې پرمخ وړې، آن دا چې په کلیو کې او د لویانو په کورونو کې یې مخبران او جاسوسان لرل. د احتساب دیوان لکه بلدیې (بناروالی) او یا هم لکه د سیمه ییزو پولیسو په شان و. د شرط امیر (لکه اوس د پولیسو آمر) د پاچا د اوامرو اجراکوونکی او یو زورور مقام و. وروسته بیا یو وخت د اوقافو دیوان د قضا له دیوان سره یو ځای شو. د دولت خزانه دوه برخې درلودې: یوه یې د عمومي دخل او خرج لپاره بله برخه یې د پس انداز یا سپما لپاره ځانگړې شوې وه. پاچا ددغو ټولو تشکیلاتو په سر کې او ددغې اتوکراسي اجرا کوونکی و چې یواځې او یواځې د خدای په نزد مسئول و او بس. د لویو او کوچنیو افسرانو او حکامو تقاعد، مقرري او لرې کول د پاچا واک بلل کید.

روحانیون او مذهبي علما د دولت د درناوي وړ وو هغو به لکه د نورو رسمي او غیر رسمي لویانو په شان د پاچا په حضور کې ځکه نه مچوله. د ولایتونو هغو لویو رئیسانو چې په مرکز کې به وو، د خپل رسمي ماموریت په سیمو کې یې خپل قایم مقام ټاکه. ددغه پراخه تشکیل سره سره، ساماني دولت نشو کولای چې هېواد په فیودالي بڼه متمرکز وساتي، تل به فیودال له مرکز څخه تبتید او ځینې وخت به په مرکز واکمن و. سیستان، نیشاپور، هرات، بلخ، جوزجان، چغانیان او خوارزم ټولو تقریباً د خپلواکو امارتونو بڼه نیولی وه، د بېلگې په توگه:

د جیحون بني لاس ته د چغانیانو ولایت چې اوسنی ترمذ سره په خوا کې و، په لسمه پېړۍ کې خپل ځانگړې سیمه ییز واکمن درلودل چې د ساماني دولت تر ملاتړ لاندې وو. او یو شمیر شاعرانو لکه منجیک، دقیقي او فرخي د هغوی مداح وو. له هغې ډلې څخه ابوبکر محمد بن مظفر بن محتاج چغایي په ۹۳۲ کې د امیر نصر بن احمد ساماني له خوا د خراسان سپهسالار شو او په ۹۴۰ کې مړ شو، دده زوی ابو علي احمد چغایي په ۹۵۰ کې ماکان ابن کاکي دیلمي چې د امیر نصر ساماني په ضد پاڅیدلی و، په جرجان اوري کې له ماتې سره مخامخ کړ. ابو القاسم اسکافي د هغه نامتو د بیرو. وروسته بیا ابو علي چغایي ساماني پاچا امیر نوح له واک څخه لرې او بخارا یې ونیوله او په ۹۵۵ کې مړ شو. ابو المظفر طاهر چغایي د هغه وراره او ځای ناستي و چې په

۹۵۸ کې مړ شوی، فخر الدوله ابوالمظفر احمد د چغانیانو د یوه بل والي ابو علي زوی یا لمسي و چې فرخي او دقيقي هغه په خپلو شعرونو کې ستایلی و.

د سیمه ییزو خپلواکو واکمنو لړۍ لکه د بلخ آل داود، د سیستان صفاریان، د گوزگان آل فریغون، د غرجستان او خوارزم محلي واکمن لکه چغانیان او اسفیحاب او نور هر یوه خپل ځانگړې سیمه ییز تشکیلات درلودل چې د مرکزي دولت له تشکیلاتو سره کټ مټ برابر نه و. دغو سیمه ییزو واکمنو په خراج یا هم یو شمیر سوغاتونه مرکزي دولت ته وړاندې کول او بس. د (حدود العالم من المشرق الي المغرب) د جغرافیې مولف چې په خپله د خراسان و، هلته اوسید او د ساماني دولت پر مهال یې ژوند کړی، د هغه مهال اداري وضعیت داسې انځور وي:

((د خراسان (افغانستان) پاچاهي پخوا جلا وه او د ماورالنهر جلا. اوس دواړه یو ځای شوي دي او د خراسان امیر په بخارا کې کیني او د آل سامان له کورنۍ څخه دی. دوی د بهرام له اولادې څخه دي چې د ختیځ واکمن بلل کېږي او په ټول خراسان کې د هغه مامورین (عمال) مقرر دي. دوی د خراسان د پولو دننه واک چلوي (پاچایان دي) چې هغو ته د اطرافو پاچایان یا واکمن وايي.))

په اصل کې ساماني دولت چې په خپله د اشرافو له طبقې څخه را پورته شوی و، نو اشرافو، سوداگرو او بدایو خلکو ته یې زیات ارزښت ورکاو. چې په دې کړنه کې یې د صفاري دولت په مقابل طرف کې ولاړ و، سامانیانو د ممتازې طبقې په مرسته د صفاریانو ځای نیولی و، نو طبیعي خبره ده چې د لوړو طبقو ملاتړ کونکی وو. په دغه ډول رژیم کې فیوډال نیم خپلواک، تجزیه غوښتونکی او د مرکزي دولت ضد و. همدا چې وار به یې برابر شو د مرکزي دولت په ضد به پاڅید او کورنۍ جگړې به یې پیل کړې، تر څو خپل ځواک زیات کړي: اسحق بن احمد د امیر اسمعیل وراره په خپله په سمر قند کې پاڅون وکړ، خو بریالی نه شو. همدارنگه د هغه زوی الیاس، په فرغانه کې پاڅون وکړ او په نیشاپور کې مړ شو. دا لاره دومره پرانیستل شوه چې دوی پسې وروسته حسین مروزي پاڅون وکړ، د هغه له ناکامي وروسته احمد بن سهل را پاڅید تر څو چې هغه هم وټکول شو. روحانیون هم له فیوډالانو څه کم نه و، دوی هم د خپل واک د ساتلو لپاره د وار په برابریدو سره یې سر پورته کاو، د بېلگې په توگه کله چې امیر نصر ساماني وغوښتل چې د قرمطیانو د کړو وړو ملاتړ وکړي، نو فقهاوو د یو شمیر متعصبینو په مرسته قیام وکړ او د قرمطیانو د لارویانو په ټکولو او ورکولو سره یې دغه نوی غورځنگ له پښو وغورځاو، خو قرمطیان بیخي ورک نه شول، بلکې ځمکې لاندې شول او خپلو پټو هلو ځلو ته یې دوام ورکړ. وروسته تر امیر نصر څخه فقهاوو خپلو هڅو ته نور هم زور ورکړ، آن دا چې یو ډیر پوه سړی یعنی ابو علي جیهاني د ساماني دولت نامتو وزیر یې هم په شرک تورن کړ او د هغه په ځای یو فقیه چې ابو افضل محمد السلمي نومید و ټاکل شو. دغه فقیه د امیر نوح بن نصر دنده (۹۴۳-۹۵۴) ټوله له نوافلو او مستحباتو څخه څار کړه، په دې توگه د دولت د ادارې گډوډې او مخ په ځوړ کیدل گڼېږي شول.

د دربار دننه هم فیوډالان تل په توطئه او سیالي اخته وو، د اطرافونو حکومتونه او ایالتي عسکر ټول په همدوی پورې اړه درلوده، دوی ډیرې ځمکې درلودې، بزگرانو او رعیت هر هغه څه منل چې دوی ویل. دوی لکه د روحانیونو او درباري اشرافو په شان مالیه نه ورکوله، خوله خلکو څخه یې مالیه اخیسته او په هغوی یې بیگار تر سره کاو. کرنیزې ځمکې یا د فیوډال وي یا د روحانیونو یا هم د دولت د اشرافو او نظامیانو. ډیر لږ کرنیزې ځمکې وقفې وې چې ټوټه ټوټه به بزگرانو ته په اجاره ورکول کیدې. د دولت مالیات هم له ځمکو او هم له څارویو اخیستل کیدل، چې ټول مالیات په یوه کال کې ۴۵ میلیونه درهمه کیدل. له دې څخه د ایران مالیات د آل بویه تابع او د ساماني دولت خراج ورکوونکی (ری، قم، کاشان او عجم عراق) په یوه کال کې

څلور میلیونه درهمه مالیات کیدل. په وارداتو باندې مالیات په سرحدونو کې له سواره څخه یو درهم له یو اوبن څخه دوه درهمه او د اوسیدو په ځایونو کې نیم درهم اخیستل کیدل. له یو ځای څخه بل ځای ته د مرئیانو د لیردولو (د مینځي او مریي د وړلو) مالیه له اویا څخه تر سلو درهمو پورې وه. د میره لرونکي بنځي د بیولو اجازه لیک له یو ځای څخه بل ځای ته له شلو څخه تر دیرشو درهمو پورې محصول درلود. ددغو مالیاتو د ټولولو لارو چارو او هغه لگښتونه به چې مالیه ورکوونکو کال او د ارباب او ځمکوال زور زیاتي دغه چاره ملا ماتوونکي کار گرځولی و. له همدې امله بزگرانو او ولسونو او آن شاهي گارد هم له ساماني نظام څخه کرکه پیدا کړه، نو بزگران او پیشه وران د هغه په ضد را پاڅیدل، د بېلگې په توگه په افغانستان (په غور او غرجستان) کې په ۹۰۷ میلادي کې لس زره بزگرانو او پیشه ورانو د ابو بلال په مشري پاڅون پیل کړ. همدارنگه د ساماني دولت یو شمیر امرا لکه امیر اسمیل او امیر نصر د خلکو له پاڅونونو سره مخامخ شول، وروسته تر عبدالملک څخه په بخارا کې خلکو پاڅون وکړ او د امیر مانی یې وسوځوله.

په دې توگه ساماني مرکزی دولت له دوه مخالفو ځواکونو سره مخامخ و: یو یې محرومه طبقه او بل ځواکمن فیوډالان وو. دولت د ځان د ساتنې لپاره د دواړو په وړاندې په عسکرو ډډه لگوله. د دولت لښکر د تر کوله اجیرانو او آزادو عسکرو څخه جوړ و، چې سپاره او پلي عسکر د غشي او لیندۍ لرونکي او توره او سپره او ځینې وخت به یې زغرې هم درلودې. په جگړه کې به پلي عسکر مخکې او سپاره به ورپسې وو، د منجیق الوځول. د اړیکو د لارې پریکول او کلا بند کول د دښمن د ماتې لارې وې. له دې پرته پاچا له مرئیانو څخه جوړ گارد درلود چې افسرانو یې غیر میراثي ځمکې تر لاسه کولای شوې. دولت به خپلو لښکرو ته د پیسو پر ځای ځمکې ویشلې او دا کار د بزگرانو یعنی د ملت د اکثریت برخې په زیان کار و. دولت په دې توگه پاڅونونه د لښکر په تورو غلي کول، خو یو مهال کې د گارد د مرئیانو او د نظامي افسرانو ځواک داسې برید ته ورسید چې په خپله دولت ته یو سیال ځواک جوړ شو. او اداره یې گډه وډه کړه. دغه گواښ دومره ستر و چې د ډیرو ځواکمنو ساماني وزیرانو هڅو هم د هغو مخه و نه نیوله. د دربار مرئیانو امیر احمد ساماني وواژه، دا ځکه چې دربار چې د شهنشاهي او سیاسي موسساتو په سر کې و، په خپله یې ځان د ساتونکي پوځ (شاهي گارد) او ترکي مرئیانو په کړۍ کې ایسار کړی و نو ددغې کړۍ زور په خپله همدغه دربار ماتولی شو، له همدې امله و چې د ساماني دورې په پای کې صدراعظمان او آن ساماني پاچاهان په خپله د نظامي افسرانو په لاس کې د آلی په توگه استعمال شول، په تیره بیا وروسته د ابوالحسن عبد الله بن احمد عتبي له وژل کیدو څخه چې د ساماني امیر نوح بن منصور یو باتد بیره وزیر و، نو له هغه وروسته له وزارت څخه واک ولاړ او د نظامي افسرانو په لاس کې ولوید. نظامیان په اردو، خلکو او ټول دولت باندې واکمن شول، په دې توگه اړ دور را منځته شو، ددغو افسرانو خپل منځي سیالي اړ دور داسې برید پورې ور ساو چې سلطنت مخ په پرځیدو شو او د ځواکمنو ترکانو د یرغل لپاره لاره هواره شوه. د سامانیانو پر مهال لکه هغسې چې نا مسلمانو تورکانو بلا ساغون په کاشغرستان کې نیولی و، هماغسې یې هم مسلمانو تورکانو په ساماني دولت کې واک و موند، او شاهي گارد د همدغو مسلمانو تورکانو په لاس د ترکي افسرانو په مشرتوب جوړ شو، تر څو په خپله د ساماني دولت په اوږو سپاره شول.

د دولت عایدات په لاندې برخو کې لگول کیدل: د پاچا او د ربار لگښتونه، د عسکرو او مامورینو معاش، د ښار د برجونو او د برجو بیارغاونو او ساتنه، د سیلاونو د ویجاړویو رغونه، د بندیانو څیره، د ملا او مؤذن معاشونه، د پلونو جوړول، د ویالو کیندل او نور. د مامورینو معاشونه د بیست گاني په نوم په هرو شلو ورځو کې ورکول کیدل. د سمرقند د برید د دیوان (ډاک) معاش ۷۵۰ درهمه د خجند ۳۰۰ درهمه او د بلخ او هرات ۱۰۰۰ درهمه و. د دولت د مامورینو په ډله کې په خپله وزیر چې

(صاحب) بلل کيد، منشيان، د ديوان رسايل کاتبان او د محکمو قاضيان څه نا څه د تحصيلاتو لرونکي وو. قاضي د پاچا مرستيال (نايب) و او پاچا د خداي نايب بلل کيد، نو ځکه يې هيڅ مسئوليت نه درلود. پاچا له وزيرانو څخه جوړ مشورتي مجلس درلود، خو د مجلس پريکړه د پاچا د ارادې مخنيوی نشو کولای. پاچا هيڅ قانون ته غاړه نه کيښوده. دربار هم ډير پرتمين اوله اشرافو، خدمتگارو، منجمانو، شاعرانو او طبيبانو او بدله گويانو څخه ډک و.

ACKKU

خلورم

افغانستان د غزنوي دولت پر مهال (له ۹۶۲ څخه تر ۱۱۴۸ ميلادي پورې)

الپتگين د ساماني درباريو تر کي ژبې مريې او د شاهي گارد يو غړی و. الپتگين د خپلې پوهې له امله و کولای شول چې په ساماني دربار کې ډير زر د شاهي گارد د افسر په توگه وپيژندل شي او لږ وروسته د حاجب الحجاب رتبې ته لوړ شي. هغه په ۹۵۶ کې د بلخ حاکم مقرر شو او بيا په ۹۵۹ کې د ساماني اردو سپهسالار او د شمالي افغانستان والي شو، چې په ساماني دولت کې يو ډير اوچت او لوړ دريځ و. په ۹۶۰ ميلادي عبدالملک ساماني امير په بخارا کې مړ شو او الپتگين ساماني وزير ابو علي بلعمي ته وليکل چې د عبدالملک زوي دې پاچا شي، په داسې حال کې چې نورو مخورو درباريانو غوښتل د هغه ورور پاچا شي، امير منصور نوي پاچا په ۹۶۱ کې د سپهسالار د ټکولو په خاطر بخارا ته يو لښکر ور وليږ، الپتگين دغه لښکر ته د ځلم په جگړه کې ماتې ورکړه او خپله د افغانستان زړه غزني ته ورغی. هغه غزني د تورې په زور د غزني له حاکم ابوبکر لويک څخه ونيو. په دې توگه په ۹۶۲ کې د يو سيمه ييز خپلواک حکومت بنسټ کيښودل شو. ساماني پاچا وروسته د ځلم د جگړې له ماتې څخه سوله وکړه او د خراسان د حکومت فرمان يې د الپتگين په نوم ور وليږ. الپتگين په ۹۶۴ کې مړ شو او د غزني حکومت دده زوی ابراهيم ته ور پاتې شو، وروسته بيا د هغه د افسرانو په لاس لکاتگين او پرتيگين ته ور ورسيد. دوی ۱۳ کاله يو په بل پسې حکومتونه و چلول، خو ددوی د حکومتونو يو لې د غزني له شاوخوا وړاندې نه وې تللی. آن دا چې د غزني تر څنگ، گرديز هم جلا حکومت درلود.

سبکتگين

په ۹۷۷ کې نوی مسلمان شوی سبکتگين، د الپتگين زوم او افسر حکومت ته ورسيد، دغه تکړه سپړی د غزني د نامتو دولت بنسټ ايښودونکی و او د خراسان د امير نوم هم ورته ورکړ شو. ده ډير ژر د بست ډير آباد ولايت له سيمه ييز حاکم (باي توز) څخه ونيو او د بست ډير نامتو ليکوال او اديب (ابو الفتح بستي) يې د خپل منشي په توگه وټاکه. لږ وروسته يې په بلوچستان کې قصدار ونيول او په ۹۸۶ کې يې د کابلشاهانو له برهمني دولت سره جگړه پيل کړه او د لغمان ولايت يې هم ونيو. ده د اسلام د دين خپرولو ته پام وړاوه. د کابل برهمني دولت چې له ۲۰۰ کلونو څخه زيات وخت يې د عربو او اسلام په وړاندې مقاومت کړی و. د افغانستان صفاري دولت په نظامي زور سره د هندوکش له جنوب لمنو څخه، د هېواد ختيځ ته وشرل شو، دوی د پخواني زاره کابل پر ځای، د اټک غاړې (ويهند) ته ولاړل. اوس نو سبکتگين هغوی له لغمان څخه مخ په ختيځ پسې اخيستي وو، په بله جگړه کې يې د غزني واک آن تر پيښور پورې ورساوه. سبکتگين چې د بخارا ضعيف دولت هلته د خپلو سيالانو او د هغه ځای د خانانو د لاسي وسيله گڼله لکه فايق او سيمجور نو ده د بخارا پلوي وکړه او دغو دواړو سره يې جگړه پيل کړه او ماتې يې ورکړه. سيمجور بندي او فايق و تښتيد. سبکتگين په ۹۹۳ ميلادي کې هرات ولايت ونيو او ورپسې يې د نيشاپور ولايت هم

ور سره وتاړه. په دې توګه یې افغانستان د بلخ او تخارستان، هرات، نیشاپور، بست او بلوچستان په ګډون تر سند پورې په ختیځ کې د سیاسي یووالی لرونکی او افغانستان پورې کلک کړل. په ۹۹۷ کې امیر سبکتګین په افغانستان کې او ساماني امیر نوح په بخارا کې مړه شول.

غزنوي سلطان محمود (۹۹۸ - ۱۰۳۰)

محمود په ۲۷ کلنۍ کې په نیشاپور کې خپله پاچاهي اعلان کړه او خپل ورور اسمعیل چې په بلخ کې یې ځان پاچان اعلان کړی و، په غزني کې له ماتې سره مخامخ او په جوزجان کې یې بندي کړ تر څو هلته مړ شو، همدارنګه ساماني لښکر یې په مرو کې له منځه یووړ او توس یې ونیو په ۹۹۹ کې ورته له بغداد څخه د خلافت منشور هم را ورسید. له هغه څخه وروسته محمود د فیوډالي ادارې د متمرکز کولو لپاره مټې ونغاړې. د غرجستان ایالت (چې پلازمېنه یې افشین و) یې د هغه ځای له سیمه ییز والی ښار ابو نصر او د هغه له ځوی ښار محمد څخه و نیول (ښار ابونصر ایوب او محدث و). د سیستان ایالت (چې پلازمېنه یې قلعه طاق و) یې سیمه ییز والي خلف بن احمد څخه ونیو (باید وویل شي چې عربو په اومه پېړۍ کې د سیستان د سیمه ییز امیر (ایران بن رستم بن آزاد خونین بختیار) ځواک له ماتې سره مخامخ کړی و او د افغانستان صفاري دولت لکه د عربو په شان د سیستان سیمه ییزو امیرانو ته د را څرګندیدو وار ور نه کړ، خو د ساماني دولت پر مهال دوی یو ځل بیا را څرګند شول چې ډیر نامتو یې امیر عمرو ثاني او خلف بن احمد وو. دغه وروستی یې سلطان محمود غزنوي په ۱۰۰۲ کې له منځه یو وړ، خو د غزني له کمزوري کیدو وروسته، بیا سیمه ییز امیران را څرګند شول او د سلجوقي دولت پر مهال یې ډیر ځواک موندلی و. امیر طاهر سیستاني، امیر ناصر بن طاهر او امیر محمد بن ناصر ټول سیمه ییز امیران او د سلجوقيانو د وخت سیمه ییز مشران ول. ملک تاج الدین حرب یو بل سیمه ییز امیر و چې د غوري پاچاهانو په نوم یې خطبه ولوسته او په ۱۲۱۵ کې د هغه پر ځای بهرامشاه کیناست. هغه اسمعیلیه فرقي سره ضدیت وکړ او په ۱۲۲۰ کې د اسمعیلي فدایانو په لاس ووژل شو. ددغه امیر امن ملک نصر الدین او ملک رکن الدین محمود د مغلو د یرغلونو په ترڅ کې له منځه ولاړل او تر ۱۲۲۷ پورې دغه ټوله سلسله د سیستان د مدافع نیالټګین خوارزمي په ګډون د مغلو په لاس له منځه ولاړل).

له ۱۰۱۰ څخه تر ۱۰۲۰ پورې غزنوي محمود د دریو جګړو په ترڅ کې د غور ایالت (چې پلازمېنه یې مندیش و) د افغانستان په زړه کې ونیو او سیمه ییز امیر ابن سوري ځان په زهرو وواژه. په ۱۰۱۱ کې بلوچستان (چې پلازمېنه یې قصدارو) بیرته په لاس ورغی (د قصدار ګمرکی عواید یو میلیون درهمه و)، حال دا چې د جوزجان ایالت (چې پلازمېنه یې یهودیه و) یو کال مخکې لا نیول شوی و یعنی هغه مهال چې محمد فریغوني مړ شو. (د جوزجان ایالت د سرپل، میمنې او دولت آباد په ګډون سیمې وې چې له اقتصادي پلوه پوره سمسورې او آبادې وې، د دغو سیمو د څرمن سوداګري نوم درلود او ګڼ شمیر پوهان یې هم لرل. د اسلامي دورې په لومړیو پېړیو کې، جوزجان یو نیم خپلواک سیمه ییز حکومت درلود چې (آل فریغون) نومید او د ساماني دولت له ملاتړ څخه برخمن و. وروسته بیا د غزنوي دولت ملاتړ لاندې هم و. امیر محمد بن فریغون ددغې سلسلې موسس و په ۸۹۷ کې یې د امیر اسمعیل بن احمد ساماني ملاتړ تر لاسه کړه. د هغه زوی ابو الحارث محمد له امیر نوح بن سطور ساماني سره په ۹۷۵ کې خپلوي وکړ او د حدود العالم نامتو جغرافیه په ۹۸۲ کال کې د همدغه په نوم تالیف شوی وه. د هغه زوی ابوالحارث احمد په ۹۹۰ کې له ساماني دولت سره د یاغي فیوډالانو په وړاندې مرسته وکړه او په ۹۹۴ کې یې له غزنوي سبکتګین سره دوستانه اړیکې ټینګې کړې او وروسته یې بیا خپله لور سلطان محمود غزنوي ته ورکړه او د سبکتګین له مړینې وروسته یې له

محمود سره د هغه د ورور امیر اسمعیل په وړاندې مرسته وکړه او د محمود له خور سره یې واده وکړ. نوموړی د ۹۹۹ او ۱۰۰۷ کلونو ترمنځ مړ شو. د هغه زوی ابو نصر محمد هند ته د سلطان محمود په سفرونو کې ګډون وکړ، ده خپله لور د محمود زوی محمد ته ورکړې وه او په ۱۰۱۰ کې مړ شو. سلطان محمود جوزجان په سیده توګه د خپلې پلازمینې تر ادارې لاندې راوست) په ۱۰۱۷ کې غزنوي محمود خوارزم ونيو او آل مامون یې له منځه یووړل. تر دې مهال پورې د ماورالنهر ساماني دولت له منځه تللی و او پر ځای یې د ایلک خاني تر کانونوی دولت چې د افراسیابي له کورنۍ او نسل څخه نیولې و. محمود له دغې کورنۍ سره د سولې له لارې پرمخ ولاړ او په ۹۹۹ کې یې د ایلک خان له لور سره واده وکړ، خو ایلک خان په ۱۰۰۵ کې پر بلخ او هرات یرغل وکړ او دواړه یې ونيول، په دې مهال کې محمود په ملتان کې و او هلته یې د سیمه ییز حاکم (داود بن نصر بن شیخ حمید) کورنۍ او قرمطیان پسې اخیستی وو. محمود چې بیرته را وګرځید او بلخ ته ورغی، نو د ایلک خان له پنځوس زرو لښکرو سره مخامخ شو. هغه په دغه جګړه کې په خپله توره په لاس کې اخیستی وه او پر پیل باندې سپور و، د دښمن د لښکر په زړه یې یرغل وروړ او د ایلک خان بیرغ یې و غورځاؤ او لښکر یې ورمات کړ. په ۱۰۲۴ کې محمود دومره ځواک موندلی و چې په خپله له جیحون څخه پورې وت او د ایلک خان ورور قدر خان په خپله ورته راغی او یو دوستانه تړون یې ورسره لاسلیک کړ. په همدغه کتنه کې قدر خان له محمود څخه هیله وکړه چې د ترکمان سلجوق زوی له ماورالنهر څخه خراسان ته بوځي. د سلجوق زوی په (نور بخارا) کې میشت و او یو ډیر ځواکمن او سرکښ سړی و، محمود هغه له څلورو زرو اتباعو سره یې یو ځای افغانستان ته راوستل. په خپله یې ملتان ته ولیږ او هلته یې له دوو زامنو سره مړ شو، خو د هغه اتباعو ته یې په نیشاپور کې ځای ورکړ او دوی یې له وسلې ګرځولو څخه منع کړل. ورو ورو د هغه اتباع له ماورالنهر څخه مخ په افغانستان راتلل او د سلطان مسعود تر مهال پورې یې د خوارزم ټول یاغیان اړکړل چې مروې او نساته ولاړ شي، همدوی په پای کې غزنوي دولت له منځه یو وړ.

په ۱۰۰۱ کې محمود د ختیز په جبهه کې د کابلستان برهمني پاچا جیپال د سند په غاړه کې د هغه له مرکز وپهښه سره یو ځای له منځه یووړ او خپل عسکري مرکز یې په پېښور کې وټاکه. په ۱۰۰۵ کې د ګومل له لارې دیره جاتو او ملتان ته ورغی او د ملتان حکومت یې ړنګ کړ چې اسمعیل مذهبه و. په ۱۰۰۷ کې یې په پنجاب یرغل وکړ. په ۱۰۱۴ م. کې تر نیسر پورې او په ۱۰۱۵ م. کې تر کشمیر او په ۱۰۱۷ کې تر قنوج پورې ورسید.

محمود په ۱۰۲۵ کې د کابلستان د برهمنشاهانو لړۍ د هغوی له پلازمینې پهنده سره یو ځای د ستلج تر غاړې له منځه یووړه. له دې څخه مخکې په ۱۰۲۲ کې ګوالیار او کالنجر او په ۱۰۲۴ کې سومنات نیول شوی وو. مکران هم په همدغه کال اطاعت کړی و. همدارنګه د ګرګان او طبرستان سیمه ییز امیر منوچهر چې د آل زیار له کورنۍ څخه و هم د غزني حکومت لاندې راغی. ری، همدان او اصفهان په ۱۰۲۸ کې له مجدالدوله د یلمې څخه ونيول شول. د همدغو سوبو په لړ کې محمود ګڼ شمیر قرمطیان په بیلا بیلو ښارونو کې په دار و ځړول او یو شمیر معتزله یې خراسان ته تبعید کړل، د هغوی هغه کتابونه یې چې د نجوم، حکمت، فلسفې او منطق په هکله و، ټول ور وسوځول. دوي د کتابتون هغه کتابونه چې له شریعت سره په توپیر کې نه وو، ټول یې په سلو باروړونکو څارویو د غزني پلازمینې ته راوړل. محمود په ری کې د عقایدو د تفتیش د ادارې لپاره نامتو مدرس شیخ ابو حاتم ابن خاموشو ټاکه ترڅو د هر هغه چا د عقیدې په هکله پلټنه وکړي چې نوی ري ته راځي او د بدعت او د منحرفو عقایدو مخه ونیسي. په دې توګه د غزنوي افغانستان قلمرو له قزوین (ایران) څخه نیولی تر ستلج سیند (شمالي هندوستان) پورې او له خوارزم څخه د عربو تر سمندرګي رسیدلی و.

بالاخره محمود په ۱۰۳۰ کې د ۵۹ کلونو په عمر مړ شو. محمود په تنه بڼه پیاوړی او د جذابې خیرې لرونکی و، د بیلا بیلو وسلو په کارولو، آس ځغلولو او جگړه کې تکړه و، سره له دې چې په عربي ژبه نه پوهید، خو دیني علوم او معلومات یې پوره و. اسلامي ادب او تاریخ کې یې پوهه درلوده. شطرنج لوبه یې زده وه، په سیاست او اداره کې ډیر کلک او دور اندیش و. هغه تر وده وده سیاسي مجرمین نه اعدامول، بلکې تر هغه یې په بند کې ساتل ترڅو به چې مړه شول. ډیر لږ به کوم سیاسي بندي د محمود له حبس څخه خلاصون موند. محمود لښکر او استخباراتو ته ډیر اهمیت ورکاوه او درباري پرتم او جلال یې خوښید. هغه د افغانستان دننه او بهر د اسلام د دین او د دري ژبې خپروونکی و. په مذهب کې ډیر متعصب و، نو ځکه یې پرته له اسلام څخه بل هر مذهب او فلسفې سره د بنمېني وه. له همدې امله دده په دوره کې په افغانستان کې ټول عقلي علوم په تپه و دریدل او د سامانې دورې پراخ نظري له منځه ولاړه. ابن سینا له همدې امله غزني ته رانغی او قرمطیان هم له همدې امله د غزنویانو د قلمرو دننه تعقیب او تفتیش او په بې رحمۍ سره له منځه یووړل شول. قرمطیان په یوناني او مصري معارف پوهیدل او د صائینو په علومو خبر وو. هغوی دغه علوم په عربي ژباړل او خپلو پلویانو ته یې چې د عباسیانو پر ضد وو، ویشل. قرمطیانو پټ سازمانونه لرل، دوی د مساواتو پلوي کوله، د بشر حقونو او د نورو عقایدو ته یې درناوی درلود او هڅه یې کوله چې خپل افکار په خپلو کې خپاره کړي. د عباسیانو پلویانو او یو شمیر متعصبینو دوی په کفر تورنول او له منځه یې وړل، وروسته تر هغه د افغانستان په مدارسو کې پرته له نقلی علومو، یو څه ادب، یو څه حساب، نجوم او طب څخه نور څه ته د تدریس اجازه نه وه او نه تدریس کیدل، تقلید د تحقیق ځای نیولی و. د غزنویانو دغه قشري روش وروسته بیا په ټوله منځني آسیا، افغانستان، ماورالنهر او ایران کې که دري ژبې و او که نورې ژبې یې لرلې پرمخ بوتل شو، په دې توګه د پوهې او فرهنگ انحطاط څو پېړۍ نور دوام وموند.

په هر حال، په افغانستان کې د محمود غزنوي دوره د مذهب، ژبې او سیاست له پلوه د یووالي د ټینګیدو او په ټول هېواد کې د اسلام د خپریدو دوره وه (یواځې په شمال شرق کې یوه کوچنی سیمه کې اسلام نه و) او دري ژبې د ټولو نورو کورنیو او بهرنیو ژبو ځای ونیو. فیوډالي تیت او پرک ادارې هم مرکزیت و موند او هنري شهکارونه پیدا شول او په دغه دوره کې نامتو هنرمندان وروزل شول. دانی جوړول، پیشه وري، او به لګول او کرنې او سوداګري بڼه ترقي کړې وه. دا چې ځینې وایي چې محمود د مال حریص و او هندوستان یې د مالونو د لوټ کولو لپاره ونیو، لږ څه د پام وړ ده. دا ځکه چې د ډیرو پخوا وختونو تفکر او کړه وړه زمونږ د وخت له تفکر او کړو وړو سره توپیر لري، نو د ډیرو پخوانیو نفس او روحيات د اوس وخت سره تحلیل او قضاوت کول د تطبیق وړ نه دي. دا به سمه وي چې که د تیرو شویو د کړو وړ په هکله د قضاوت لپاره مونږ خپل ځانونه د هغوي د مهال، چاپیریال او جریاناتو او پوهې کې و گڼو او بیا قضاوت وکړو. تر کومه ځایه چې تاریخ له مونږ سره مرسته کوي، مونږ گورو او پوهیږو چې: د هېواد په قرمطیانو دده فشار چې د اسلام یوه ډله وه، تر هغه فشار څخه ډیر زیات و کوم چې د جنگ پر مهال په هندوانو و، دا ځکه چې هندوانو وروسته تر شرعي جزېې منلو د یوه ذمي په توګه په خپله مذهبي مراسمو کې آزادي لرله او د خپل مال او سر له خونديتوب څخه ډاډمن وو، حال دا چې معتزله او قرمطیان د مرتد په توګه بیخي له منځه وړل کیدل. له همدې امله محمود ددغو خلکو د عقایدو په وړاندې رسمي چلند کاو او آن په ایران کې یې ددغو چارو لپاره مذهبي مامورین گومارلي وو، نو په دې توګه هند ته د محمود د لښکرو لېږلو مذهبي اړخ درلود، نه د مال د تر لاسه کولو اړخ، هغه غنایم او مرئیانو د مذهب له حکم سره سم منل او د غیر مسلمانو مزدکونه یې په اسلامي جوماتونو اړول یا یې هم بیخي نړول.

محمود یو متعصب مسلمان و او اعلاى کلمة الله یې خپله دیني دنده بلله نو په دغه لاره کې د هغه جگړې هم د هېواد دننه او هم بهر که ټولې له مالي پلوه وای، نو مسلمان شوي او تسلیم شوی هندوان به یې ژوندي نه وای پرېښي او مالي او جاني مصنویت به

یې نه وو ورکړې، یا به یې مات کړل شوي ډیر قیمتي بتان د ویجاړولو پر ځای د هغو په پیروانو پلورلي وای، خو داسې یې و نه کړل، هغه بتان ماتول او ویلې کول یې او حاصل یې خپله حاله شتمني بلله او هغه یې یواځې په هغو برخو کې لگوله چې هلته شکمني پیسې نه په کار کیدې لکه د جوماتونو جوړول او نور. محمود دغه ډول شتمني سپېڅلې بلله او د صدقې په توگه یې ویشله. مسعود په بدو پېښو کې نذر په غاړه اخیست چې په اصطلاح سره غزوي سنت یې پر ځای کاو. په هانسي او بنارس باندې یرغلونه د همدې ډول غزواتو څخه گڼل کېږي چې په هغو کې ډیر مال او سړي له منځه ولاړل. دا سمه ده چې محمود په تخت باندې د کیناستو پر مهال اته میلیونه درهمه نه لرل (د ۴۰۰۰۰۰۰ طلاوې کېږي)، حال دا چې د پاچاهي پر مهال د هغه شتمني دولس میلیونه طلاوې یعنی دوه سوه او شل میلیونه درهمه. ده په غزني، هرات او گردیز کې ډیرې زیاتې کرنیزې ځمکې هم درلودې. په غزني کې دده د کرنیزو ځمکو د چارو مسئول بوسعیدو چې د پنځلسو کالو زحمت په بدل کې یې اوولس میلیونه درهمه باقي دار شو او بیا وروسته امیر مسعود د ابو سعید یو میلیون درهمه تنخوا ورته مجرا کړه او پاتې شپاړس میلیون باقیداري یې ورته و بښله، حال دا چې محمود په گردیز او هرات کې د خپلو ځمکو مسئولین (معدل او سعد خاص) د باقیداري له امله په درو ووهل او کړ او یې ورکړ. له محمود څخه مخکې هم یو شمیر پاچاهانو ځانونو ته ډیره شتمني ټوله کړې وه. الپتگین د محمود د پلار سلف په افغانستان او ماورالنهر کې پنځه سوه کلي لرل او په هر ښار کې یې مانی، بن او کاروان سرای او حمامونه لرل. صفاري پاچا یعقوب چې کله مړ شو څلور میلیونه سره زر (دینارونه)، پنځوس میلیونه درهمه، لس زره خره او پنځه زره اوبنان یې لرل. په هر حال؛ سلطان محمود چې په شریعت ډیر کلک ولاړ و، آن د خپلو لویو مامورینو د مالونو او شتمني ضبطول او مصادر یې د شرعي اقرار خط، شاهدانو او شهادت د پراوونو له تیروولو وروسته د قانون له مخې مصادره او ضبطول.

د مسعود بن محمود مهال (۱۰۳۰ - ۱۰۴۱): د محمود له مړینې وروسته د هغه زوی محمد له جوزجان څخه غزني ته راغی او پاچا شو. هغه په عیش او عیاشي، ترنم، تجمل او شاعري او اسراف پیل وکړ. درباریانو دده ورور مسعود چې د ایران والي و را وغوښت، محمد بندي شو او د غور په مندیش کلا کې واچول شو. مسعود له اصفهان څخه نیشاپور ته، بیا هرات، بلخ او غزني ته را ورسید، خپل بندي ورور یې وروند کړ. د بغداد د دربار منشور چې مسعود ته را ورسید د ټولې وسطي آسیا پاچا هی دده شوه (د خلیفه له کیسې ورو بښل شوه) او هغه ته یې (المنتقم من اعدالله) یعنی د قرامطه خطاب وکړ. مسعود لکه محمد غوندي د تحصیل خاوند و او له دري ژبې پرته په ترکي او عربي هم پوهید او دري او عربي ادب باندې پوهید، هغه پیاوړي، ځواکمن، زړور، مستبد، ځان غوښتونکی، بدگمان، تجمل غوښتونکی او حریص سړی و. د ځواني پر مهال یې غېږنیول، ورزش، تیرې اچول او ډیر زور آزمايل کول. مسعود د دولت تجربه لرونکی څیرې یا بندي، یا مصادره. تعقیب او له منځه یووړل لکه امیر یوسف بن محمود، سپهسالار، علي قریب سپهسالار، اربارق سپهسالار، غازي سپهسالار، احمد نیانیا لتکین، التونتاش او حاجب سباشي او د گارد سالار پکتغدي او داسې نور. هغه د محمود د مهال فراري ترکمنان له گروگان څخه هرات ته را و غوښتل چې دده له ورور محمود سره جگړه وکړي او ډیر یې په اردو کې و منل او بلوچستان او سیستان ته یې ددې لپاره ولېږل چې د هغه ځای امنیت ډاډمن کړي، خو وروسته یې د هغوی ډیر مشران په ري کې ووژل، د هغوی شتمني یې لوټ کړه او په پای کې یې هغوی پاڅون ته اړ کړل.

سره له دې چې مسعود په بهرني سیاست کې ډیر پوخ پر مخ ولاړ، د ترکستان له دولت سره یې ښې اړیکې وساتلې او د بغداد له خلافت څخه یې و غوښتل چې پرته د افغانستان له دولت سره له اړیکو نیولو دی له ترکستان سره په سیده توگه اړیکې نه نیسي او هم باید په ایران او هندوستان باندې د افغانستان واکمني و پیژني، خو د هغه کورنۍ سیاست سم نه و. له همدې امله په شمال کې

ترکمانانو پاڅون و کړ او هرات، توس، ترمز او چغانیان یې لوټ کړل، د خوارزم غزنوي والي هارون د التوتاش زوی هم چې د بخارا د پاچا علي تگین په شان د یوه ځواکمن دښمن په وړاندې ولاړ و، د مسعود له دوه گوني چلند او دوه مخې څخه مرور او د خپلواکۍ هڅې یې پیل کړې، د مسعود کړو وړو له ملت څخه پرته، د هېواد اشراف هم په غوسه کړي وو چې زیاترو د ماورالنهر ترکانو ته په ښه سترگه کتل. همدا لامل و چې وروسته یې ترکمانان پر افغانستان یرغل کولو ته ولمسول او زړور یې کړل، آن دا چې له سلجوقیانو سره د څلورمې جگړې په ترڅ کې د هغه د مرئیانو گارد چې د مسعود په لاس له منځه وړل شو خپرو سره یې مینه وه، له دښمن سره یو ځای شول. مسعود نه یواځې دا چې له ترکمانانو سره په چلند کې تیروتنه وکړه، بلکې د علي تگین په هکله یې هم نا سمه لاره ونيوه، په دې معنا چې وروسته د محمود له مړینې څخه، مسعود له ایران څخه نیشاپورته راغی او غوښتل یې چې له خپل ورور امیر محمد سره و نښلي چې د پلار پر ځای ناست و، نو د غزنویانو له یوه پخواني دښمن یعنی د بخارا له پاچا علي تگین څخه یې مرسته و غوښته او دا یې و منله چې ددغې مرستې په بدل کې به د ختلان ولایت علي تگین ته ورکړي. له دې امله چې مسعود پرته له کومې کورنۍ جگړې څخه واک ته ورسید، نو د علي تگین د مرستې اړتیا پېښه نه شوه، نو علي تگین یې له ورکړل شوی وعدې سره یو ځای هیر کړ. دغه کار تر پخوا لا زیات علي تگین او نور ترکمانان ولمسول. مسعود د وزیرانو د غونډې د فیصلې پر خلاف په ۱۰۳۲ کې دوه ځله پوځ هندوستان ته ولیږ چې سرستي کلا او هانسي یې ونيول، حال دا چې د هغه سالار احمد یو څه مخکې پر بنارس یرغل کړي و. ده گرگان، ساري او آمل باندې هم یرغل وکړ او خلک یې تر فشار لاندې راوستلی وو. ده د آمل او طبرستان پر خلکو یو میلیون دینار (سره زر) حواله کړل. د غزني نامتو وزیران لکه احمد حسن میوندي، خواجه عبدالصمد، بونصر مشکان او یو شمیر نور ملکي او نظامي پوهان د مسعود د پاچاهي پر مهال د هغه د خپلسري، عیاشي او فشار له امله خپه وو. په پای کې دوی ټول د نظم او ادارې له راوستلو څخه پاتې راغلل خلک هم د هغه د حاکمانو له حرص او د دوی پر اوږو له بار شویو بارونو څخه په تنگ وو، د بېلگې په توگه د خراسان یوه حاکم (سوري) یواځې په یو ځل مسعود ته پنځه سوه بارونه سوغاتونه ولیږل چې څلور میلیونه بیه یې درلوده په دغو بارونو کې د ری، عراق او بغداد د عجمو او د گرگان او طبرستان د خلکو ډیر گرانیه محصول لکه غالی، لوبني، سره زر، سپین زر، وینځي، مرئیان، مشک، کافور، جامې عناب، مرغلرې، خوراکی شیان، څښلو شیان او نور شیان و چې څلور میلیونه درهمه بیه یې درلوده. بیهقي لیکي: سوری ظالم او زړور سړی و او خراسان د هغه د ظلم له لاسه تر پوزې رسیدلی و، خو سعود د سوري د سوغاتونو په لیدلو سره وویل چې: دغه سوري ډیر ښه چوپړ کوونکی دی، که زما دا ډول دوه درې نور چاکران وای، ډیرې گټې به مې وې. خو تجربه لرونکو هماغه مهال ویلي چې: د خراسان له رعیت څخه پوښتنه وکړئ چې هغوی یې څومره څورولي دي...؟ او دا ډول سوغاتونه یې ور څخه تر لاسه کړی، بله ورځ به څرگنده شي چې ددې کار پایله به څه وي.

همدارنگه مسعود په کال کې دوه ځله یې د نوروز او مهرگان په جشنونو کې نغدي او جنسي سوغاتونه له ټولو ولایتونو لکه خوارزم، چغانیان، کرگان، کرمان، بلخ، بلوچستان او نورو ولایتونو څخه تر لاسه کول. کله چې مسعود د ترکمانانو له پاڅون څخه وروسته هرات ته ورسید، د هغه عسکرو خلک له ترکمانانو سره د یو ځای کیدو په پلمه ټول لوټ کړل یو شمیر خلک یې و ووژل، آن دا چې مسعود امر وکړ چې د هرات د عامل بوطلحه شبلي څرمن په همدې نوم و باسي، دا په داسې حال کې چې په خپله مسعود د عیش او نوش غونډې جوړولې او هیچاته کوم گواښ نه و. مسعود به هغه پیسې چې په دې توگه تر لاسه کولې، ټولې به یې د دربار په تجمل او عیش و عشرت خوړلو او څښلو بربادولې. دده د مجلس ملگرو به چې له اتو څخه تر دولسو پیالو پورې شراب و څښل نو له پښو به ولویدل، په خپله ۲۷ نیم مني جامونه څښل خو بیا به یې هم حال عادي و او ډیر ژر به یې

اودس وکړ او لمونځ به یې پیل کړ. له دې پرته ځینې وخت به یې تریاک هم خوړل. د بېلگې په توګه کله یې چې غوښتل چې د افغانستان په شمال کې سلجوقیان په ناڅاپي توګه وټکوي، د لښکر په سر کې یې د شپې له خوا یرغل ورباندې ور وړ، خو له دې امله یې تریاک یې خوړلي وو نو د پیل په سر خوب ورغلي و او پیلوان د چټک تلو زړه نشو کولای، تر څو چې سلطان را وینښ شو، سبا شوی و او د بنمن خان ساتلی و.

د مسعود تخت او خول د درې کلونو په ترڅ کې د میلیونونو درهمو په لګښت جوړ شوی (تخت او خول دواړه له سرو زرو و ډیرو ګرانیه مرغلرو په درلودلو سره جوړ شوی و چې د سرو زرو په زنجیر له چت څخه څوړند و. له تخت څخه ډول ډول انځورونه لکه د ګلانو ښاخونه او نور د مرغلرو څخه جوړ شوی و او څلور انساني مجسمو یې د تخت څلور خواوو ته په لاسونو د سرو زرو خول (تاج) د تخت له پاسه جګ نیولی و چې دروند والي یې د سلطان پر سر رانشي د سلطان سر او خولی هم د هغه تاج (خول) لاندې راتلل). بیهقي د غزني د دربار تاریخ لیکونکی د مسعود د تاجپوشي ورځ د سر په سترګو لیدلې او لیکي: ((هر چا به چې د هغې ورځې تجمل، پرتم او ښایست ولید، نو وروسته تر هغه به یې چې هر څه ولیدل په نظر باندې یې هیڅ هم نه راتلل...)) د ګرګان د ولایت د واکمن (باکالنجار) لور کله چې مسعود سره واده وکړ، په جهیز کې یې یو تخت راوړ چې فرش یې سپین زر او دیرش ونې یې درلودې چې ټول ښاخونه یې د مرغلرو، فیروزې، زمردو او یا قوتو څخه جوړ وو، شل د سپینو زرو د نرګسو ګلدانې د دغه ونو پر شاو خوا لګول شوي وي چې ټولې د سرو او سپینو په غميو پسو للي وي.

سلطان مسعود د خپل یوه زوی (مردانشاه صغیر) په واده کې ناوې ته د لس میلیونو درهمو جهیز چمتو کړی و چې په هغو کې څلور د سرو زرو تاجونه و چې د مرغلرو په امیلیونو پسرلی و او شل د سرو زرو طبقونه و سره وو، مسعود څلور زره مرئیان لرل چې یو شمیر یې د سرو زرو د ملاستنیو لرونکی او د سرو زرو د پوښ لرونکی تورې و سره وې. آسونو ټولو د سپینو زرو برافونه چې په ملغرو او بدل شوی و درلودل. د رسمي سپرلی پر مهال به له مسعود څخه مخکې اتیا آسونه روان وو چې دیرش یې د مرغلرو د برافونو لرونکی وو او پنځوس نور یې د سرو زرو د برافونو لرونکی وو. د مسعود بخششي هم ډیرې د لوړې بیې لرونکي وي، د بېلگې په توګه یوه ورځ یې ابو نعیم ندیم ته یو میلیون درهمو ته او یوه شپه یې شاعر علوي ته یو میلیون درهم و وینل. د اختر په یوه ورځ سلطان عصري ته زر دیناره او نورو شاعرانو ته یې شل شل زره درهمه او سندرو وینکو او مسخره ګانو ته یې دیرش دیرش زره درهم و رکړل. هغه یوه شپه بومطیع سګزي سوداګر ته شپاړس زره دیناره (سره زر) و رکړل او د خپلو پسونو او څارویو د چارو یوه کارکوونکی مانک علي میموني ته چې شپاړس زره پسونه یې و سره وو او پنځوس زره دیناره باقیدار و، دواړه جنس او نغد و وینل. د مسعود بخششونه هیڅکله له پنځه سوه دینارو اولس زره درهمو څخه کم نو، خو هغه د خپل یوه پیل د مړه کیدو له امله د غزني په پیلوان باندې سل زره درهمه تاوان وپاړ، په دې توګه به یې ناتوانه خدمتګاران له پښو غورځول. په هغه مهال کې په غزني کې د دولتي پیلانو د ساتنې لپاره زر غوجلې وې خو د کابل په پیلخانو کې یو زر او شپږ سوه او یا دولتي پیلان ساتل کیدل.

همدارنګه لویو مامورینو، درباریانو او روحانیونو او لوړ رتبه افسرانو ټولو کرنیزې ځمکې، باغونه، ودانې، اقطاع، څاروي، مرئیان او وینځي او بیلابیل سامانونه درلودل. د بېلگې په توګه د مسعود د بیر (منشي) طاهر د بلخ په شارستان کې لکه د جنت په شان یو سینګار شوی سرای درلود چې ډیر اوچت پرتم یې درلود. په هغه کې مرئیان، سندربول، ندیمان او خزانه لرونکی وو، هغه په ری کې په ۱۰۳۲ کې د خپل وزارت پر مهال، د شراب څښلو په مجلس کې د خپلې کوتې ځمکه د سرو او سپینو زرو د مسکوکاتو او د ګلانو په پاڼو پوښتلی وه او په خپل سر یې د ګلانو یو خول کېښودلی و، د سرو او سپینو زرو مشربۍ یې تر ملا

تر لې وی او خپلو غلامانو او ندیمانو سره یې په گډا پیل کړی و.

یو بکر حصیری د مسعود یوه ندیم دومره شتمنی درلوده چې حسین میوندي د سرو زرو درې سوه زره دیناره د پاچا لپاره ور څخه وغوښتل. همدارنگه وزیر حسنک شپږ سوه شخصي مرئییان او په میلیونو نو منقوله او غیر منقوله شتمني درلوده او یو ځل یې له نیشاپور څخه بلخ ته د پاچا لپاره یو سوغات راوړ چې پر پنځه سوه څارویو بارو. په خپله د احمد حسن میوندي نه لېږدیدونکی شتمني دیرش میلیونه درهمه کیده، نوموړی هغه مقتدر صدراعظم و چې د کشمیر له بندپخوانې څخه تر را خلاصیدو وروسته تر بلخ پورې په هغه تخت روان (محفه) کې را وړل شو چې په دښتو غرونو او سیندونو کې د څارویو پر ځای د انسانو په اوږو راوړل شو. همدارنگه دده د دربار نورو لویو څیرو هم همداسې شتمني او ژوند درلود. په دې کې یو هم سهل حمدوي و. کله چې هغه په دې و پوهید، چې سلطان ورته په غوسه دی، نو ډیر ژر یې پنځوس زره دیناره سره زر د سلطان خزانې ته ورکړل. بونصر مشکان د سلطان منشي د گزویان په پړاو کې لس زره شخصي میرې درلودې، او د مسعود په تخت باندې د کیناستو په ورځ یې یو سهل زوزني وړاندیز وکړ چې که بونصر مشکان مصادره شي، درې سوه زره دیناره (د درې میلیونه دیناره) شتمني به ور څخه تر لاسه شي، خو مسعود وویل دومره شتمني د بونصر په شان سړي ته دومره ډیره نه ده. په خپله بوسهل زوزني د پاچا ندیم و، کله چې هغه معتوب (ترغوسي لاندې راتگ) او مصادره شو، د هغه شتمني په بلخ، مرو، زوزن، نیشاپور، غور، هرات، بادغیس او غزني کې ټولې و نیول شوې. یواځې په بلخ کې د هغه د مرئییانو شمیر شپيته تنه وو. همدارنگه د محمود د دربار شاعر عنصری د سپینو زرو نغري او لوبڼې او د سرو زرو د ډوډۍ خوړلو لوبڼې کارول. دوی یوه هم مالیه نه ورکوله او ټولو سختو کارونو څخه عفو شوي وو، حال دا چې د ټولني اکثریت وگړي اړ وو چې مالیه ورکړي او بیگارونو ته ولاړ شي او د سلطاني ښکار په ورځو کې حشرته ولاړ شي ترڅو ممتازه طبقه اعاشه کړي، خو دوی خپله ډیر لږ خواږه لرل. د همدې بدې ورځې له لاسه بزگرانو په ۱۰۳۴ کې د خراسان په جنوب کې یو لوی پاڅون وکړ.

البته په دغه ډول شرایطو کې امیر مسعود نشو کولای د خپلو خلکو د ملاتړ وړ وگرځي، نو ځکه یې د اړتیا پر مهال یواځې او یواځې پوځ ته مخ اړاو. او که د پوځ ساتنه نه وای نور نو د دولت کار ختم و. یو مهال د مسعود کړو وړو دغه وسیله هم له کاره وغورځوله، د بېلگې په توگه بونصر مشکان د رسالت د دیوان رئیس ابو الفضل بیهقي ته داسې وویل: (خپلسري او عیاش سلطان او ډارنو وزیرانو د لښکر تجربه لرونکی سالاران له منځه یووړل. نو وبه لیدل شي چې څه به پېښ شي.) هغه څه چې تر ټولو رومي پېښ شول هغه په خپله د همدغه با تدبیره سړي مړه کیدلو هغه یې د میلستیا په نوم په هرات کې په زهرو واژه. د هغه ټوله شتمني په خپله سلطان تر لاسه کړه. د ترکمانانو په پېښه کې هم همداسې وشول. لس زره ترکمن سپاره چې ټولو آسونه او قمچینې درلودې، د طغرل او داود بیغور تر لارښوونې لاندې لکه باد غونډې له مروې څخه نسا ته راغلل او د مسعود له وسلو ډک پوځ یې یو ځل او بیا دوهم ځل له ماتې سره مخامخ کړ، په دې توگه په ۱۰۳۸ کې د نیشاپور په ښار کې د طغرل ترکمان پاچا په نوم خطبه ولوستل شوه. کله چې مسعود لومړی ځل له سلجوقیانو څخه ماتې وخوړه نو دومره یې لاس له پښو خطا و چې ډیر ژر یې د هغوی استازی د سفیر په توگه ومانه او دهستان یې داود ته، نسا یې طغرل ته او فراوه یې بیغو ته ورکړل او دریاوړو ته یې دهقان، بخششونه، دو ښاخ لرونکی خولی، لوا، آسونه او د سرو زرو ملاوستني ورکړل. د سلجوقي ترکمانانو او مسعود ترمنځ دریمه جگړه په سرخس کې او څلورمه جگړه د مروې په لاره کې پېښه شوه، په دې توگه غزنوي سلطان له ماتې سره مخامخ شو.

په دې مهال د شمالي افغانستان ولایتونه له تخارستان څخه تر نیشاپور پورې ټول د سلجوقیانو په لاس کې ولويدل، خوارزم لا

مخکې خپله خپلواکي اعلان کړې وه او ایران کې هم اړ درې پیل شوی و، دغو جگړو په پای کې د افغانستان کره، سوداګري او اقتصادي چارې له ډب او خنډ سره مخامخ کړې. د یو من پخې ډوډۍ بیه له یو درهم څخه درې درهمو ته لوړه شوه او د پیسو ارزښت له یو درهم څخه یوه دانګ ته راټیټ شو (شپږ دانګه یو درهم کیدل).

مسعود غزني ته راغی ټولې خزاني یې واخیستې او مخ په هندوستان ولاړ، خو پوځیانو د لار په ترڅ کې شورش وکړ او په ۱۰۴۱ کې یې پاچا ونيو او بندي یې کړ او خزاني یې لوټ کړې او دده پر ځای یې روند کړل شوی امیر محمد پر تخت کیناؤ. امیر محمد نور هیڅ و نشو کولای، هغه صرف خپل لیونی ډوله ځوی احمد په چارو و ګوماره، د احمد لومړني کار د مسعود وژل و. له دې وروسته فیوډالي سيالي کورنۍ جنګونه پیل شول په دولت کې د لاس موندلو لپاره نور هم پراخه شول.

د احمد دغه کار د شاهي کورنۍ بې اتفاقي نوره هم زیاته کړه او د سلطان سپیڅلي دریځ یې د خلکو په نظر کې خوار کړ، دا ځکه چې مخکې تر دې د القایي ښودنو له مخې د پیریو پیریو په ترڅ کې پاچا د خدای سیوری ګڼل شوی و، د خلکو په ذهن کې د پاچا د همدغه انځور له مخې هیچا ددغه لوړ مقام په هکله ناوړه نیت نشو کولای، خو په خپله شاهي کورنۍ کې د یوه پاچا تیری په بل باندې نور دغه حجاب له منځه یووړ.

په هر حال؛ مودود بن سلطان مسعود له بلخ څخه راغی او د پېښور او جلال آباد ترمنځ لاره کې یې خپل پانده تره او د تره زوی سره جگړه پیل کړه او په جگړه کې بریالی شو. ده د خپل تره ټوله کورنۍ ووژله. له هغه وروسته غزني ته ولاړ او د پاچاهي پر تخت کیناست، خو دا مهال نور دولت ډیر ضعیف شوی و او مخالفین ډیر زړور شوی وو، نو ځکه په ۱۰۴۳ کې سلجوقیانو د بست پر ولایت باندې یرغل کړ او پنجاب پاڅون وکړ. په ۱۰۴۹ کې سلطان مودود مړ شو. په پلازمېنه کې د تاج او تخت دعوا لرونکي شهزاده ګان یو بل سره و نښتل او پاچا ګردشي پیل شوه، په پای کې امیر عبدالرشید بن محمود پاچا شو، خو لږ موده وروسته یوه صاحب منصب چې طغرل نومید، امیر عبدالرشید مړ کړ، خو لږ وروسته په خپله دې هم ووژل شو. په ۱۰۵۲ کې فرخزاد پاچا شو. په ۱۰۵۸ کې د فرخزاد له مړینې وروسته امیر ابراهیم نوي پاچا، له داود سلجوقي سره د یوې ژمنې له مخې ټول له لاسه وتلي ولایتونو لکه تخارستان، بلخ، مرو، هرات، او نیشاپور په رسمي ډول سلجوقي دولت ته ور پرېښودل. هغه د هغې جگړې په پای کې چې په ۱۰۷۲ کې د تخارستان د بیرته تر لاسه کولو په خاطر کومه ښه پایله تر لاسه نه کړه، نو له هغه وروسته یې مخ هندوستان ته وګرځاؤ او په ۱۰۸۳ کې یې دوه - درې کلاګانې ونيولې ترڅو چې په ۱۰۸۸ کې مړ شو. له ده څخه ۴۰ لورګانې او ۳۶ امن پاتې شول. په دغو اولادو کې دده یوه زوی (درېیم امیر مسعود) تر ۱۱۱۴ پورې پاچاهي وکړه. له ده وروسته دده ځای ناستي ارسلانشاه ټوله کورنۍ تبا کړه. دده د میرمني ورور بهرام چې د سنجر سلجوق خور یې و، د ورور د ظلم له لاسه خپل ماما ته پناه ور وړه، همدغه خبره سنجر ته د غزني د نیولو لپاره یوه بهانه شوه. سنجر په ۱۱۱۷ کې د شاهي حقونو د تر لاسه کولو په نوم په غزني یرغل وکړ او ارسلانشاه ته یې ماتې ورکړه او بهرامشاه یې پر تخت کیناؤ. په هغه ورځ باندې چې سنجر سپور غزني ته ننوت، بهرامشاه پیاده په پښو د هغه مخې ته روان و په دې توګه بهرامشاه ته خول (تاج) پر سر ور کېښودل شو. د غزني ودان ښار لوټ شو. د غزني په منبرونو کې د لومړي ځل لپاره د سلجوقیانو نوم په خطبه کې ولوستل شو. ددغو ټولو خواشینونکو پېښو په ترڅ کې ستاینوال شاعران را پاڅیدل او غوره مالي یې پیل کړی. د بېلګې په توګه سید حسین غزنوي نامتو غوره مال په یوه قصیده کې داسې وویل:

منادی بر آمد ز هفت آسمان

که بهرامشاه است شاه جهان

در دربار نثر ليکونکو هم له قصيده سرايانو سره سيالي وکړه او د خواکمن سلطان محمود پاچا لقبونه يې دغه پاچا باندې کېښودل او داسې يې وليکل: سلطان اعظم، يمين الدوله، امين الملته ابو المظفر بهرامشاه او نور. په هر حال؛ بهرامشاه د غور د اميرانو د کورنۍ يو تن چې قطب الدين محمد نوميد، وواژه. دغه سړی د غزني په دربار کې ژوند کاو. دده وژنې د غور سوري کورنۍ په غوسه کړه. نو سيف الدين سوري د قطب الدين ورور چې د غزنوي دولت له ضعف څخه خبر و، د کسات اخيستو په دود لښکر جوړ او بهرامشاه يې تر هندوستان پورې وځغلاو. بهرامشاه بيرته په ژمي کې راستون شو. دا مهال د غور لارې بندې وې او بهرامشاه و کولای شول چې غزني ونيسي او سيف الدين يې وواژه. علاؤالدين حسين غوري غزني باندې يرغل وکړ او په ۱۱۴۸ کې يې بهرامشاه له واک څخه و غورځاو، تر څو چې په ۱۱۵۲ کې په بده ورځ مړ شو.

علاؤالدين حسين چې غزني ونيو هغه ته يې اور واچاو او دغه د منځنۍ آسيا د ښارونو ناوي يې له خاورو سره خاورې کړه. کله چې بيرته غور ته ستنيده ټولې ودانۍ يې له غزني څخه نيولې تر بست پورې وړانې کړې، د خپل کور په سوځولو سره خلکو علاؤالدين ته (جهان سوز) نوم ورکړ. د جهانسوز له پېښې څخه وروسته د بهرامشاه زوی خسرو شاه په ۱۱۴۹ کې پاچا شو، خو دغه پيرۍ په ايران او د افغانستان په ودانو ښارونو باندې د منځنۍ آسيا د پوونده خلکو د يرغل کلونه وو. دا د فيوډالي جگړو موده وه. لکه هماغسې چې په ماورالنهر کې ايلک خاني ترکان د ساماني دولت پر ځای راغلل، همداسې هم سلجوقي ترکمانان په ايران او افغانستان کې د غزنوي دولت پر ځای راغلل. د هجرتونو او يرغلونو لړۍ لا روانه وه، په دې مهال د ماورالنهر له ختلان څخه حشم غزرا پاخيد او سلجوقيانو پسې را وخوځيد او سلطان سنجر سلجوقي ته يې ماتې ورکړه او بندي يې کړ. غزان وروسته تر دغه برياليتوب څخه غزني ته يو لښکر وليږ، د غزنويانو وروستی پاچا خسرو يې تر لاهوره پسې واخيست، هلته خسرو او د هغه زوی خسرو ملک تر ۱۲۰۱ پورې لنډ غونډې حکومت وکړ، خو غزان د غزنويانو وروستی نښې هم له منځه يووړې ترڅو چې غوري ځواکونه راغلل غزبي له غزني څخه او غزنويان يې له لاهور څخه د تورې په زور پاک وړک کړل، په دې توگه د غزنويانو دولت د تير تاريخ يوه برخه شوه.

پنځم

له لسمې څخه تر دولسمې پېړۍ پورې د افغانستان ټولنيزه وضعيت

په لسمه او دولسمه پېړۍ کې چې د غزنويانو د دولت له دورې سره برابره وه، ټولې ټولنيزې چارې د منځنيو پېړيو د بشپړ تيا وروستي پړاوونه وهل، کرنه او اوبه لگول پرمخ تللي و، د اوبو بندونه جوړ شول، صنايع او پيشه وري، په تيره بيا نساجي او فلزکاري ترقي کړې وه. آرت او هنر لوړې پورې ته رسيدلي وو. يو شمير ادبي شهکارونه په دې دوره کې را منځته شوي وو. لوړې ودانۍ جوړې شوې وې. د افغانستان لوی ښارونه لکه بلخ، هرات، کابل، مرو او نيشاپور د منځنۍ آسيا لوی سوداگريز ښارونه وو. يواځې بلخ دوه سوه زره تنه نفوس درلود. د ورېښمو لويه لاره چې څه برخه يې د غزنوي دولت له سيمو څخه تيريدله، تل د لويو لويو کاروانونو د تگ راتگ څخه ډکه وه او چين يې له مديترانې سره تړه. سوداگريزې لارې په امن کې وې او کاروانسرايونه ټول ودان وو. دغو کاروانونو د افغانستان، ايران، چين او هند، ترکستان، عراق مصر او شام مالونه وړل را وړل. د هغوی په مالونو کې رختونه، عطر، مرثيبان، څاروي، درمل، فلزي سامانونه، وسلې، قيمتي ډبرې، مسين لوبښي، کاغذ، وړۍ، پوستکي، خرمن، داني، ډيوه او غوړي وو.

بادي ژرندې، د اوبو ژرندې او د اوبو را ايستلو څرخونه (ارهټونه) وو، وربشې، غنم، وريجي، پنبه، انگور، مميز، بادام، پوښه، سرکه او شراب جوړيدل. د کرنې ترڅنگ غالي، اوبدل رخت جوړول. فلزکاري، وسله جوړول، صابون او لوبښې جوړول ښه پر مخ تللي وو. تر يوې اندازې پورې د سپينو زرو او سرپو کانونه پکار اچول شوي وو. په لويو ښارونو کې يو من د غنمو ډوډۍ (غنمينه) يو درهم بيه درلوده، حال دا چې د لوړ حاصل لرونکو کليو کې اوه منه غنم په يو درم وو. د لويو ښارونو ترڅنگ يو کولبه ښه کرنيز ځمکه په زر درمو پلورل - پيرودل کيده. د زرگري، پښگري، ترکاني، ودانۍ، جوړولو صنايع، تورل، آبنوس کاري او انځورگري په ښارونو کې ښه پرمخ تللي وو. د غزنويانو په دوره کې موسيقي هم ښه ځليدلې وه. په دربار کې او د هېواد د لويوستيو په غونډو کې به تل سندرغاړې له طبلي، دف او تار سره ناست ول. ښځينه او نارينه گډا د هېواد په ټولو ولايتونو کې پام را اړولی و. له بلې خوا د دولت سازمان منظم او نظامي او ملکي تشکيلات، په تيره بيا مالي او قضايي چارې او په تيره بيا جاسوسي چارو ښه پراختيا موندلې وه. جوماتونه او مدرسې له زياتو واقفو سره يو ځای په ټولو ښارونو کې ودان وو چې د تحصيل مرکزونه گڼل کيدل. نامتو څيرې لکه فردوسي او ابو ريحان په غزني کې ژوند کاو. د غزني ښار په ټوله منځنۍ آسيا کې د دري ادب زانگو وه. دلته يو شمير شاعران لکه عنصرې فرخي، سنایي، اسدي مسعود سعد، ابو الفرج او سيد حسن روزل کيدل. تورل شوي شوکاني او مرمر، د مانيو گچ بري، انځورونه ايستل، فلزي لوبښې جوړول او ځلا لرونکي کاشي، تورل شوي انځوريز لرگي، د غزني څلي، د بست تاق او نور په دې دوره کې جوړ شول چې لا اوس هم د غزني د صنعت او ودانۍ جوړول د هنر د لوړتيا نښې بلل کېږي. په داسې حال کې چې په فرانسه کې کوتيک ودانۍ جوړول، چې تر رومن ودانۍ جوړولو ښکلی و، لا تر دې وخته پورې نه وه را منځته شوی. کوتيک سبک صرف د دولسمې پېړۍ په پای کې را منځته شو. په دغه دوره کې د غزني ښار ارگ (کهندز) درلود چې د ښار په منځ کې و او شاوخوا يې لوړ ديوالونه او بهر له هغه څخه هټۍ او بازارونه وو.

کورونه د لرگیو وو چې په رنگه آجرونو بنکلی کیدل او د مصر د موزائیک بڼه یې درلوده. د ښار هغه سیمه چې اشراف پکې اوسیدل د دولسمې پېړۍ تر نیمایي پورې هم ډیره بنکلی وه. د سلطان محمود غزنوي پر مهال په غزني کې یو لوی کتابتون و او هم څو څو د اوبو بندونه جوړ شوي وو چې یو یې (بند سلطان) و. دغه بندونه د تیموري بابر شاه تر مهاله په غزني کې جوړ - روغ وو.

په دغو وره کې اسلامي فقهت او عرفان هم خپل لوړ پوړ ته رسیدلی و. په فقه کې یو شمیر داسې علما لکه امام صعلوکي، آل تبايان او قاضي صاعد، په تصوف کې ابو سعید ابي الخیر، ابوالحسن خرقاني، یحییٰ سنجری، ابو عبد الله طاقی او عبد الله انصاري او همدارنگه نامتو مؤلفین لکه ابو سلیمان خطابي، ابو منصور ثعابي او ابن عبدالرحمن سلیمي موندل کیدل، فقها د دولت د درناوي وړ وو او په دولت کې یې په چارو کې سیده برخه درلوده دوی بهر کې سفارتونو ته استول کیدل او په مهمو چارو کې دولت سلا - مشوره ورسره کوله. دوی د شهزاده گانو ښوونکی ول، قضایه قوه هم د دوی په لاس کې وه، له پوره مادي او تشریفاتي امتیاز څخه برخمن وو. د بېلگې په توګه یو له دوی څخه د ابو صالح تباي چې کله په ۱۰۰۹ کې مړ شو، غزنوي سلطان محمود خپل صدراعظم اسفرايني ته دنده وسپارله چې د هغه مدرسې ته ورشي او د دعا په مجلس کې یې برخه واخلي. سلطان وویل: (ما خپله په خپله دین او عقیده کې غوښتل د هغه دعا ته ورشم، خو بیا څوک زما دې کارته ګوته و نه نیسي.)

د دربار د نډیمانو له ډلې څخه چې وروسته تر وزیرانو یې لوړ دریخ درلود همدا فقها وو او په لویو چارو کې یې مهم تاثیر درلود. د بېلگې په توګه فقیه عبدالملک توسي د غزنوي سلطان محمود یو نډیم و او فقیه نوح نډیم د امیرزاده سعید د نډیم په توګه مقرر شو. قاضي صاعد نیشاپوري چې د امیر مسعود د کوچنیوالي ښوونکی و، د ولایت په رسمي چارو کې یې لاس واهه او د دولت والیان په مهمو چارو کې د هغه سلا ته اړوو (نډیمان دوه ډلې وو: خاص نډیمان او بهرني نډیمان. خاص یا ځانګړې نډیمانو به د پاچا په ځانګړو او خصوص مجلسونو کې ګډون کاو او د پاچا ځانګړې مشاورین او مصاحبین وو، بهرني نډیمان یواځې په عمومي او رسمي مجلسونو کې راتلل.)

خو په غه دوره کې عقلي علوم، فلسفه او الهیات په تپه و دریدل. تقلید او ظاهري شیانو د تحقیق او علمي څیړنې او د فکر د زادي په پرتله لوړتیا موندلې وه. تحجر او تقشر په اسلامي سرکش عرفان کې هم رینې و ځغلولې، نو ځکه نقلي علوم مرجع و ګرځیدل او همدا د دولت د سیاست په چارو کې په کار تلل. دغه ډول کړنلاره د ښوونې او روزنې لپاره هم بنسټ و ګرځول شوه. ښوونه او روزنه عقیدوي زور لاندې بنده پاتې شوه. آن داچې یوه فاضل لیکوال او تاریخ لیکونکی ابو الفضل محمد بن حسین بیهقي په هغه خطبه کې چې د غزنوي سلطان مسعود د تاریخ په سریزه کې یې لیکلې. داسې ویلي دي: ((پوه شه چې الله (ج) هغه قوت چې پیغمبرانو صلوة الله علیهم اجمعین ته ورکړی، او بل قوت یې پاچا ته ورکړی او د ځمکې د مخ په خلکو یې واجب ګرځولی ده چې باید همدغو دوو قوتونو پورې ونښلي او ریښتیني خدایي لاره همدا ده. او هر هغه څوک چې هغه له کواکبو او فلک او بروجو څخه و ګني، خدای یې هیر کړی او هغه به معتزلي، زندیقي او دهری وي او ځای به یې په دوزخ کې وي، (نعوذ بالله من الخذلان)). حال دا چې معتزله په اسلامي فرهنگ کې ډیر وړاندې او اوچت ول، دا ځکه چې وروسته د اسلام له راتګ څخه او کله چې عربو واک و موند، د یوې پېړۍ په ترڅ کې ګڼ شمیر تمدنونو، علوم، دودونه او ادیان یو بل سره نژدې او آشان شول او همدې خبرې د یوه پراخ تمدن او نوی فرهنگ د رامنځته کیدو لاره هواره کړه. ددغه نوي تمدن جوړیدو په اسلامي هېوادو کې یو لوی فکري غورځنګ را پیدا کړ، دغو غورځنګونو بیلا بیل ټولنیز اړخونه لرل چې په سیاست، مذهب، فلسفه او هر بیلا بیل اړخ کې را څرګندیدل، په سیاست کې، د عربو تر واک لاندې ملتونه، د عربي خلافت د تبعیض، تحکم او

استبداد پر ضد و او د ملي خپلواکۍ د تر لاسه کولو لپاره یې مبارزه کوله. په دغه مبارزه کې ځینې وخت له اشرافي پلوه ممتاززه یا لورپه طبقه په سر کې وه او لارښوونه یې په غاړه درلوده. مبارزو او پاڅونونو ملي او دهقاني بڼه درلوده او د عربو او فیوډالانو، دواړو په ضد روانې وې. د همدغو ملي او بزگري مبارزو په لړ کې بیلا بیل فکري مکتبونه جوړ شول.

په دغو طریقو کې تر ټولو منځکښه (شعوبیه) طریقه وه چې د عربو امتیاز یې نه مانه او د عجمو (ناعربو) قومونو او عربو ترمنځ یې د مساواتو شعار درلود. ددغه مکتب یا نظر یې پلویان د بیلا بیلو ملتونو غړي وو چې له اموي دولت څخه ډیر خوریدلی وو او دوی د عباسیانو په دوره کې را څرگند شول. سره له دې چې عباسي دولت د تابعه ملتونو له اعیانو او اشرافو سره روغه وکړه او له عربو سره یې هم خپلو اړیکو ته دوام ورکړ، خو بیا هم د بزگرانو مبارزې له کورنیو فیوډالانو او عباسیانو سره دوام درلود. خو د فلسفې او مذهب په برخه کې زیات شمیر مکتبونه موجود و. دغه یو شمیر یې په مذهب کې ډیر افراطي وو لکه (ازارقه) چې گهگار به یې مشرک باله او له اولادونو سره به یې واجب القتل باله اگر که ده به صغیر گناه هم کړې وه. دې پسې یوه بله ډله راغله او ددوی نظریات یې اصلاح کړل. دوی وویل چې د صغیر گناه مرتکب باید اعدام نشي، بلکې د کبیره گناه تر سره کونکي باید اعدام شي. په دې پسې (مرحیه) فرقه راغله، دوی ویل په گناه اخته کیدل ایمان ته کوم زیان نه رسوي (مجره) بله فرقه وه. هغوی ویل چې انسان هم په خپل ښه او په خپل بد کار کې مجبور دی. ورپسې (قدریه) فرقه راغله او ویل یې چې انسان په خپل فعل او علم کې آزاد دی، نه مجبور. ددې ټولو ترڅنګ نورې فرقې هم پیدا شوې چې له هغو یو شمیر یې مذهب پرېښود او پرته له مادي او احساس کیدونکو شیانو څخه بل شي ته یې پام نه کاو لکه جنایان، راوندیان، طبیعون، زنداغه او مانویان. دغه وروستی فرقې د اسلامي دولتونو او علماوو له خوا زندیق او ملحد وبلل شوې او له منځه ولاړې.

د اسلام په دین کې یو شمیر مکتبونو د یو ډول ریفورم غوښتونکي شول چې دوی دغه مفهوم او معنا له قرآن څخه اخیستی وه لکه باطنیه او فاطمیه او نور. له دغو څخه ډیر مهم یې معتزله ډله وه چې نامتو امامان، مولفین او بیلا بیل آثار یې درلودل. معتزله نامتو پوهان دا وو: ابراهیم بن یسار، ابو عثمان عمر، بن بحر جاحظ (تکره ادیب او د طبیعي علومو فیلسوف ۸۶۹ م)، ابو علي جیایي، ابو هاشم بصري (۹۳۳ م)، ابو القاسم بلخي، جار الله زمخشری، عبدالحمید بن ابی الحدید. دوی له نهمې څخه تر دولسمې میلادي پېړۍ پورې تیر شوي. د اعتزال مذهب د عقلي نظر پر بنسټ ولاړ و او فلسفه او کلام یې یوه برخه وه. معتزلیانو ځانونه د توحید او عدل لارویان بلل او د خپلو عقایدو د تثبیت لپاره یې (علم کلام) ډیر کارا و. په اصل کې د کلام علم لکه قرائت، تفسیر، حدیث او فقه د شرعي علومو یوه برخه وه. لکه هغسې چې فقه د شرعي احکامو له عملي فروعو څخه بحث کوي او په قرآن او حدیثو مستند او ولاړ دی، د کلام علم د شرعي د عقیدې او ایمان له اصولو څخه بحث کوي، چې په دې بحث کې عمل په پام کې نه دی بلکې ایمان او عقیده بحث کې شامله ده. البته متکلمین د ایماني عقایدو د اثبات لپاره عقلي دلایل وړاندې کوي او کفر او زندیقه رتي، نو کلام د شرعي چارو د تحقیق څرگندوونکی و نه د هغه ضد. دغه علم هم هماغومره اعتبار درلود لکه فلسفې چارو کې چې منطق درلود، خو له فلسفې سره یې توپیر درلود.

دا ځکه چې فلسفه کې د اسلام له شریعت څخه بحث نه کېږي، حال دا چې کلام د واجب الوجوب ذات د صفاتو، نبوت، د ممکناتو له احوال، له مبداء او معاد څخه د اسلام له شریعت سره سم بحث کوي. البته کلام له یوناني فلسفې، اسکندرایي نظر یې او نورو څخه اغیزمن و. معتزله متکلمینو د خدای (ج) په عدل عقیده درلوده او انسان یې د ښو او بدو کارونو په تر سره کولو کې مختار فاعل گانپه او د خپلو اعمالو مسئول بلل کید. هغوی عقل د خیر او شر تمیز کوونکی باله او ښه او بد او د هغو توپیر کول یې عقل پورې تړل، نه اوریدو پورې. معتزله وو به ویل چې شرعي امر او نهی هم پر عقل ولاړ دي.

د هغوی په عقیده د الله (ج) فعلي افعال پرته د بل هیچا له گډون او شرکت څخه دي، جهان حادث دی نه قدیم. د اپلاتون فلسفه هم همداسې یو څه وه، نو ځکه د اعتزال فلسفه په ختیځ کې په اسلام کې پر مخ ولاړه او خپره شوه. ابو الهذیل چې د نهمې پیرۍ په نیمايي کې مړ شوی و د معتزله یوه پیژندل شوی څیره وه، ویل یې صفت د شکل په بڼه په ذات کې نه ده، بلکې په خپله ذات دی او خالق تعالی په پوهې سره دانا، په ژوند سره ژوندی او په قدرتو سره توانا دی، یعنی د الله پوهه، ژوند او توانایی د هغه ذات دی او دغه دري واړه د خداوند (ج) د ذات وجوه دي. معمر اعتزالي په نهمه پیرۍ کې یو بل تن و چې صفتونه یې نفي کول او وجود یې د تام او تمام وحدانیت منافي باله. په هر حال د اسلامي هېوادونو روپاندي زیاتره معتزله طریقي سره یو ځای شول او یو شمیر ساماني پاچاهانو په خراسان فاطمي پاچاهانو په مصر کې او عباسي خلفا وو په عراق کې (تر نهمې پیرۍ پورې د الواثق تر وخته) معتزلیانو څخه ملاتړ وکړ.

له معتزله څخه وروسته بل مهم فکري مکیت د (اخوان الصفا) مکتب و چې دین یې له طبیعي فلسفې سره پخلا کاو. دوی په بیلا بیلو علومو کې بیلا بیل آثارو لیکل. اخوان الصفا یو پټ علمي جمعیت او سازمان و چې د لسمې پیرۍ په نیمايي کې په بصره او بغداد کې فعال و او په خپل وخت کې یې په بیلا بیلو علومو کې پنځوس رسالې پرته د نوم له بنودلو لکه د دایرة المعارف په شان خپرې کړې. داسې اټکل کېږي چې د هغو له لیکوالو څخه یو تن د افغانستان و چې نوم یې ابا سلیمان محمد بن معشر بستي و چې په المقدسي سره پیژندل کید. دوی دا هڅه کوله چې دیني دساتیر له طبیعي فلسفې سره پخلا کړي او توافق ورکړي او یوه دیني فلسفه را منځته کړي. د دوی مذهب له بیلا بیلو مذهبونو څخه اخیستل شوی و. دوی د شریعت، فلسفي، علم او صنعت، ریاضي منطق، خدای، نړۍ، انساني نفس او نورو موضوعاتو په هکله خبرې وکړې. دوی وویل چې یو عقلي دین شته چې تر ټولو مذهبونو اوچت دی. دوی په خپلو کړو وړو کې ډیر پرهیزگاره (پارسا) وو او یو کامل انسان (بشپړ وگړی) یې داسې تعریف کړی و: نسب پارسي، دین عربي، آداب عراقي، اخبار عبراني، شیوه مسیحي، پرهیز شامي، پوهه یوناني، بینایي هندي، سیرت صوفي، معارف الهي او داسې نور. فقها د اخوان الصفا په ضد و دریدل دا ځکه چې هغوی قرآن د خپلې موخې سره سم تاویل او معنا کاو. د ارستو د مذهب تلونکی هم له دوی سره مخالف وو، دا ځکه چې هغوی د اپلاتون او فیثاغورس نظریاتو ته میلان درلود. مستبد او ظالم حکومتونه د دوی یو بل دښمن و، په دولسمه پیرۍ کې د بغداد خلافت د اخوان الصفا رسالات، لکه د ابن سینا د آثارو په شان وسوځول نو ځکه د دوی آثار ټول له منځه نه ولاړل، بلکې په یو شمیر اسیایي هېوادو کې یې اغیزه وکړه، وروسته یې په لویدیځ کې هم لار ومونده، لکه هغسې چې یوناني حکمت په ختیځ کې خپور شوی و، هغسې هم دغه فکري مکتب چې بغداد کې و رتل شو، په اسکندریه، مصر او شمالي افریقا کې ځای و موند. له هغه ځایه بیا هسپانیا ته ورسید او د اروپایانو د را وینیدو لامل شو. البته اروپا د هسپانیا د اسلامي خلافت (د قرطبه دولت) له لارې له علومو، نجومو، جبر، کیمیا، د اسلامي او یوناني فیلسوفانو له تالیفاتو، د ارستو، بطليموس، ابن سینا، ابو معشر او نورو له لیکنو سره آشنا شوه او د اوسنیو ارقامو سلسلې او د اروپا یو شمیر لغات د عربي ژبې د تجربې زیږنده دي او د دوی د ریاضي او نجومو څخه یې رڼا اخیستې. په دې توگه اسلامي قرطبه د مسیحي اروپایانو د تحصیل مرجع و گڼیدل.

خو یو شمیر وگړي د جهل، تقلید، تعصب، شخصي گټو او په ټولنه باندې د واکمنو طبقاتو د غرضونو او منافعو په خاطر د دغو غورځنگونو په وړاندې را پاڅیدل نو درې سوه کاله ددغه ډلو تر گوزارونو لاندې وو، تر څو چې بیخي له منځه ولاړل او یا یې بڼې بدلون وموند. فقها ددغو فکري غورځنگونو تر ټولو لوی دښمنان وو دوی علم او فلسفه د شریعت ضد گڼل، دوی فقط په ظاهري شیانو تکیه کوله او نړۍ یې د خپل فکر په سیوري کې پرته د تغیر، بدلون او تحول له منلو بشپړه بلله. د (اشاعره) فرقو

چې په خپله له معتزله غورځنگ څخه روزل شوي وو د علم او منطق پر ضد را پاڅيدل او په نهمه پيړۍ کې يې ارتجاعي جگړه پيل کړه. دوی ويل چې د فعل کاسب بنده او د فعل فاعل خداى دى، نو ځکه يې د انسان مختار فاعليت په عمل کې سلب کاو او ښه او بد يې سمعي بلل، نه عقلي. (مجره) ډلې تر دې هم بد تر فکر درلود او د انسان لاسونه، پښې او ماغزه يې د نا محدوده جبر په زنځيرونو کې تړل او انسان يې د هرې پېښې په وړاندې تسليم او رضا ته او صبر او قناعت ته اړ ايست. دغو طريقو او الفاگانو غوښتل چې خلک د سکون حالت کې وساتي او د موجوده حالت د ساتلو لپاره يې خدمت کاوه. نو طبيعي خبره ده چې دوی د طفيلي او ذينفع طبقاتو د ملاتړ وړ گرځيدلي و کومو چې د اکثريت وگړو له کار او زحمتونو څخه آرام ژوند درلود. په تيره بيا مستبده دولتونو چې په خپلو اعمالو کې مختار او غير مسئول وو، او د خلکو له خوا د پاڅونونو د ډاډگيرنې لپاره يې دغه ډول تعاليمو ته کلکه اړتيا وه دوی يې ملاتړ کول او دغو افکارو د حاکمه طبقې ښه او بد اعمال ازلي او آسماني بلل.

تر ټولو زيات په بغداد کې چې د اسلامي تمدن او فرهنگ مرکز و، دغه گډ وډي لا زياته شروع شوه او په نهمه پيړۍ کې متوکل عباسي د متعصبو ډلو په پلوي علمي مناظره او يو مذهبي جدل ممنوع کړ. وروسته بيا نورو ذمي او نصراني علماوو ته د ځانگړو پټکيو او جامي د اغوستلو سپارښت وشو. معتزليان هم تعقيب شول او ورو ورو له بغداد څخه ايران او افغانستان ته را وتښتيدل او پنا يې واخيسته. په لسمه پيړۍ کې اخوان الصفا له علومو او فلسفې سره يو ځای د خلافت له مرکز څخه وشړل شول. په دې توگه د علماوو ځای فقها وو او اشعري متکلمينو ونيو. خلکو له تحقيق، علم، فلسفې او پوهې سره د ضد لاره ونيوه او د تقليد شيوه رواج شوه، دا ځکه چې علم او فلسفه د دين او شريعت مخالفه اعلان شوی وه. علما تکفير شول او آزادي غوښتونکي زنديق و بلل شول او د فقهي امامانو د کلام علم حرام وباله او متکلم يې په تشهير او د درو په وهلو محکوم کړ.

دا يواځې په عباسي خلافت کې نه، بلکې په همدې لسمه پيړۍ کې په اندلس کې هم د اموي خليفه الحکم بن الناصر کتابتون وسوځول شو يواځې د حساب، لغت فقهي او طب څو کتابونه پاتې شول او يو شمير کتابونه په څاگانو کې خښ شول، د منځنۍ پيړۍ په اروپا کې عملي او مذهبي وضعيت تردې هم بدتر و چې له اسلامي هېوادو سره هيڅ د پرتلې وړ نه و. د عقايدو تفتيش او د انکيزيشن (۱) محکمه او د ژوزوتيانو او کالوني کليساگانو کورني مذهبي جگړو زور اخيستی و او د اروپا په دغه دوره کې د زيات شمير بې گناه خلکو وينې و بهول شوې او ودانۍ ورانې شوې. په دولسمه ميلادي پيړۍ کې لومړي فريديک د پاپ پښو ته ځان واچاو تر څو دده سلطنت بيرته تر لاسه کړي او د ديارلسمې پيړۍ په پيل کې په فرانسه کې د آليانو مذهبي وژنو ۲۰ کاله دوام وکړ چې په دې ترڅ کې په زرگونو خلک ژوندی ژوندي د خلکو تر منځ په اور کې وريت شول، دا ځکه چې صليبيانو نه غوښتل چې د محکوم وينه پر ځمکه توي شي. د کليسا دغه ظالمانه چلند او دغو دولتونو څو پيړۍ دوام و موند. په شپاړسمه ميلادي پيړۍ کې د ستورو او آسماني دغو نډارو د گرځيدو په هکله د کوپرنیک کتاب د مذهبي متعصبينو له خوا تحريم شو. نامتو گاليله مجبور شو چې د ټولو خلکو تر منځ له خپل ډير مهم کشف څخه توبه و کاري او د يوه مجرم په توگه په گونډيو شي. ايتالوي جودانوپرونو چې ويل يې: نړۍ بې نهايته ده، لمر يواځې زموږ د منظوي مرکز دی نه د ټول جهان، اته کاله په زندان کې واچول شو. د نانت انجمن علمي څيړنې لويه گناه و بلله او ضاله کتابونه يې په له منځه وړلو محکوم کړل.

په هر حال، په غزنوي افغانستان کې هم لکه د نورو اسلامي ملکونو په شان ورځ په ورځ د فقهاوو دريځ کلکيد او د نويو مسلمانو شويو جگړه مارو او پخوانيو پوونده خلکو په طبع برابر وو. د غزني او بغداد ډيرې نژدې سياسي او مذهبي اړيکې او د اسلامي خلافت د مقام د معنوي تشريفاتو په پام کې نيولو په دې برخه کې ډيره اغيزه درلوده. په داسې حال کې چې د بغداد

خلافت په یوه علمي ارتجاع کې ډوب شوی و او ټول سیاسي او فري آزادي غوښتونکی د (خوارجو) په نوم ټکول کیدل او خوارج له زندیق او ملحد سره په یو کتار کې شمیر کیدل او تکفیر کیدل. په تیره بیا د باطنیه یا فاطمیه طریقی چې د مصر د فاطمیانو پلویان وو او د مصر فاطمیه اسلامیه خلاف وو د تمدن او فرهنگ په وده کې په خپل نامتو کتابتون سره مخکښ رول درلود او په سیاست کې د بغداد یو ځواکمن سیال و، نو دغو خوارجو په بغداد کې ښه ورځ نه درلوده او د بغداد د کرکې وړ وو. د دوی طریقه یو انتخابي جمهوریت و او حقوقي مساوات، ساده دربار او اسلامي تقوا یې شعار و. ناراضه او محرومو ځوریدلو خلکو چې د دولتونو له تبعیض او درنو مالیاتو څخه نالښت کاو هم غوښتل چې یو بدلون راشي، نو ځکه د خوارجو خواته را تلل او سیاسي پاڅونونه یې پیل کول، یو شمیر نورې ډلې هم وې چې په مصر او شام کې اسمعیلیه او په افغانستان، ماورالنهر او ایران کې قرامطه بلل کیدې، په ځینو ولایتونو کې همدغه قرامطیان د باطنیه په نوم هم یادیدل. په افغانستان کې قرامطیان به نهمه میلادي پېړۍ کې را پیدا شول. دوی په یوناني، مصري او د صائینیو په علومو پوهیدل او په عربي یې ژباړې کړې وې. د دوی پټنځای په عراق کې د کوفې ښار چې ددغه ښار په لویدیځ کې د (دار الهجرة) په نوم یادیدل دوی یو پټ سازمان هم درلود او په مهمو چارو کې به یې په هغه غونډه کې چې د ملت استازې بلل کیده یو بل سره مشورې کولې. دوی به خپل افکار هر ځای تبلیغ کول او زیاتره به یې د بزگرانو په جلبولو کې هڅه کوله، کله به یې هم مهمو علمي او ادبي او سیاسي څیرو کې ځانته مینه وال موندل او د هغوی منځ کې به یې ځای موند او هلته به یې د تعصب او استبداد پر ضد فعالیت کاو. د دوی پلویان په یمن او سوریه کې ډیر زیات ول ورو ورو یې ساماني دولت کې اغیزه زیاته شوه آن دا چې ویل کیدل چې امیر نصر بن احمد ساماني په خپله او نامتو شاعر رودکي دواړه قرامطیان دي. دوی آن دا چې په بحرین کې یو داسې سیمه ییز او خپلواک حکومت جوړ کړ چې له خلکو څخه یې ډیر لږ مالیه اخیسته او کروند گرو سره به یې مرستې کولې او له ښار څخه به یې د شتمنیو د وتلو مخه نیوله. په ملتان کې (لودی) حکومت د قرامطیانو د افکارو خپروونکی و، نو سلطان محمود غزنوي د لودیانو حکومت په همدې نامه له منځه یووړ. په ټول ایران او افغانستان کې چې د قرامطیانو نوم اوریدل کید هغه به یې سنگسار او له منځه وړل او هغو کتابو باندې به یې چې په دې نوم شک راغی هغه به یې سوځول. د قرامطه وو په هکله د سلطان محمود کړنلاره او چلند د قرامطیانو په هکله چې ځانونو ته یې د تعلیماتو نوم ورکړی وو او یو بل ته یې رفیق (ملگری) ویل، نه یواځې دا چې له سیاسي پلوه ډیر له غوسې او شدت څخه ډک و، بلکې د مذهبي عقیدې له پلوه هم ډیر شدید و. دا ځکه چې محمود شفاعي مذهب غوره کړی او د شافعي روش چې له څلورو مذاهبو څخه یو مذهب دی، د متکلمینو په هکله ډیر سخت و او د کلام د ډلې وگړي یې په درو وهل او تشهیرول یې. حنبلي مذهب تردې هم تیرو، متکلمینو ته یې زندیقي ویل او د کلام علم یې جرم باله. دوی ته یې ځکه باطنیه ویل چې دوی قرآن ته په یوه باطن هم قایل وو چې هغه باید تاویل شي، نو ځانونو ته یې ښه مسلمانان او په قرآن باندې ډډه لگوونکی ویل، په ۱۰۱۲ کې د غزني دربار ته د مصر د فاطمي دولت یو سفیر د (تاهرتي) په نوم راغی، په نیشاپور کې په هغه تور ولگید چې دا سړی د باطنیه په طریقه کې دی، نو سلطان محمود هغه په یوه مذهبي محکمه کې چې له متعصبو ملایانو څخه جوړه وه، هغه په اعدام محکوم کړ. د محمود ځای ناستي سلطان مسعود هم همدا عصبیت درلود او په لومړي گام کې یې د بغداد له خلافت څخه هیله وکړه چې د افغانستان په شاوخوا کې د قرامطیانو د ټکولو په خاطر دده پوځي سوقيات جایز و بولي د بغداد خلافت هم ډیر ژر داسې منشور ورته ولیږ، خو اسمعیلیه چې یو مهال په مصر کې ډیره پرمخ تللی وه او بیا یې د نامتو دانشمند حکیم ناصر خسرو بلخي په شان یو شخص یې د استازي په توگه درلود، نو کله چې د ایران په الموت کې ځای پر ځای شو، د سلجوقي دولت په وړاندې یې په ترور لاس پروې کاو او د هېواد مرکزیت یې ولړزاو چې ورو ورو مخ په ځور ولاړ.

د غزنویانو پر مهال افغانستان کې چې د ادبیاتو، هنر او ښکلو صنعتونو دوره وه او علوم نقل کیدل، ورو ورو فلسفه او پوهه په تپه ودریده، که څه شي و هم ټول د پخوانیو دورو څخه پاتې وو. همدا لامل و چې د هغه مهال نامتو پوه ابن سینا او آن ابو سهیل مسیحي د افغانستان د مقتدر پاچا سلطان محمود غزنوي بلنه و نه منله او د غزني پر ځای له خوارزم څخه د آل بویه کوچني دربار ته ورغلل. که ابوریحان دغه بلنه منلي هم وه، خود ژوند تر پایه پورې چپ و او هغه ټوله پوهه یې چې د اسلام، هند او یونان له فلسفې څخه لرله ددغې پوهې په هکله یې هیڅ و نه ویل، دا ځکه چې د افغانستان په مدارسو او درسي کړیو کې پرته له دیني علومو څخه او ادب له هغې برخې څخه چې د دین معارض نه بلل کید، نور څه نه تدریس کیدل. دا فقها وو چې له قضا سره یو ځای یې علمي مرکزونه هم نیولي وو، دوی د ټولو عقلي علومو په ضد وو په تیره بیا د فلسفې او الهیاتو پر خلاف غږیدل. لوړې زده کړې د عربي ژبې، شرعي علومو، ادب او لږ اندازه حساب، نجوم او طب و. لومړنۍ زده کړې یواځې قرائت، عقاید، عبادات او د حلالو او حرامو شرح وې. دغه تړلې ښوونه او روزنه او تلقین کیدونکی افکار چې د تادیب او تنبه په بنسټ تر سره کیدل، د هغو پایله هم فقط بي شرط او بی قیده انقیاد اطاعت او په پټو سترگو منل و چې باید شریعت او دولت منل شوی وای او د لویانو باید درناوی شوی وای او ټولو پېښو ته باید انسان تسلیم شي. کله چې غزنوي مسعود په بست کې و، عبدالغفار کوچنی هلک و چې په مدرسه کې یې قرآن لوست، مسعود غوښتل چې هغه د دربار په رجالو کې اوسي نو امر یې وکړ چې هغه ته به (بسالمي) نامتو ادیب یو څه ادبیات ور زده کړي بسالمي یواځې او یواځې یو څو قصیدې له یوه دیوان څخه ور زده کړې. د اشرفو د اولادونو په ښوونه او روزنه کې درې تنو مربیانو برخه لرله: یو مودب، بل رقیب او درېیم وکیل (ناظر). اسلامي تصوف او عرفان هم د غزنویانو پر مهال تر څو چې د شریعت په پړاو کې و، آزادانه روان و، خو صوفیانو د فقهاوو له ویرې څخه د عرفاني سرکښه برخو له څرگندولو څخه چې له مذهبي تعصباتو څخه اوچت و، ځانونه ساتل او د اسرارو په پټو مسائلو بوخت وو.

د غزنوي دورې ملکي تشکیلات: لومړی باید وویل شي چې د غزنویانو دوره د دولت د ځواک د کلکولو دوره وه چې ملکي او نظامي اهالي د دولت تر واک او وزرو لاندې ول، ملت مالیات ورکول او سپاهي خپل سر د دولت په خدمت کې بایله، ټولني نشو کولای چې د وطنپالنې په هکله او د ټولنیزو چارو په هکله څه فکر وکړي. د هېواد د ملکي ادارو په سر کې د وزارت د یوان و. دغه دیوان د صدارت چارې او د مالې د وزارت دندې پر مخ بیولې چې د عادت له مخې په هغه کې پوه خلک مقرریدل. وزیر به د دیوان صاحب او یا د (خواجه بزرگ) په عنوان مقرر و. دوهم وزارت د (دیوان رسایل) و چې له رسمي او تحریري دندو پرته یې د پاچا لپاره بهرنۍ چارې هم پر مخ بیولې. د رسالت په دیوان کې د عربي، ترکي او هندي ژبو ژباړونکی په کار گومارل کیدل. له دغو نامتو ژباړونکو څخه د مسعود پر مهال د بهرام، بیربل او تلک هندي نومونه یادولای شو، دغه وروستی ژباړونکی بیا په هند کې د غزنوي حکومت د سپهسالاري او والي توب دندو ته هم ورسید. د رسالت دیوان یو بل ځانگړې دفتر هم درلود چې (دفتر حجت) نومید. دغه دفتر ته د پټو راپورونو له را رسیدو وروسته به ولایتونو ته د لویو مقاماتو له لیرل کیدو وروسته تر لاسه شوي مالونه هلته قید کیدل او د اړتیا پر مهال به د هر یوه دوسیه سلطان ته ور وړل کیده. د (دیوان دار) دفتر د شاهي اسنادو، معاهداتو او سیاسي لیکونکو د ساتلو دفتر و. د رسایل د دیوان صاحب د تکره منشیانو له ډلې څخه غوره کیده او ځوان منشان د شاگرد په توگه یې تنخواه د معینیت په څانگه کې په کار بوختیدل.

(دیوان عرض) د دولت درېیم مهم وزارت و چې د جنگ د وزارت په توگه په نظامي چارو او د اردو برخو کې بوخت و. دغو درې وارو وزیرانو د (حاجب بزرگ) یا وزیر دربار او د غلامانو د سلطنتي سالار (د گارد قوماندان) سره یو ځای د وزیرانو مجلس د پاچا تر مشرتوب لاندې جوړاو، خوآخري فیصله د پاچا ارادې پورې اړه درلوده. (دیوان وکالت) یو بل هغه وزارت و چې

یواځې حسابي چارو او د پاچا د شخصي شتمني په حساب لگيا و په نورو رسمي چارو کې يې کار نه درلود. قاضي القضاة په مرکز او لایتونو کې د سیمه ییزو قاضیانو په سر کې و او د هېواد د قضائیه قوا لوی استازی او د عالمانو او د دولت د درناوي وړ کسانو استازیتوب يې کاو، قضایا په شرعي محکمو کې په ډیره چټکۍ او په یوه پړاو کې (پرتله له استیناف محکمې څخه) حل کیدل او د قاضي حکم يې ځنډه د اجرا کولو وړ و.

دولتي مهم زندانونه د گردیز، مندیش (غور)، جوزجان، کشمیر، ملتان او غزني په کلکو کلاوو کې وو. البته سیاسي بندیان او هغه څوک چې په ځانگړې توگه د پاچا په لاس او امر بندیان کیدل په کړاو لرونکی ډول او په یواځیتوب بندیان کیدل چې هېڅ ډول د اړتیا کوم وسایل به يې نه درلودل. د سیاسي او جنایي جرم محکومینو سزاگانې په لاندې توگه وې:

سر پرې کول، د پیل تر پینو لاندې اچول، په دار ځړول، سنگسار کول، په کوتکو او لرگیو وهل، په زنځیرونو تړل او بند کې اچول، د شتمنیو مصادره کول او د امپراتوري په نورو سیمو کې تبعیدول، خو مثله کول او بند بند جلا کول چې په یو شمیر نورو هېوادو کې معمول و، دلته په افغانستان کې نه و معمول. د افغانستان غوري دولت هم د حقوقو او جزا په برخه کې د غزنوي دولت په شان عمل کاو، خو سلجوقي دولت په قضایي چارو کې زیاته لاسوهنه کوله او د مجرمینو سزا درنه وه او په ډیر وحشیانه ډول تر سره کیده. نورې مهمې ځانگړې دا وې: اشرف (جاسوسي او اخبار) او برید (ډاک او پوسته). د برید معاش لکه د د بیر په شان په یوه میاشت کې او یا زره درهمه و. خزانه یا دار استیفا (د مالي چارو د محاسبې او سنجش اداره)، کوټوالي او شحنه، امیرحرس، د بندیخانو آمر، د اوقافو تولیت، د سکو د کونډه کولو تولیت طراز (په جامه او کاغذ د رسمي نشان د لگولو دفتر) او یو شمیر نور ماموریتونه او ځانگړې. په ولایتونو کې هم حاکم، قاضي، عامل، کوټوال، برید، مشرف او نورې ادارې وې، د غزنوي دورې اردو د مرئیانو قطعات، دایمي قطعات، جلیي او سفري قطعات لرل چې په سپرو او پلویو ټولگیو ویشل شوي وو. وسلې يې تورې غشي او لیندۍ، سپرونه، منجیق او تیرې اچوونکي ارابې وي چې په جگړو کې په کار اچول کیدې. د اردو افسرانو هم جگړه کوونکي وو او زغري او دوه شاخه خولۍ يې لرلې. د اردو شمیر سل زره تنه وو چې څلویښت زره يې سپاره عسکرو چې په غزني کې وو. اردو لوی وسله تونونه درلودل. یوزر او اوه سوه پیلان چې څه يې جگړه ییز او څه يې بار ورونکي و په پوځ کې شامل وو. له دې سره یو ځای د سفر پر مهال یو شمیر آسونه او اوبنان هم ور سره یو ځای کیدل. د پوځ تنخا سره له دې چې بیست گاني بلل کیده، خو په درې درې میاشتو کې ورکول کیده.

د جنگي سوقياتو پر مهال په جنیبت او جمازه (آسونه او په اوبنانو سپاره) دواړه له لښکر سره یو ځای تلل. عسکري رتبې له پورته څخه ښکته خواته داسې وې: سپهسالار، سالار، قائد، سرهنگ، خیلنتاش، عریف او نور. نقیب هغه چاته ویل کیدل چې عسکري ټولپوټه به يې عسکري او امر اعلانول او د نظم څارنه يې کول. نظامي انضباط ډیر کلک و او لویو نظامي افسرانو شراب نه څښل او د پاچا د شراب څښلو په مجلس کې هم نه کیناستل او هغه سره ښکار ته هم نه تلل. د ولایتونو سالاران ټول سرې جنډۍ او عسکري ډول لرونکي وو. د مسعود پر مهال د هندي عسکر سالار په غزني کې (سندر) نومید، چې هندو و او د عربو او کردانو د ټولپوټو عراقي سالار ابوالحسن نومید. په غزنوي پوځ کې پرتله له افغاني وگړو څخه عربان، کردان، هندیان، ایرانیان هم گډه وو. ددغو ټولو ملکي او پوځي تشکیلاتو په سر کې په خپله پاچا و چې د حکومت عالی رئیس، لوی قاضي او د پوځ د اعلي بولندوي په توگه و. د پاچا بیرغ د زمري انځور درلود چې یو لوی څپر به ورباندې و. شاهي دربار د هېواد تر ټولو پراخه موسسه وه چې په زرگونو تنه غلامان (مرئیان) يې گاردان و او ساتنه يې کوله، زرگونه ندیمان، ادیبان، شاعران، طبیبان، منجمان، افسانه ویونکي (قوالان) کتاب ویونکي (محدث) جامه دار، طشت دار، خمار چې (شراب راوړونکي) دیوات دار (د اسنادو ساتونکي)،

ساقیان، سندر بول، سندرې غږوونکي، پيشخدمتان او نور ډير مامورين يې لرل. لوی درباريان لکه نديمان، شعرا، طبيبان او د بيران ټول د هغه وخت فاضل خلک وو چې په دري او عربي ادب انشاء او ترسل، تاريخ، اخبار، قرآن، حديث، فقه او تفسير باندې پوهيدل. درباري شهزاده گان او اشراف زاده گان له نظري معلوماتو پرته، په ورزش، بنکار، غشي ويشتلو، او ساندي اچولو کې تکړه وو. د غزني د پرتمين دربار لگښتونه ډير زيات وو او د خوراكونو د چمتو کولو لپاره يوه لويه اداره وه چې (توليت سفره شاهي) بلل کيده. شاهي دربار ډير مجلل او له طمطراق ډک و چې ځانگړي آداب او تشریفات يې لرل. په رسمي ورځو کې به پاچا په يوه لوړه او لويه صغه (چوټره) پر تخت باندې ناست و او څو سوه مرئيانو چې دوشاخ خولې، د سپينو زرو ملاوستني او ځانگړې وسلې به يې درلودې د چوټرې شاوخوا ته ولاړول. له تخت څخه لاندې او د چوټرې پر مخ به شهزاده گان، صدراعظم، او سپهسالار ناست و. له چوټرې کوربه د درباريو شمير لوی نور مامورين په ټاکلو ځايونو کې ناست وو. يو شمير نور به په ټاکلو ځايونو کې ولاړ و. سلطنتي حجاب به د دربار په دروازه کې دريدل او د مرئيانو څو زره کسيز گارد به د دربار له دروازې څخه بهر کتار ولاړ وه په نا رسمي غونډو کې به پاچا پر ځمکه کيناست او لوی مامورين به دوو خواوو ته په ټاکلو ځايونو کې کيناستل يا به هم ولاړ وو. د پاچا ورور يا تره به پاچا ته نژدې، د مجلس په بر سر کې او د پاچا له توشکې څخه ها خوا و. د ډوډۍ پر مهال به د پاچا او لويو غټانو دسترخان جلا او د نورو به جلا غوړول کيد. د افسرانو او د گارد دسترخان او د ټيټو مامورينو دسترخان به له دربار څخه بهر غوړول کيد. کله به چې په غيايي توگه يا د پاچا په حضور کې په شفاهي يا ليکلي بڼه چاته د پاچا کوم پيغام ورسيد، نو هغه به دستي پر ځمکه پريوت او ځکه به يې مچوله. هر هغه لوړ مقام لرونکی به چې لومړی ځل د پاچا حضور ته راته په هر څو گامونو کې به يې يو ځل يا څو ځله پر ځمکه سجده کوله او ځمکه به يې مچوله، پاچاته به د خداوند او د پاچا زوی ته به يې د خداوند زاده خطاب کاو. کله به چې پاچا سپور چيرته روان و، وزيران او لوی افسران او درباري حجاب به مخکې او نور نظاميان به وروسته پسې روان وو. يواځې به صدراعظم د پاچا کين لاس ته لږ وروسته پر آس هغه ته نژدې روان و. په پاچا باندې به د شا له لوري يو سور خپر ځوړول شوی و. مرئيانو به د زمري د انځور لرونکی بيرغونه وړل که پاچا به غوښتل د لارې په ترڅ کې چا سره خبرې وکړي. نو د پاچا سورلۍ او نور ټول به و دريدل، ځانگړې مرئيان او د پاچا پيلوان او د هغه مرستيال به کوز شو او لږ لږې به دريدل تر څو به چې د پاچا مرکې او خبرې پای ته ورسيدې بيا به روانيدل. کله به چې پاچا په حرم کې و، د پاچا د هدايتونو د عملي کولو او تبليغ لپاره به له حرم څخه بهر د ارتباطي کسانو په توگه دوه تنه ډير د باور وړ مرئيان حاضر وو. لويو رجالوته د پاچا پيغامونه به د دوو اعتباري او ځانگړو مرئيانو په خوله چې يو بل به يې څارل ټکی په ټکی ليرل کيد او ځواب به يې بيرته ټکی په ټکی د پاچا حضور ته راوړل کيد.

شهزاده گان هم د تشریفاتو يا بندوو او که سرغړونه به يې وکړه مودينو به اوچته غږونه ورباندې کول. د دوی خبرې او اعمال هم د ځانگړو جاسوسانو له خوا څارل کيدل. په مجلس کې به مشر شهزاده له نورو بر ناست و او ورور به يې لږ ها خوا بنسبي لاس ته ورته نيم په توشکه او نيم په فرش ناست و، خو تره به يې کينې خواته لږ لږې ناست و. د سورلۍ پر مهال به هم د شهزاده د ورور او د تره آس د هغه له حجاب سره د شهزاده مخ مخکې روان وو. په عسکري سوقياتو کې په خپله شاه پوځ له يوه لور ځای څخه معاینه کاو. دا مهال به پلې ليرل شوی افسر د پاچا مخې ته حاضر او په خاوره به يې ځان غورځاو او ځمکه به يې مچوله، د پاچا په امر به حجاب هغه را پورته کړ، بيا به يې د پاچا رکاب مچاوه او په خپله سورلۍ به سپور شواو له پوځ سره به يې مارش وکړ.

سلطان محمود، خليفه عباسي القادر با الله او نورو غټو سترو د غمرازي په غونډو کې به د دولت ټولو مامورينو د سپين رنگ چينو

او لونگی. سره گډون کاو. بازارونه او دفترونه به ترل کيدل، خلک به ډلې ډلې راتلل دعا به يې کوله او بيرته به تلل. دغه دود به درې ورځو پورې په لويو جوماتونو کې تر سره کيد. د بهرنيو سفيرانو منل هم ډير پرتمين وو: د سفيرانو هئيت ته به د غزني په ټولو لويو لارو کې بڼه راغلاست ويل کيد او دوی به د دولت ميلمانه وو. کله به چې دوی پلازمېنې ته را ورسيدل نو د سفيرانو د متبوع پاچا ليک به پټه توگه را غوښتل کيد، هغه به ژباړل کيد او بيا به بيرته ورکول کيد، ښارته نژدې د سفير په راتگ سره به د پاچا دوه نديمان چې ددغه سفير په ژبه به پوهيدل، د دربار درې تنه حاجب، لس تنه افسران او زر تنه سپاره ورتلل او د هغه استقبال به يې کاو. د سفير د اوسيدو تر ځای پورې به په هغه ورځ بازارونه د ښار د مشر له خوا په ښايسته خوازو او قيمتي پردو سره ښکلي کيدل. له بازارونو څخه به د سفير د تيريدو پر مهال د خلکو له خوا د سفير په سورلي هغه د سپينو زرو سکې شيندل کيدې چې خواره به ور سره وو. کله به چې درې ورځې سفير دمه جوړه کړه وروسته به بيا د پاچا دربارته ورغی، د هغه بڼه راغلاست ته به د دربار له ورپوی څخه بهر جنگي پيلان او سپاره پوځيان کنار ولاړ وو او د ډولونو په وهلو سره به بڼه راغلاست ورته ويل کيد. د دربار د ورپوی دننه به د مرثيانو دوه - درې زره گاردان، افسران او د دولت مامورين د لارې دوو خواوو ته ولاړ وو او سفير به د هغو له منځه ته او د دربار تالار ته به ورسيد. د دربار دننه به ټول وزيران، جنرالان او حاضر خلک و دريدل، خو يواځې پاچا به په چوتره باندي په تخت ناست و او صدراعظم به له تخت لاندي ناست و. سفير به يې راوست له تخت څخه به يې لږ لږې و دراو، هغه به تعظيم وکړ. پاچا به په يوه لنډه پوښتنه د هغه د متبوع پاچا پوښتنه وکړه، سفير به د ځواب له ورکولو وروسته تخت ته نژدې ورغی او د نازکې ټوټې له خلتې څخه به يې د خپل پاچا ليک پاچا ته ورکړ او بيرته به خپل ځای ته ورغی. پاچا به ليک واخيست د رسايلو د ديوان وزير (منشي) ته به يې اشاره وکړه، هغه به راغی ليک به يې واخيست او لږ به وړاندې ودريد، په لوړ غږ به يې اصلي ليک ولوست او درې ژباړه به يې هم کوله، بيا به د سفير راوړل شوی سوغاتونه پاچاته ورکول کيدل، سفير به د کار ځای ته او دربار به پای ته ورسيد.

د سفير د راتگ په دريو لومړيو ورځو کې به شل زره نغد درهم او يو شمير قيمتي شيان ورته سوغات ورکول کيدل او د رخصتيدو په ورځ به تر دوه سوه زره درهمه پورې نغدي او يو د سپين زرو يراق لرونکی آس، قيمتي جامې، يو څه مشک او عود او کافور سفير ته ورکول کيدل. همدارنگه د سفارت د هئيت غړو ته نغد او جنس سوغاتونه ورکول کيدل. د هغوی متبوع پاچا ته به سره او سپين زر، رختونه، وسلې، مشک، کافور، آس، مرثيان، د سرو زرو جام چې له يافتو او ملغرو به ډک و، ورليږل کيدل. د بېلگې په توگه د بغداد د خلافت دربارته سوغاتونه په دې توگه وو: نيل ۲۵ زره منه رختونه سل ټوکره، پنځوس دانې مشک، سل دانې کافور، دوه سوه لونگی پنځوس تورې، لس ياقوت، شل دانې بدخشاني لعل، پنځه آسونه، پنځه ترکي مرثيان او له ملغرو ډک يو د سرو زرو جام. د لويو واليانو، جنرالانو او وزيرانو مقرول هم له يو څه تشریفاتو سره مل و. لکه د پام وړ مامور او پاچا ترمنځ ليکلي مواضعه، ليکلي لوړه چې د مامور له خوا به ليکي وه او د رساييل دفتر کې به قيد شوه، د ځانگړې حاجب د لرلو اجازه، د يو شمير ټاکلو لقبونو ورکول چې دغه لقبونه به بيا په خبرو او ليکنو کې ده ته ليکل او ويل کيدل، د قيمتي ټوکر هغه خلعت چې پاچا ورکړی وي، لونگی، د سرو زرو يو ملاوستني ټول چې يا به زر مثقاله و، يا او سوه مثقاله يا پنځه سوه مثقاله، د فيروزې گوتې. ځينې وخت به د مامور له خوا پيل، مري، توره، علم، يو څه ملغري او نور شيان پاچا ته ورکول کيدل. نور مامورين به ددغه نوي مامور کورته ور تلل او سوغاتونه به يې ور وړل. په لنډيز سره بايد وويل شي چې د غزني دولت دوره د افغانستان د بوروکراتيک اداري او درباري تشریفاتو عصر او د دفترونو او تشکيلاتو د پرمختگ دوره وه چې دغو ټولو په ملت باندي ماليات نور هم لوړ کړی وو. په غزني مهال کې سره له دې چې د مري ساتلو دوران و او د مرثيانو

د پلورلو او پیریدلو بازارونه وو، خو ټولنیز جوړښت په لاندې توګه و: ممتازه یا لوړه طبقه چې اشراف، دیني علما، روحانیون، اعیان، قضات او فقیان، لوی مامورین (خانان او لوی افسران) وو چې ټول یې لوی ځمکوال، بډایان، د سیاسي امتیاز لرونکی شتمن خلک او د حاکمه طبقې واکمن وو. بله منځنۍ طبقه وه چې دا هغه شمیر ښاري وګړي (د علم، هنر، صنعت او د پیشی لرونکی او سوداګر) وو، درېیمه طبقه بزګران او دهقانان وو. همدغې دوهمې او درېیمې طبقې مالیات ورکول، خو بیګار او د اړتیا پر مهال وسلې سره جګړو ته تلل یواځې په درېیمه طبقه باندې زغمل کیدل. حال دا چې د هېواد له فرهنگ او تمدن څخه یواځې لومړۍ او دوهمې طبقې خلکو استفاده کولای شوه، دا ځکه چې زیات شمیر خلک په کلیو کې میشت ول چې د فرهنگي او مدني وسایلو لرونکي نه وو، د بزګرانو محرومیتونه ورو ورو د فیوډالي نظام دننه نور هم زیاتیدل، نو په دې توګه لکه هغسې چې په ښارونو کې د دربار او اعیانو او د ښاري نورو خلکو د ژوند د کچې ترمنځ کوم انډول او نژدیوالی نه و، همداسې هم د ښار او کلیو ترمنځ هم هیڅ ډول انډول نه و او په خپله د ځمکوال او بزګر ژوند هم یو بل سره ډیر توپیر درلود او واټن ډیر ژور و.

سره له دې چې د غزني دولت خپلو عسکرو ته پیسې په نغد ډول ورکولې نه د اقطاع ځمکې، خو لویو سټو ډیرې ځمکې درلودې، مرئیان به تر روزنې لاندې نیول کیدل چې یو مهال کې به آزاد شول او د دولت د مامورینو په توګه هم منل کیدل او نور به په پوځ کې نیول کیدل. په عمومي توګه په غزنوي دوره کې یو وګړی د هغه د نسب او فضل (پوهې) دواړو له مخې درناوي وړ ګڼل کید.

د غزنوي دولت عواید ددغې دورې په تر ټولو لوړ پړاو کې سل میلیونو درهمو څخه زیات و چې له ځمکو، څارویو، سوداګریزو مالونو، اصنافو، جزېې او نورو څخه په نغد او جنس بڼه ټولیدل. د بېلګې په توګه بلوچستان د سرو زرو او سپینو زرو د مسکوکاتو، ملغرو او عنبرو په بڼه مالیات ورکول. دغه مالیات تر وروستۍ پیسې پورې بې له کومې لټې څخه اخیستل کیدل. د هغو په ټاکلو او را ټولولو کې واکمنو او دفتري مامورینو او ارباب بشپړ واک او ځواک درلود. له دې پرته واکمنو د سوغات په نوم هم له خلکو څخه په زور ډیر شیان په جنس او نغده بڼه اخیستل او په کال کې دوه ځله به یې د هغو یوه برخه په جشن او نور روز کې د پلازمېنې د غټو مامورینو او واکمنو په خوله کې ور اچول. د بهرنیو جګړو غنیمتونه او د کورنیو مصادره شویو شتمنیو عواید یو بل قلم و. نامتو وزیران او لوی افسران او مامورین چې ښه بډای وو، لکه اسفزایني، حسن میوندي، حسن میکال، بوسهل زوزني، علي او غازي سپهسالاران، اربارقي او بکتغدي او نور ټول د محمود او مسعود پر مهال مصادره شول، آن دا چې بونصر مشکان وروسته تر مړینې مصادره شو. د دولت لګښتونه دا وو: د غزنوي ډیر پرتمین او د لوړ مصرف لرونکی دربار او د حرمسرای لګښت، د شاهي کورنۍ لګښتونه، د پوځ لګښت او معاش، د ملکي مامورینو معاشونه، د روحانیونو مستمري، د شاعرانو مستمري، د لرې پرتو ولایتونو د والیانو معاشونه چې په غزني کې به اوسیدل چې هر یوه په میاشت کې پنځه زره درهمه او په کال کې دوه سوغاتونه اخیستل، د لارو جوړول او رغاونه، د پلونو جوړول، د جوماتونو آبادول، د پراوونو جوړول، حکومتي ودانۍ او بڼونه او نور....

شپږم

افغانستان او سلجوقي دولت
(له ۱۰۳۸ څخه تر ۱۱۵۳ میلادي پورې)

د غز د ترکانو قبایل د اراک او بالخاش د سمندرګیو ترمنځ (ترکستان کې) ژوند کاو. دوی د بت لمانځنی د مذهب لرونکی وو، له دوی څخه یو شمیر یې د ساماني دولت په اجازه د ماورالنهر په ځینو سیمو کې میشت شوی وو، همدارنګه یو څه ترکمانان د (دقاق) په مشرتوب ماورالنهر ته ولاړل او په ۹۸۵ کې د بخارا د (نور) سیمې ته نژدې میشت شول. سلجوق د همدې دقاق زوی و چې د اسلام دین یې ومانه او زامن یې اسرائیل، میکائیل، یونس او موسی نومیدل. سلجوقیانو وروسته تر سامانیانو څخه د قراخانیانو خدمت کاو، وروسته بیا سلطان محمود دوی ته د افغانستان په شمال لویدیځ کې د څارویو څرولو او ساتنې اجازه ورکړه، خو لږ وروسته پښیمانه شو او اسرائیل یې بندي کړ او همالته په بند کې مړ شو او قوم یې د ایران شمال ته وشړل شو. د محمود له مړینې وروسته، سلطان مسعود هغوی بیرته د افغانستان شمال لویدیځ ته راوغوښتل او یو څه یې د سیستان د امنیت د ساتلو په خاطر د عسکرو په توګه و ګومارل. سلجوقیانو د میکائیل د زامنو طغرل او چغریک په مشرتوب د افغانستان شمالي ښارونه لوټ کړل. په هغو جګړو کې چې د دوی او د مسعود ترمنځ پېښ شول، بریالي شول او په ۱۰۳۸ کې یې مرو او نیشاپور ونیول او د لومړي ځل لپاره د طغرل د پاچاهي خطبه په نیشاپور کې ولوستل شوه. د افغانستان نور شمالي ولایتونه هم په ۱۰۳۹ کې د سلجوقیانو لاس ته ورغلل. دوی په ۱۰۴۳ کې خوارزم له شاه ملک څخه ونيو چې د غزني په نوم یې خطبه لوستله. شاه ملک مکران ته ولاړ، هلته بندي او بیا مړ شو. بلخ ولایت هم سلطان مو دود غزنوي د یوې ژمنې له مخې سلجوقیانو ته ور پرېښود. طغرل سلجوق د خپل مهال یو ځواکمن پاچا شو چې د ایران سیاسي یووالی وروسته تر ساسانیانو څخه د همدغه په لاس ټینګ شو. هغه د یلمی واکمنو ته ماتې ورکړه او تر ۱۰۶۲ پورې یې بغداد هم ونيو، بیا یې شام ونيو او د ګرجستان له عیسویانو سره یې جګړه وکړه او په ۱۰۶۳ کې مړ شو. عباسي خلیفه خپله یوه لور هغه ته واده کړه د ختیځ روم امپراتور ده ته لیک او سوغاتونه لیرلي وو او دده په وړاندې یې درناوی څرګند کړی و.

سلجوقیان زیاتره پوونده خلک وو او ډیر لومړنی ژوند یې درلود. دوی ډیر وروسته له مدني چاپیریال سره آشنا شول او له غزنوي فرهنگ سره یې ډېر وروسته پیژندنه وشوه او وروسته یې لږ لږ ساماني فرهنگ سره هم ځان برابر کړ. د دوی پاچاهان زیاتره بیسواده وونو ځکه د ساماني دورې یو نیم وزیر په دغه مهال ډیر لوی وزیران شول. دغه ډول فاضل وزیرانو د پاچا د دماغ حیثیت درلود، لکه هماغسې چې افسران د تاج او تخت ساتونکی وو. ددغو پاچاهانو یو ځواکمن وزیر عمیدالملک کنديري و چې د ایران دفترونه یې له عربي ژبې څخه پارسي ته وژباړل. د طغرل وراره او ځای ناسي آلپ ارسلان په ۱۰۶۳ کې په ارمنستان کې د ختیځ روم امپراتور (رومانوس دیو جانوس) ته ماتې ورکړه او د نوموړي (دیو جانوس) لور یې خپل زوی ملک شاه ته واده کړه. آلپ ارسلان عمید الملک کنديري مړ کړ او د خراسان یو نامتو عالم (خواجه نظام الملک طوسي) یې چې یو متعصب، دا شعریه پلوي، شافعي مذهبه با تدبیره سړی و، وزیر کړ.

آلپ ارسلان د طوسي په مرسته خپل پراخه هېواد بڼه منظم کړ، په خپله بیا په ۱۰۷۲ کې ماورالنهر باندې د يرغل پر مهال د يوسف په لاس ووژل شو. دده پر ځای دده زوي ملک شاه سلجوقي پاچا شو او ماورالنهر يې ونيو. ملک شاه دري ادب پياوړی کړ او د ديني علومو ملاتړ يې وکړ. دده وزير نظام الملک د نظاميه په نومونو گڼ شمير ديني مدارس په بلخ، مرو، نيشاپور، پوښنگ، هرات، بغداد، اصفهان، بصره، امل او موصل کې جوړ کړل چې د شافعي مذهب تدريس پکې کيد. ده د سياست نامې په نوم کتاب هم وليک چې مشهور کتاب و. معزی نامتو شاعر د همدغه پاچا ستاينه کړی او عمر خيام د همدغه په امر (تاريخ جلالی) کتاب ليکلی و. ملک شاه سره له دې چې لکه آلپ ارسلان غوندې بیسواده و، خو ده لکه د غزنوي پاچایانو په شان د ادب پالنه وکړه بڼه اداره يې وچلوله او خپل واک يې ټينگ کړی و. د ملک شاه له مړينې وروسته او په ۱۰۹۲ کې د حسن صباح په امر د ايران د قلعه الموت د اسمعيليه تروريستانو په لاس د نظام الملک له وژل کيدو څخه وروسته سلجوقي او سيمه یيزو فيودالانو ايران له اړ دور سره مخامخ کړ او د ملک شاه ځای ناستي لکه محمود، برقيارق، ملک شاه ثاني او محمد يې په دغه پراخه اداره کې ضعيف کړل. په دې لړ کې سلطان سنجر سلجوقي په ۱۱۱۷ کې په شمالي افغانستان کې ځان خپلواک کړ او د مروې په ښار کې يې مرکزيت جوړ کړ. همدغه څو کاله نور هم په خراسان کې په خپلو ځواکمنو لاسونو دولتي واک وساته او د ادب ډيوې يې روښانه ساتلې.

خو په اصل کې سلجوقي امپراتوري هماغه د لومړی ملک شاه له مړينې وروسته مخ په ځوړ شوه، سلجوقي شهزاده گانو هر يوه په هر ځای کې خپل کوچنی حکومتونه جوړ کړل؛ د بېلگې په توگه: په ۱۰۴۱ کې په کرمان کې، په ۱۰۹۴ کې په شام، په ۱۱۱۷ کې په عراق او کردستان کې او په ۱۰۷۷ کې په روم (کوچنی آسيا) کې ټولو خپلواک سلجوقي دولتونه اعلان کړل. سلطان سنجر خپله خور د غزني سلطان (دريم سلطان مسعود) ته ورکړه او خپل خور يې، بهرامشاه غزنوي يې د غزني پر تخت کيناو، کله چې هغه سرغړونه وکړه، هغه ته يې ماتې ورکړه، همدارنگه نوموړی د سمرقند حکومت هم و پرځاؤ او د افغانستان په نوي تاسيس شوی دولت (علاؤ الدين جهانسوز) او د خوارزم په دولت (اتسز خوارزمشاه) يې په ۱۱۴۰ کې بری و موند، خو خوارزمشاه ځان غلی کړ تر څو چې (قراختايي) دولت کاشغريستان د سنجر په ضد را پاڅاؤ، نو ددغه لمسون په پايله کې د سنجر او قراختايان ترمنځ جگړه وشوه. په جگړه کې په ۱۱۵۲ کال سنجر د جيحون په غاړو کې ماتې سره مخامخ شو. په بل کال د غز ترکانو (چې په بلخ کې شپانه و) په جگړه کې بندي شو، څلور کاله په بند کې پاتې شو ددغو څلورو کلونو په ترڅ غز کوچيانو د افغانستان په شمالي ولايتونو کې ډير زيات وړانې وکړ او يو زيات شمير فاضل او پوه خلک يې له منځه يووړل دوی پر غزني هم يرغل وکړ، دغزنوي لړۍ پاتې کسان يې ټول له منځه يووړل. همدارنگه د کرمان سلجوقيانو لړۍ (چې په ۱۰۴۱ کې را منځته شوې وه) د دوی په لاس له منځه لاړه. سلطان سنجر و کولای شول چې وروسته له څلورو کالو د غزانو له زندان څخه و تښتي او مرو ته ورسېږي، خو هلته وروسته تر ۴۰ کلونو پاچاهۍ څخه په ۱۱۵۷ کال کې ومړ. سنجر لکه د خپل پلار په شان علما او فضلا هڅول. دده په دربار کې نامتو شاعران وو لکه انوري، اديب صابر، عبدالواسع جبلي او معزي، چې دده ستاينوال وو. د سنجر له مړينې څخه وروسته د افغانستان غوري دولت له سلجوقي واکمنو څخه د افغانستان شمالي او لويديځ ولايتونو ونيول او غوريانو په افغانستان کې هم د غزنوي او هم د سلجوقي دولتونو ځای ونيو. د سلجوقي دولت پر مهال در دربار شکل يو څه ساده شو او تجمل کم شو، د دولت په تشکيل کې هم کمښت را وستل شو. آن دا چې د بريد ديوان (د مخابراتو وزارت) د ديوانونو په ډله کې له منځه يووړل شو. د جاسوسي ادارې لکه د پخوانۍ حرس دايرې غوندې خپل اهميت له لاسه ورکړ، خو د پخوا سرچپه، سلجوقي دولت د مجرمينو سزاگانې ډيرې سختې او وحشيانه کړې او په سزاگانو کې يې د مثله سزا هم ورزياته

کړه. په دغه دوره کې فیوډالیزم مخ په پرمختګ و چې د ځمکوال او بزګر ترمنځ تضاد مخ په ژور کېدو و او د بزګر ژوند مخ په خرابیدو و. په افغانستان کې د سلجوقيانو یرغل نه یواځې دا چې هېواد له سیاسي پلوه تجزیه کړ، بلکې په دغه دوره کې د بزګرانو ژوند هم ډیر خراب شو. همدارنګه سلجوقي دولت چې د نظامي تیول د سیستم پر مخ وړونکی و، د پیسو پر ځای یې عسکرو ته ځمکي ورکولې چې وار په وار یې خپل قلمرو کې د اقطاع سیستم ته پراختیا ورکړه. دغه سیستم د کوچنیو ځمکوالو په اقتصاد ډیره بده اغیزه وکړه، د یوې ټوټې کرنیزې ځمکې بیه دومره را ټیټه شوه چې د ساماني دورې د څلورو زرو درهمو پر ځای یې د سلجوقيانو پر مهال چا د سوغات په توګه هم نه اخیستله، که چا ځمکه تر لاسه کوله هم یې له کرنې او کبست څخه پاتې کېدله، دا ځکه د ځمکې د بیې ډیر کمښت ددې لامل شو چې د لږ ځمکې ځمکوال اقتصاد خراب شي او حاکمه طبقه نور هم په رعیت ظلم زیات کړي.

سلجوقيان چې په بشپړ ډول د یوه قبیلوي ملکیت پلویان وو، نو دولت یې یواځې د پاچا مال نه، بلکې د پاچا د ټولې کورنۍ مال باله، نو ځکه هر سلجوقي شهزاده به چې هر ځای برابر شو هلته به یې په خپل نوم خطبه جاري کوله، نو له دې امله لږ څه وروسته د سلجوقيانو لویه شهنشاهي په ټوله منځۍ، آسیا، کوچنۍ او مرکزي آسیا کې په څو څو حکومتونو وویشل شوه. همدارنګه سلجوقي پاچاهانو چې غوښتل یې د منځنۍ آسیا د پخوانیو پاچاهانو په شان مطلق العناني رواج کړي، نو د روحانیونو، اشرافو او مخورو له مخالفت سره به مخامخ کېدل. د فیوډالانو جګړې او تجزیه طلبی د سلجوقيانو د دورې یوه ډیره څرګنده نښه وه. د بېلګې په توګه په کوچنۍ آسیا کې د سلجوقيانو دولت په لسو کوچنیو حکومتونو ویشل شوی و چې یو یې د عثمانی ترکانو حکومت و، په پای کې همدا وروستی دولت نه یواځې کوچنۍ آسیا له سلجوقي ملوکو څخه ونيوله، بلکې یو مهال یې په خپله یوه لویه امپراتوري د ځمکې په دريو وچو کې جوړه کړه.

د سلجوقيانو په دوره کې پوهه او فرهنگ د مذهبي تعصب تر سیوري لاندې راغلل دومره تعصب و چې د خواجه نظام الملک توسي په شان یو پوه او فاضل شخص هم د متعصبینو په کتار کې راغی او د اشعریانو په ملاتړ یې پیل وکړ. سره له دې چې په یوه لسمه پیړۍ (۱۰۴۴) کې په ماورالنهر کې یو ځل بیا فاطمیه مبلغینو ددغه مذهب په تبلیغ پیل وکړ او آن دا چې یو شمیر خلک یې د مصر د فاطمي خلیفه مستنصر پلوي ته را وبلل هم، خو د قراخانیانو حکومت په ماورالنهر کې نور دوی ته وخت ور نه کړ. د بېلګې په توګه بغراخان هارون قراخاني امر وکړ چې په بخارا کې دې ټول فاطمیان ووژل شي. په دې توګه ترکمانان چې یو د لومړني او پوونده ژوند لرونکی وو د سلجوقيانو پر مهال یو شمیر پوهو وزیرانو لکه عمید الملک کنديري او خواجه نظام الملک طوسي په مرسته د یوې منظمې ادارې خاوندان شول. دا په داسې حال کې چې د ترکمانانو په خټه کې سرکبني او بیراتوب و او یواځې یې توره پیژندله او بس او له پاچاهانو څخه یې یواځې او یواځې دسترخوان او سوغاتونه غوښتل او بس. دا هغه غوښتنه وه چې خزانه یې تشه کړه، ددې د جبران لپاره د دوی دولت د غنیمت ټولولو او مصادره کولو لاره ونيوله. د سلجوقي دولت لښکر څلور سوه زره تنه وو چې د هغو د لګښت د کمښت لپاره یې یو ځل هغوی سل زره تنو ته را کم کړل. په هر حال؛ سلجوقي دولت چې په پیل کې په ایران کې د هغه هېواد د سیاسي یووالي لامل شوی و په افغانستان کې یې د هغه سرچپه، اداري منظم جوړښت او مدنیت ته ډیر زیات زیان وړاوه. هغه ښارونه چې دوی ورباندې یرغل وکړ له اقتصادي او فرهنگي پلوه ډیر زیات زیانمن شول. تر ټولو بده دا چې په پای کې د افغانستان یو موتي هېواد د سلجوقيانو، غزنویانو او غوریانو په دريو دولتونو وویشل شو. سلجوقيانو ادب ډیر وهڅاوه او په دې برخه کې یې د غزنویانو پر بل ګام کېښود، خو هغه پخوانۍ روحې ګوزار خوړلې و او تعصب هم پراخه شوی و، نو ادب ډیر ښه نه شو، خو ددې پر ځای نقاقت او تصوف د خپل پرمختګ لاره وهله، خو له اقتصادي پلوه د سلجوقيانو دوره د سوداګري د ودې دوره وه.

اووم

افغانستان د غوري دولت پر مهال (له ۱۱۴۸ څخه تر ۱۲۱۴ ميلادي پوري)

سوري کورنۍ له اسلام څخه مخکې د غور ولايت د سيمه ييزې واکمنۍ واکمن او د افغانستان له ملوک الطوايفو څخه وه د هغوی نامتو څيرې د مروې د ولايت واکمن ماهويه سوري و چې په اومه پيړۍ کې واکمن تير شوی و او د اسلام د خپریدو پر مهال يې درېيم ساساني يزدگر وژلی و او بيا يې له عربو سره اړيکې ونيولې او خپله هم مسلمان شو. د غور سوريانو وکولای شول چې د څو پيړيو لپاره د عربو او د افغانستان د اسلامي دولتونو په وړاندې خپله خپلواکي وساتي. د غوريانو له خپلواک عزم سره د هېواد جغرافيايي وضع، سختو پيچومو، نظامي کلکو کلاوو او سوپر ژمي او د خلکو وسله والو مبارزو هم مرسته کوله او خپلواکي بڼه و ساتل شوه. دغور لومړنی سيمه ييز امير د اسلام په دوره کې، امير پولاد شنسب و چې په اتمه ميلادي پيړۍ کې يې د اموي دولت پر ضد د افغانستان د خلکو په ملي غورځنگ کې له ابو مسلم خراساني سره يو ځای مرسته وکړه، بنجی بهاران ددې لړۍ يو بل مشر و چې بيا يې د اتمې پيړۍ په وروستيو کې د بغداد د خلافت پلازمېنې ته سفر وکړ او له هارون الرشيد څخه يې منشور تر لاسه کړ. امير سوري د دوی يوه درېيمه څيره وه چې په تاريخ کې نوم لري، هغه د يعقوب ليث د دوران سپری و چې په نهمه پيړۍ کې يې د صفاريانو پرمهال ژوند کاو. همدغه مهال اسلام په غور کې خپور شو او د غور يو شمير خلک مسلمانانو شول. وروسته بيا په يوولسمه ميلادي پيړۍ کې غزنوي دولت و توانيد چې په غور کې واک و مومي، دا مهال سلطان محمود غزنوي د غور سيمه ييز امير، چې د سبکتگين تابعيت يې درلود بندي کړ خو سيمه ييز حکومت د هغو کورنۍ سره پاتې شو، د محمد سوري زوی بو علي يې د پلار پر ځای پر تخت کيناو چې هر کال به د غزني دولت ته جنسي ماليات ورکوي او دابه وسلې وي لکه جوشن او زغرې، دا ځکه چې هغه مهال په ټوله منځنۍ آسيا کې د غور وسله جوړولو او فلزکاري نوم درلود. د غور خلکو وکولای شول چې د لوړو غرونو په سرونو کې په کلکو کلاوو کې ژوند کاو په همدغو تورو او وسلو ځانونه د عربو له يرغل او د افغانستان له اسلامي دولتونو څخه وساتي. يواځې دا نه، بلکې په خپله د غور خلکو کې هم يو شمير مذهبي جگړې د مسلمانانو شويو او نا مسلمانو خلکو ترمنځ پېښېدې چې دغو جگړو د وسلې جوړولو د صنعت په پرمختگ کې اغيزه درلوده. د بو علي وراره عباس چې يو ستوری پيژندونکی و د سيمه ييز حکومت په وړاندې پاڅيد، خو د يولسمې پيړۍ په نيمايي کې د امير ابراهيم غزنوي په لاس بندي او حکومت دوهم سوري محمد بن عباس ته وسپارل شو. وروسته بيا قطب الدين حسن د دوهم محمد پر ځای کيناوست، خو د يوه کورني اړ - دوړ په ترڅ کې ووژل شو. عزا لدين حسين د همدغه ځوی و چې يو اديب سپری و او د غور ټوله سيمه يې د خپلو اوو زامنو ترمنځ د (هفت اختر) په نوم و ویشله او د افغانستان په شمال کې يې له سلطان سنجر سلجوق سره بڼه روابط وساتل، دا ځکه چې د غزني دولت مخ په ځوړو، نو ده و کولای شول چې د غزنوي دولت او سلجوقيانو ترمنځ يو ډول خپلواکي ولري. دده زوی او ځای ناستی قطب الدين محمد نور هم خپلواک شو او د (ملک الجبال) په نوم ياديد. ده د پخوانۍ پلازمېنې (ورسار) په ځای د (فيروز کوه) ښار غوره او جوړ کړ. هغه له کورنيو جگړو او اړو دوړ سره مخامخ شو.

په دې توگه دده کورنۍ هر واکمن چې په بیلا بیلو سیمو کې یې واکونه درلودل ځانونه خپلواک کړل، هغه اړ شو چې غزنوي دربار ته پنا ور وړي. سلطان بهرامشاه غزنوي هغه په سیاسي او اخلاقي تور وواژه. په دې توگه یې سوري ټوله کورنۍ کسات اخیستو ته ولمسوله لومړی د قطب الدین محمد ورور سیف الدین سوري له خلکو سره یو ځای مخ د غزني په بنسار ورغی بهرامشاه غزني پرېښود او د هېواد ختیځو ولایتونو ته وتښتید، خو په ژمي کې چې د غور لارې بندې شوی بیرته را وگرځید او غزني یې بیا ونیو او سیف الدین سوري یې د هغه له وزیر مجدد الدین سره یو ځای غرغره کړل. بهاء الدین سام بن حسین په غور کې د سیف الدین ځای ناستي د کسات اخیستو په موخه مخ په غزني لښکر را روان کړ خو د غزني په لاره کې مړ شو، دده پر ځای په غور کې علاؤ الدین حسین بن حسین بن سام راغی.

د علاؤ الدین حسین جهانسوز دوره

علاؤ الدین په دولسمه پېړۍ کې د افغانستان د غوریه (غوري) دولت د پام وړ بنسټ ایښودونکی چې یو عجیب سړی او سیاستمدار و. دده په خټه کې یو بل سره متضادې ځانگړتیاوې وې. هغه د تحصیل خاوند و چې د دري او عربي ژبو ادب یې لوستی و، په تاریخ پوهیداو په دري شعر کې ښه ادیب هم و. علاؤ الدین عیش و نوش، شرب او سندرو سره علاقه درلوده، په عین وخت کې جگړه مار او زړور او ډیر کبرجن سړی و، خو له دې سره یو ځای یې غوړه ژبه درلوده، له همدې امله له ده څخه یو بل سره توپیر لرونکی کارونه څرگندیدل. همدا چې علاؤ الدین په غور کې واک ته ورسید، بې له ځنډ د کسات اخیستو په موخه مخ په غزني ورغی دا ځکه چې نوموړی هم د غزني د دولت له ضعف خبر و او هم له پوښو دښمنانو سره د سلجوقي دولت له شخړو خبر و، غزنوي بهرامشاه سوله ییزه لاره غوره کړه، خو علاؤ الدین و نه منله. هغه د زمینداور، تگین آباد او غزني په دريو جگړو کې په ۱۱۴۸ کال په بهرامشاه باندې بریالی شو او غزني یې ونیو، بهرامشاه د هېواد ختیځو ولایتونو ته و تښتید، ترڅو په ۱۱۵۲ کې هلته مړ شو، خو علاؤ الدین د غزني په نامتو او ښکلی بنسار کې څه وکړل؟ هغه امر وکړ چې غزني دې وسوځول شي، نو دغه د بنارونو ناوې اوه ورځې او اوه شپې وسوځید. د غوریانو د مهال تاریخ لیکونکی منهاج السراج جوزجان په ډېرې خواشینۍ سره لیکي: (... په دغو اوو شپو - ورځو کې د لوگي له امله هوا دمره تیاره شوی وه چې ورځ به لکه د شپې په شان ښکاریده او شپه کې به د اور د لمبو له امله هوا لکه د ورځې په شان روښانه وه. په دغو اوو ورځو کې وژل او لوټول هم جاري وو کوم نارینه چې په لاس ور تلل هغه یې وژل او ښځې او ماشومان یې بندیان کړل او امر یې وکړ چې د محمودي کورنۍ د پاچایانو مړي له خاورو را وباسي پرته له سلطان محمود او مسعود او ابراهیم څخه نور و سوځوي... کله چې اوه شپې او ورځې تیرې شوی او اتمه ورځ شوه بنسار ټول خراب او سوځیدلی و...) له هغه وروسته علاؤ الدین د غزني پاچایانو د مانیو په وړاندو کې کنیاست او شراب او عیش باندې بوخت شو او په خپله ستاینه کې یې لاندې ابیات ولیکل او مطربانو ته یې وویل چې دده تر مخې دې چنگ او چغانه و غږوي:

جهان دانند که سلطان جهانم چــــراغ دوده عباســــیانم
علاؤ الدین حسین بن حسینم که باقی بساد ملک جاودانم
چو بر گلگونـــه دولت نشینم یکی باشـــد زمــــین و آســــمانم
امــــل مصــــرع زن گــــرد ســــپاهم اجــــل بــــاز یگر نــــوک ســــنانم

همه عالم بگيرم چون سکندر بهر شهري شهی ديگر نشانم
 بر آن بودم که از او باش غزنین چو رود نیل جوی خون برانم
 ولیکن گنوده پیرانند و طفلان شفاعت میکنند بخت جوانم
 به بخشیدم بدیشان جان ایشان که بادا جان شان پیوند جانم

علاؤ الدین د غزني له نړولو وروسته چې د افغانستان د پخوانيو پيړيو د تمدن، فرهنگ، اقتصاد، هنر او پوهې مرکز و، د کندهار او بست له لارې بيرته غورته ستون شو، خو د بست ولايت يې هم ونړاو چې د غزنوي پاچايانو د کورنۍ اقطاع و او هلته د محمود د دورې لويې ودانۍ وې. سره له دې چې د علاؤ الدین ځای ناستو دغه ودانۍ بيرته مرمت کړې، خو بيا وروسته مغولو بيا بيخي له منځه يو وړې. علاؤ الدین په غور کې وويل چې د غزني څو روحاني بنديان ووژني او د هغو په وينو هغه خاوره خپه کړي چې په توبرو کې يې راوړې وه او له دغې خپې څخه د فيروز کوه د غره پر سره يو ځلی جوړ کړي، وروسته له هغه په فيروزه کې عيش او شرابو ته کيناست او بيا يې په خپله ستاينه کې څو بيتونه وليکل او سندر بولي يې را وغوښتل او په خپله يې ځانته د سلطان نوم غوره کړ، خو خلکو هغه د جهانسوز په نوم ياد کړ.

علاؤ الدین هغه باج چې تر دې مها له خلکو د خراسان سلجوقي دولت ته ور کاو، واخيست سلجوقي سلطان سنجر د جگړې په نيت مخ په فيروز کوه لښکر وروست، علاؤ الدین د هرات او فيروز کوه ترمنځ لاره کې په دفاع لاس پورې کړ خو د غز او خلیج او ترکانو شپږ زره عسکر ور څخه جلا شول او د دښمن سره يو ځای شول، نو ځکه يې لښکر له پښو ولويد او په پخله بندي شو او د سنجر لاس ته ورغی، خو ويې کولای شول چې په خپلې غوړې ژبې او ستاينو سره او د دربار د آدابو په پوهيدو سره ځان له مرگ څخه وژغوري او د سنجر په دربار کې يو ور دريځ و مومي. دا ځکه سنجر چې د غز پوونده قبيلو او خوارزميانو له لوري په گواښ کې و، نه يې غوښتل چې د علاؤ الدین په ځورولو سره غور خپل دښمن و گرځوي، نو سنجر هغه ته ورور وويل او خپل څاروي او مالونه يې ورته د امانت په توگه و سپارل او بيرته يې غورته وليږ او ورته ويې ويل چې کله سنجر له غز دښمنانو سره خپل حسابونه پاک کړول دغه امانت مالونه به بيرته ور ستانه کړي، خو داسې و نه شول، ځکه چې سنجر په ۱۱۵۲ کال کې له فراختايانو سره په جگړه کې ماتې وخوړه او په ۱۱۵۳ کې د غز د پوونده خلکو له خوا نيول شو او په دې توگه د سلجوقيانو دولت پای ته ورسيد.

په دې مهال علاؤ الدین ته وخت په لاس ورغی چې غور ډاډ من کړي او د (کشي) د سيمې د جنگيالو خلکو زرنګي کلاوې ويجاړې کړي. له دې څخه وروسته علاؤ الدین د زمينداور، باميان، تخارستان، گرمسير، بست، د مرغاب حوزه، غرجستان او تولک سيمې ټولې تر خپل واک لاندې راوستلې. هغه باميان، تخارستان او بدخشان خپل مشر ورور ملک فخر الدین ته ورکړې. له همدې نيتې څخه وروسته د باميان د سيمه ييزو واکمنو لړۍ پيل شوه، چې د خوارزمشاهيانو تر واکمني پورې يې دوام و موند. (وروسته تر فخر الدین څخه د هغه زوی شمس الدین محمد د باميان امير شو چې د بلخ ولايت هم ورته د غور د دربار له خوا ورکړل شو، او غياث الدین غوري اجازه ورکړه چې ملک شمس الدین توره جنپۍ ورپوي. د هغه زوی او ځای ناستی ملک بهاؤ الدین سام د باميان له واکمنو څخه تر ټولو نامتو واکمن و چې يو بې تعصبه سړی و او د بيلا بيلو مذهبي فرقو له علماوو سره يې يو شان چلند کاو. امام فخر الدین رازي د (بهايه) رساله د همدې امير په نوم ليکلی وه او تاج الدین زوزني ملک الکلام عهد د همدې په دربار کې ژوند کاو. جلال الدین او راسل شيخ الاسلام د هغه د حکمراني د مرکز قاضي و. د هغه د واکمني پولي له

کشمير او کاشغرستان څخه پيل او تر ترمذ او غور پورې رسيدلې. هغه ۱۴ کاله پاچاهي وکړه. د هغه زوی او ځای ناستي جلال الدين علي اوه کاله نوره واکمني وچلوله، تر څو چې د سلطان محمد خوارزمشاه په لاس مغلوب او ووژل شو. همدا مهال د باميان خزانه لوټ شوه او دغه لړۍ پای ته ورسیده) په هر حال علاؤ الدين جهانسوز چې لکه د روم د لومړۍ پيړۍ امپراتور (نرون) په شان يې د خپل هېواد پلازمېنه سوخولی وه، او لکه د مقدوني سکندر په شان يې غوښتل هېوادونه ونيسي، خپل دوهم مقصد ته و نه رسيد، آن دا چې ختيځ ولايتونه يې هم لاندې نه کړل چې مرگ يې را ورسيد او په ۱۱۵۵ کې ومړ. ددغه پاچا په مړينه يواځې قرمطيانو وژړل، دا ځکه چې جهانسوز کوم مذهبي تعصب او تقشر (قشر پالنه) نه درلوده، نو ځکه د اسمعيليه طريقي مبلغينو او استازيو د ايران له الموت څخه آن دده تر دربار پورې ورسيدل چې له درناوي سره مخامخ شول. دوی ته سلطان په خپل قلمرو کې د فعاليت اجازه ورکړه او دوی يې پرېښودل چې همدلته ميشت شي، سره له دې چې فقها د سلطان له دغه عل څخه چې د غزنوي د سلطنت له کړو سره برابر نه و په غوسه شول، خو د غوري دولت له ويرې يې په خوله څه نه ويل. په ۱۱۵۵ ميلادي کال کې د سلطان علاؤ الدين له مړينې وروسته دده زوی سيف الدين محمد د خپل پلار د ظلمونو له امله د خلکو د بيرته پخلا کولو په هڅه کې شو او خلکو سره يې ښه چلند غوره کړ، خو د فقهاوو په لاس روزل شوی سړی و، په مذهب کې يې ډير تشدد او تعصب درلود، نو امر يې وکړ چې د اسمعيليه طريقي پلويان دي دده په قلمرو کې ټول اعدام شي. تردې مهال پورې د غز قبيلو د خراسان د سلجوقيانو دولت له ماتې سره مخامخ کړی و او تر غور، غزني او غرجستان پورې رسيدلي وو. سيف الدين له غور څخه په دفاع لاس پورې کړ او په ۱۱۶۲ کې يې د مرو الرود (مرغاب) او غرجستان په لوري حرکت وکړ، خو د جگړې په ډگر کې د خپل پوځ د سپهسالار (ابو العباس شيش) په غشي د شا له لوري ولگيد او مړ شو. په دې توگه د غور لښکر ماتې و خوړه. ابوالعباس دغه کار ځکه وکړ چې سيف الدين دده ورور (درميش) وژلی و. سيف الدين غياث الدين او شهاب الدين د غور دوه نامتو څيرې د علاؤ الدين د (جبرستان) د کلا له بنديخانې څخه را خلاص کړل، دا مهال ابوالعباس د سيف الدين له وژلو وروسته غياث الدين ته بيعت وکړ، خو د غياث الدين له خوا د هغه د تره د زوی په کسات کې ووژل شو.

د سلطان غياث الدين مهال

غياث الدين محمد سام له خپل ورور شهاب الدين محمد سام سره اوه کاله د خپل تره جهانسوز په زندان کې د ډير لږ معاش په اخیستو بنديان وو. غياث الدين په ۱۱۶۲ کې وروسته د خپل تره علاؤ الدين له وژل کيدو څخه د افغانستان پاچا شوی و او ورور يې شهاب الدين سرجاندار (د محافظ گارد افسر) و. دغه دوه وروڼه چې د افغانستان ددغې دورې دوه ډير ځواکمن پاچاهان وو، د خپلې درې څلويښت کلنې واکمني پر مهال يې د غزنوي دورې له لاسه وتلی پرتم بيرته نوی کړ. غياث الدين د غور، غزني، کندهار د پوځونو سپهسالار شهاب الدين ته وسپاره. د بلخ او هرات ولايتونه يې په ۱۱۷۵ کې له تاج الدين او علاؤ الدين سنجرې څخه او غزني يې په ۱۱۷۳ کې له غز څخه او نيشاپور او مرو يې په ۱۲۰۰-۱۱۹۹ کې له خوارزمشاهيانو څخه ونيول. همدارنگه د غرجستان، تخارستان، سيستان، مکران، گرگان، کابلستان او گرديز ولايتونه هم ټول د غور تابع و گڼول شول. په ۱۱۷۸ کې ملتان، په ۱۱۷۹ کې پېښور او په ۱۱۸۶ کې لاهور فتح شول. ملک شاه د خسرو ملک زوی د غزنوي لړۍ وروستی پاچا ونيول شو. په ۱۱ کال کې پنجاب ونيول شو او خسرو ملک بندي او په غرجستان کې زندان ته واچول شو او په ۱۱۸۲ کال کې هملته مړ شو.

سره له دې چې شهاب الدين په گجرات کې له هندوستان سره په جگړه کې د (بيهم د يوارې) له لاسه په ۱۱۷۸ کې کلکې ماتې سره مخامخ شو، په ۱۱۸۹ کې بيا دهلي ته نژدې له همداسې ماتې سره د راجستان د پتهواري او د دهلي د گاندي راي له خوا مخامخ شو چې دوه سوه زره سپاهيان او درې زره پيلان ورباندې تحميل شو، نو ځکه په ۱۱۹۱ کې په يوه بل ستر جنگ کې يې چې يو سل او شل زره سپاره لښکر ور سره و، په دهلي کې يې پتهواري او گاندي د هغوی له درې سوه زرو عسکرو سره مات کړل. ده په دغه جگړه کې اجمير، سوالک هانسي او سر سیتی ونيول. په ۱۱۲۹ کې يې بنارس له چيچن راي څخه ونيو او په ۱۱۹۵ کې تر اگري پورې ورغی. د غور يوه بل والی قطب الدين ايک لږ وروسته بيا دهلي ونيو او هغه يې خپل پلازمېنه و گرځاو. ده او قنوج، نهر واله او بدوان هم ونيول. په دې توگه د سلطان غياث الدين د سلطنت خطبه د خزر له غاړو د جمنا تر غاړو پورې او له جيحون څخه تر بلوچستان پورې لوستل کيده، له دې وروسته بيا افغاني مسلمانو دولتونو لکه قطبيه، شمسيه، غياثيه، خلجيه، تغلقيه، خضر خانیه، لوريه، سوريه، بنگريه او کراني د هندوستان په بيلا بيلو برخو کې واک تر لاسه او واکمني وچلوله. او د شپږو پيړيو په ترڅ کې يې د تاريخ په اوږدو کې ددغه لوی هېواد په تمدن او فرهنگ کې نوې پاڼه پرانيستله، چې تشریح کول يې د هندوستان په تاريخ پورې اړه لري.

د غوري دولت ځواک داسې برید ته ورسیده چې سلطان محمد خوارزمشاه وروسته د تکش خوارزمشاه له مړینې څخه سلطان غياث الدين او شهاب الدين ته (د منهاج السراج په قول) داسې يو پيغام وليږ: (... زه بنده محمد تکش هيله کوم چې سلاطين دې ما په فرزندی ومني، خو که د فرزندی ورتيا نه لرم، نو غازي سلطان (شهاب الدين) دې زما مور چې خداوند جهان ده، په خپله حباله کې راولي او زه چې محمد يم مادي په خپله فرزندی او بنده گي ومني، تر څو زه بنده نړۍ د هغه اعلی جناب په نوم فتح او سکه دده اعلی په نوم او خطبه د هغه والا حضرت په نوم کړم او يو له بنده گانو څخه اووسم...) خود هغه دغه غوښتنه و نه منل شوه، نو د هغو جگړو په ترڅ کې چې د غور او خوارزم ترمنځ راغلې، خوارزمشاه ماتې و خوړ او شمال لويديځ خراسان يې له لاسه ورکړ، وروسته بيا دده تره سلطان شاه هم د کاشغريستان د فراختايانو له لښکرو سره په ۱۱۹۱ کې دغوري دولت په وړاندې له ماتې سره مخامخ شو، مقتفی او الناصر د بغداد عباسي خلفا وو هم هر يوه خپل سفيران (ابن ربيع او ابن خطيب) او سوغاتونه د غياث الدين دربار ته را وليږل، همدا راز د فيروز کوه له خوا هم د قاضي مجدد الدين قدوه او مولانا سراج منهاج (د طبقات ناصري د مولف د پلار) له خوا ورته کار وشو. په هر حال، غياث الدين په ۱۲۰۱ کې په ۶۳ کلنۍ کې په هرات کې ومړ او دده پير ځای شهاب الدين کيناست. شهاب الدين خپل پراخ قلمرو په ښه تدبير سره اداره کړ. هغه د خوارزم له ځواکمن دولت سره د دوستي ژمنه وکړه، دا ځکه چې په ۱۲۰۴ کې خوارزم ته له عسکري يرغلونو څخه ښه پايله نه وه تر لاسه شوې او همدارنگه يې د جيحون تر غاړې (اند خوی سيمه کې) له فراختايانو او د ماورالنهر له ترکانو څخه چې د نامتو جگړه مار ختايي تاينکو طراز تر مشرۍ لاندې جنگيدل، ماتې منلې وه. سره له دې چې ده هڅه وکړه چې دغه ماتې بيرته جبران کړي، خو د سلطنت دوره يې لنډه وه. په ۱۲۰۵ کې په پنجاب کې د (جود) غره او د (کهکران) بزگرانو او قبایلو د فيوډالی فشار په وړاندې پاڅون وکړ، پنجاب ته په خپله سلطان شهاب الدين له لښکر سره ورغی او پاڅون کوونکی يې و ټکول، خو غزني ته د بيرته راتگ په لاره کې د نيلاب يا جيلم د سيند ترڅنگ د شورشي فدائيانو په لاس ووژل شو او مړی يې د کرمان (اوسنی کرم) له لارې غزني ته راوړل شو او هلته خښ شو. له دې وروسته د غوري لوی دولت مخ په ځور شو.

محمود بن غياث الدين په ۱۲۰۵ کې د خپل تره ځای ونيو، هغه يو عياش، ډير مصرفوونکی او بې کفايته و. ده د فيروز کوه خزانه چې له سرو زرو ډک اته سوه صندوقونه يې لرل، ټول يې په عيش او تجمل تش کړل. هغه د جشن په يوه ورځ کې د خپل د

تره خوی تاج الدین بې وارثه خزانه درباریانو او د فیروز کوه بناریانو ته وېنبله، په داسې حال کې چې دغې خزانه کې د سرو زرو درې، د سپینو زرو همیانې، د سرو او سپینو لوبني لکه غوري، صرامي، تشتونه، خراغونه، کودرې، کاسې او نور وو. فیوډالانو له دغه ډول اداري وضعیت څخه استفاده وکړه، هر یوه په خپله اقطاع او سیمه کې ځان خپلواک کړ، له دې ډلې څخه یوه یې د محمود د سلطنت په دوهم کال له غزني څخه پر فیروز کوه یرغل وکړ. نوموړی رکن الدین محمود بن علاؤ الدین نومید، خو ناکام شو. د محمود د سلطنت په درېیم کال د محمود د پلار د تره زوی اتسز حسین د تاج او تخت د نیولو په خاطر له بامیانو څخه خوارزم ته ولاړ او له سلطان محمد خوارزمشاه څخه یې عسکري مرسته وغوښته او په فیروز کوه یې یرغل وکړ، خلکو دفاع وکړه او له محمد سره یو ځای شول، په دې توګه د خوارزم او اتسز لښکر مات شو او پلازمېنه بچ پاتې شوه. دغې پېښې خوارزمشاه ته دا هیله پیدا کړه چې افغانستان ونیسي او اتسز یې خپل دربار کې ځان سره وساته. یو کال وروسته د خوارزمشاه ورور علیشاه فیروز کوه ته پنا یووړه، خو غوري سلطان د خوارزم په وینا او وړاندیز علیشاه د فیروزه کوه په (کوشک برین) کې بندي کړ. دا هماغه نامتو مانی وه چې د هغې پر سر باندې پنځه مرصع د سرو زرو کنګرې وې چې درې درې گزه لوړ والی او دوه دوه گزه پلنوالی یې درلود او د دوو طلايي هما مرغانو مجسمې پکې وې چې هره یوه یې د یوه اوبښ په اندازه وه.

د علیشاه پلویان د هغه له بندي کېدو څخه خپه شول او په ۱۲۱۲ کې د محمود د مانی مخامخ غره څخه غلي او پټ را روان شول او دغه مست او مدهوش پاچا یې مړ کړ، په هغه سبا درباریانو د هغه ځای د هغه خوارلس کلن زوی ته چې بهاؤ الدین سام نومید وسپاره، هغه د شاهي کورنۍ خلک بنديان کړل. ده د علیشاه په ګډون د پلار ۴۵ تنه قاتلین هم ووژل. سلطان محمود خوارزمشاه لاسوهنه وکړه او علاؤ الدین اتسز حسین غوري یې چې دده په دربار کې و، له تکره لښکر سره غور ته ولیږ او په فیروز کوه کې جګړه پیل شوه. بنار یې په دوو ورځو کې ونيو او علاؤ الدین اتسز پاچا او بهاؤ الدین سام د هغه له مور، ورور او خویندو سره بندي شو او د خپل پلار له خزاني او تابوت سره یو ځای د هرات له لارې د خوارزم پلازمینې ته ولاړ. اتسز بن جهانسوز سره له دې چې د خلکو د کرکې وړ و، ځکه چې هغه د خوارزم په مرسته غوري دولت له پښو وغورځاو، خو بیا هم هغه و کولای شول چې غور کې خپله پاچاهي کلکه کړي. په ۱۲۱۴ کې د غزني واکمن تاج الدین یلدرز د نصیر الدین حسین په مشرتوب یو لښکر د اتسز د ټکولو لپاره غورته واستاو، چې د جګړې په ترڅ کې اتسز ووژل شو، په دې توګه د غور حکومت د غیاث الدین غوري د کاکا زوی علاؤ الدین محمد بن ابو علي ته ورکړل شو. دغه وروستی سړی غور د هماغه ۱۲۱۴ کال په پای کې خوارزمشاهیانو ته تسلیم کړ، په خپله خوارزم ته ولاړ او هلته مړ شو. علاؤ الدین محمد پخوا د نیشاپور حکومت لاس کې درلود، کله یې چې نیشاپور هم خوارزمشاه ته وسپاره او ژمنه یې ور سره وکړه چې هیڅکله به د محمد خوارزمشاه په وړاندې تورې ته لاس نه اوږدوی، نو په دې توګه ژمنې او وفاداري په نوم یې هېواد یوه پردي ته تسلیم کړ، خو په واقعیت کې لا ډیر کلونه مخکې له علاؤ الدین څخه یعنی د کهکران د خلکو له پاڅون څخه وروسته او د سلطان شهاب الدین له مړینې وروسته عملاً د غوریانو دولت نړیدلی و، په دې معنا چې د سلطان یو شمیر افسران لکه په غزني او پنجاب کې تاج الدین یلدرز، په سند او ملتان کې ناصر الدین قباچه، په منځني هند او د پنجاب یوه برخه کې قطب الدین ایبک، په لکنهوتي کې غیاث الدین عوض خلجي په بامیان کې غوریه، په سیستان کې ملک تاج الدین او همدا شان په نورو ولایتونو کې نور والیان خپلواک شوی وو، نور نو د افغانستان کوم سراسري او مرکزي دولت موجود نه و.

ټولنيز وضعیت

غوري دولت د دولسمې پېړۍ له نيمايي (۱۱۴۸) څخه د ديارلسمې پېړۍ تر پيل (۱۲۱۴) پورې دوام وکړ، دا هغه مهال و چې په افغانستان کې فيودالي نظام مخ په پرمختگ و. ددغه نظام په دننه کې د بزگرانو د ژوند بده ورځ مخ په زياتيدو وه چې ځينو ځايونو کې بزگري پاڅونونه تر سترگو کيدل. سره له دې چې غوري دولت يو متمرکز دولت و. خو خپل قلمرو يې د سيمه ييزو خانانو او د دربار او شاهي فيودالانو ترمنځ په تيولو او اقطاع سره ويشلی و. دوی په بيلا بيلو نومونو له بزگرانو او خلکو څخه ماليات او پيسې اخيستې. له دې پرته د شاهي کورنۍ سردارانو سيمه ييز لوی لوی حکومتونه په خپل واک کې لرل او د خپلې واکمنۍ دننه يې د (ملک) په نوم د خلکو د ژوند او مال پوره واک درلود. دغو شهزاده گانو او زورورو فيودالانو د واک د ترلاسه کولو په خاطر يو بل سره سيالی کوله او په جگړه اخته وو، چې ددې په پايله کې مرکزی دولت له پنبو و غورځيد، د بېلگې په توگه وروسته د سلطان شهاب الدين له مړينې څخه ملک رکن الدين له غزني څخه مخ په فيروز کوه يرغل وروړ، همدارنگه ملک اتسز د خوارزمشاه په مرستندوی لښکر د هېواد په پلازمېنه يرغل وکړ، ده د خپل هېواد په پلازمېنه يو ځل بيا يرغل تکرار کړ، تر څو چې د غور دولت ماتې وخوړه. ملک علاؤ الدين هم لومړی نيشاپور او بيا يې په ۱۲۱۴ کې د غور تخت او تاج او ټول افغانستان محمد خوارزمشاه ته ورکړ. ملک نصير الدين حسين غوري خوارزم ته ولاړ او هلته يې خوارزمشاه د غزني د غوري دولت واکمن تاج الدين يلدز پرضد ولمايو او هغه ته يې د غزني د نيولو بلنه ورکړه، تر څو چې خوارزمشاه را ورسيد او له جيحون څخه تر سند پورې يې ټول هېواد ونيو.

په هر حال؛ د غوري دورې فرهنگ او تمدن هماغه د غزنوي دورې د هڅو لپړۍ وه چې دوام يې و موند، خو توپير دا و چې غوري دولت (پرته له سلطان سيف الدين څخه) د غزنوي دولت په شان ډير کلک مذهبي تعصب او تقشر نه لرل او دغوري زياترو پاچايانو در بارونه د بيلا بيلو مذهبونو د علما وو د را ټوليدو ځايونه وو. په اصل کې د غور د واکمنو کورنۍ او پاچايان د (کراميه) طريقي پيروان وو چې دا په خپله د کلاميه د مذهب يوه ريښه وه. د کراميه د مذهب وضع کوونکی ابو عبد الله محمد بن کرام سيستاني و. غياث الدين چې کله پاچا شو، نو له دې امله چې د غور زيات شمير خلکو شافعي مذهب درلود، هغه هم همدا مذهب و مانه، نو له شراب څښلو يې لاس واخيست. دده ورور هم شهاب الدين په غزني کې حنفي مذهب و مانه ځکه د هغه ځای خلک زياتره حنفي مذهب وو. کراميه علما چې ډير وو، د سلطان د عقيدې دغو بدلولو ته حيران شول، په دې لړ کې د کراميانو لوی امام. امام صدر الدين علي هيشم نيشاپورې چې د افشين د ښار د مدرسې مدرس و، د (غرجستان په مرکز کې)، په خپله يوه منظومه قطعه کې سلطان د مذهب په بدلولو ملامت کړ او نيشاپور ته ولاړ، سلطان په يوه بله قطعه کې هغه را وباله او د عذر په خاطر يې له نيشاپور څخه را وغوښت، يعنی د دوو سلطانانو د مذهبونو بدلون د مذاهبو د آزادي خنډ نه شول. کراميه مذهب له هماغه پيل څخه د افغانستان په شمال او لويديځ کې ډير پلويان و موندل چې مهم مرکز يې نيشاپور و. د سلطان محمود غزنوي پر مهال ددغه مذهب مخکښ په نيشاپور کې ابوبکر محمد بن اسحق و، چې سلطان سره يې روغه وکړه او په اصطلاح سره د زنديقيانو او مرتدانو په ټکولو کې يې له سلطان سره مرسته وکړه، خو سلطان په خپل مذهب کې دومره متعصب و چې نه يې شو کولای خپل دغه نژدې دوست هم و گوري، نو ځکه يې د هغه پر ځای ابو علي حسن بن محمد د روحانيونو مشر کړ او دغه شخص ابوبکر مصادره کړ او له پيروانو سره يو ځای يې بندي کړ، نور علويان يې بې له قيد او شرط څخه د غزني دولت ته په تسليميدو اړ کړل.

د غوري دورې د واني جوړولو د صنعت د پرمختگ بڼه بېلگه د هرات جامع جومات او د جام منار دی. دغه څلي (منار) چې د

مغول له يرغل څخه شل کاله مخکې جوړ شوی و د غوريانو يو ډير پرمين او عالي يادگار دی چې د معماري له پلوه هيڅ کومه نيمگړتيا نه لري. د هغې دورې د دري ادب بڼه بېلگه چهار مقاله عروضي سمرقندي ده خو گڼ شمير ادبي او هنري آثار او ډير ارزښتمن علمي آثار ټول د چنگيز په يرغل کې و سوخيدل او تبا شول، صرف په يوه کتاب کې د (کوشک برين) او (باغ داور) نومونه پاتې دي. په عمومي توگه داسې ويلاى کيداى شي چې پشپه وري، فلز کاري او نساجي او نور کارو بارونه پر مخ تللى وو. همدارنگه کرڼه او اوبه لگول هم پر مختللى وو. او سوداگري پراخه وه. سره له دې چې خپلواک خوارزم د منځنۍ آسيا د سوداگريزې لارې پر سر پروت و، افغانستان د چين، ايران او همدو او مرکزي آسيا په لاره واک درلود. او د کابل، بلخ او هرات ښارونه د سوداگري مهم مرکزونه په منځنۍ آسيا کې شمير کيدل.

مړيانو په دربار کې ډير اعتبار درلود، آن دا چې د پاچاهي مرتبې ته رسيدل. د بېلگې په توگه سلطان شهاب الدين چې پرته له لور څخه زوی نه درلود، مړيانو يې د زامنو حيثيت درلود چې يو شمير يې د ولايتونو واليان او افسران وو او يو وخت همدوی په هندوستان کې پاچايان شول. د همدغو په هڅونه محمد عوض او منهاج السراج تذکره لبا لالباب او تاريخ طبقات ناصري وليکل. د غوريانو په دوره کې د فيودالي مناسباتو ټينگښت، د ځمکوال او بزگر ترمنځ واټن زيات کړ او په اکثريت (بزگرانو) باندې فشار زيات شو. ښاري منځنۍ طبقې لکه سوداگر، پيشه ور او نور يو څه هوسا وو.

له نظامي پلوه د غور عسکري تشکيلات، سره له دې چې په سيمه ييزو او فيودالو بنسټونو يې تکيه کوله، خو بيا هم منظم او قوي و. شهاب الدين د دهلي په جگړه کې يو سل او شل زره سپاره لښکر ځان سره لرل. نظامي علامه دوه جندي-وي چې يوه توره او بله سره وه چې د لښکر دوو خواوو ته وړل کيده. سور څپر د پاچا و او تور چتر د پاچاهي کورنۍ د ملکانو او د غور د لويو واليانو لپاره و. د غور دولت د ژمي او اوږي دوه بيلا بيل پايختونه لرل يو يې فيروز کوه او بل د داور ښار و. درېيم مرکز د غزني ښار و چې شهاب د هغه په بيارغاونه کې ډير کار وکړ او د جهانسوز له سوځولو وروسته يې جوړ او د خپلې واکمني مقر يې وگرځاو.

اتم

افغانستان او خوارزمشاهي دولت
(له ۱۲۱۴ څخه تر میلادي ۱۲۱۹ پورې)

خوارزم ایالت د افغانستان د شمال لویدیځ په پای او لرې څنډه کې، په اسلامي لومړۍ پېړۍ کې د یوه سیمه ییز حکومت لرونکی و چې د (آل عراق) په نوم یادید او تر نهمې اولسمې پېړۍ پورې له ساماني دولت سره هم مهاله و. دغه حکومت یو څه خپلواکي درلوده. ددغې لړۍ وروستی واکمن ابو عبد الله محمد بن احمد بن محمد بن عراق و. له هغو څخه وروسته په خوارزم کې د آل عراق د امیرانو ځای، یوې بلې لړۍ ونيو چې په (آل مامون) سره یادیدل، ددغې لړۍ ډیر نامتو کسان ابو علي مامون بن محمد خوارزمشاه و چې د ساماني دولت ملاتړ ورسره و او په ۹۹۶ کې مړ شوی و. ددغه سړی زوی ابو الحسن علي و چې د محمود غزنوي خور یې میرمن وه. د هغه ورور او ځای ناستی ابو العباس مامون بن مامون بن محمد یو علم پالونکی سړی و چې د هغه مهال د نړۍ ډیر نامتو پوهان لکه ابن سینا او ابو ریحان، ابو سهيلي او ابو الخیر خمار د هغه په دربار کې وو، چې د همدغه په نوم یې علمي کتابونه لیکل د بېلګې په توګه امام ابو منصور نعلبي د (الطویف و الظرایف) کتاب د همدغه په نوم ولیک. ابو العباس هم لکه د خپل ورور په شان د سلطان محمود غزنه خور په نکاح کړی وه. هغه په ۱۰۱۶ کې د یوه کورني اړ دوړ پر مهال ووژل شو. سره له دې چې دده ځای ابو الحارث محمد بن علي بن مامون بن محمد ونيو، خو د غزني سلطان پریښود، یو کال وروسته یې خوارزم ته لښکر ولیږل او هغه ولایت یې افغانستان سره وتاړه، ماموني کورنۍ یې هم غزني ته ولیږله، چې له همدې ورځې وروسته خوارزم د غزنوي دولت یوه برخه شوه. د غزنوي دولت په پرځیدو او د سلجوقي دولت د را څرګندیدو پر مهال د خوارزم ولایت د افغانستان د نورو شمالي ولایتونو په ډله کې د سلجوقیانو لاس ته ورغی. د ملک شاه سلجوقي پر مهال (۱۰۷۲ - ۱۰۹۲) د انوشکین غرجه په نوم یو ترکي ژبې چې د افغانستان د غرجستان او سیدونکی و، د ملک شاه په درباریانو کې د خوارزم د (شحنه) په توګه غوره شو، د دغه سړی زوی محمد د سلطان سنجر سلجوقي پر مهال د شمالي افغانستان پاچا (۱۱۷ - ۱۱۵۷)، د خوارزم والي وټاکل شو. د هغه زوی او ځای ناستي (اتسز) په ۱۱۴۰ کې د خوارزم خپلواکي اعلان کړه. سلطان سنجر د څو څو جګړو په ترڅ کې اتسز ته ماتې ورپکړه او بښنه یې ورته وکړه، بیرته یې د خوارزم حکومت ته مقرر کړ، خو اتسز غلي نه شو، د غز پوونده قبایل یې د سنجر سلجوقي په ضد ولمسول او هغه یې له پښو و غورځاؤ. د اتسز زوی ایل ارسلان له ۱۱۵۶ څخه تر ۱۱۶۲ پورې پاچاهي وکړه، خو کوم مهم کار یې تر سره نه کړ. سلطان شاه د خپل پلار له مړینې وروسته په ۱۱۶۲ کې پاچا شو او په ۱۱۶۴ کې یې د ترکستان د قراختیایي دولت له لاسه ماتې وخوړه. علاؤ الدین توکوش د هغه ورور و هغه پر ضد را پاڅید او سلطان شاه یې د غوري پاچایانو دربار ته و ځغلاؤ او هلته یې پناه واخیسته، خو هغه و کولای شول چې لږ وروسته غز قبایل له سرخس څخه وشړي او پر نیشاپور واکمن شي. علاؤ الدین تکش له ۱۱۹۲ څخه تر ۱۱۹۹ پورې پاچا و او د سلجوقي دولت د ایراني خاورې زیاته برخه یې خوارزم پورې وتړله. سلطان علاؤ الدین محمد بن تکش د خوارزمیانو یو ډیر ځواکمن پاچا و چې د زده کړو لرونکی و. د پاچاهي کلونه یې له ۱۱۹۹ څخه تر ۱۲۱۹ پورې وو. نوموړی

د منځنۍ آسیا وروستی او پوره ځواکمن پاچا و چې د چنگیز له يرغل څخه مخکې يې ډیره په چټکۍ د غوريانو دولت په افغانستان کې او د ترکانو دولت يې په سمرقند کې او د قراختیایي ځواکمن دولت يې په کاشغریستان کې له منځه یووړل او په دې توګه يې یوه لویه امپراتوري جوړه کړه چې د سیحون له سیند څخه نیولې تر سند پورې او له عراق څخه نیولې تر ارال او عربو سمندرګي پورې پراخه وه. سلطان محمد خوارزمشاه په دې قلمرو باندې قانع نه و، هغه غوښتل تر بین النهرین پورې ورسېږي او په بغداد کې اسلامي خلافت له منځه یوسي او په خپله د ټولو اسلامي پاچاهانو په سر کې راشي، د خوارزم د دولت دغه هوډ د افغانستان په نیول کېدو او د غور د خزانو نیول کېدو نور هم لا کلک کړ، دا ځکه چې د غور د پاچاهي له دفترنو څخه د بغداد د خلافت لیکونه په لاس ورغلل چې په هغو کې خلیفه الناصر الدین الله د افغانستان غوري دولت له قراختیایي دولت سره یوه نظامي تړون ته هڅولې و او د خوارزمو په ضد يې لمسولې و، دا ځکه چې بغداد د خوارزمیانو له ورځ په ورځ زیاتیدونکې ځواک څخه په ویره کې و او د خوارزمشاه چلند ویرولی و. دا یواځې نه، بلکې خلیفه د حج په لاره کې د سلطان علم د جلال الدین حسن اسمعیلي د علم شاته ایښی و، دا ځکه چې له هغه څخه يې څو فداييان اخیستی وو او په هغو سره يې د سلطان یو کار کوونکی (اغلمش) په عراق کې وژلی و.

په هر حال؛ همدا چې سلطان محمد د ایران، ماورالنهر او افغانستان له چارو وزګار شو له فقهاوو څخه يې یوه فتوا تر لاسه کړه او په هغې کې راغلی و چې الناصر الدین البتة عباسي خلیفه، له سلطان محمد خوارزم سره چې د اسلام خدمتګار دی مخالفه کوي، په داسې حال کې چې اسلامي خلافت د حسيني ساداتو حق دی، خو عباسي کورنۍ دغه حق غصب کړی دی. نو ده دغه فتوا بهانه کړه او په ۱۲۱۷ کې يې د مسلمانانو خلیفه نوم له خطبې و غورځاؤ او په خپله له خوارزمي اردو سره یو ځای د بغداد د نیولو په نیت او دخلافت د نړولو په هوډ روان شو، خو ژمي ژر را ورسید او سلطان د ایران په همدان کې کلک ژمي او بدې یخۍ او واورې سره مخامخ شو او ډیر عسکر يې مړه شول نو د بغداد له نیولو تیر شو او ماورالنهر ته را ستون شو، چې له یوه خطرناک دښمن څخه دفاع وکړي، هغه دښمن چې سلطان په خپله هغه جګړې ته اړ ایستلی، د هغه سوداګر او سفیر يې ورته وژلی و، دا ځکه چې سلطان لا پخوا د چین د هېواد د نیولو هوډ درلود او چنگیز يې مخې ته خپل خنډ باله، منهاج السراج د عماد الملک تاج الدین له ځولې چې د سلطان محمد خوارزمشاه د دربار یو لوی سپری و، لیکي: د چین نیول د سلطان ډیر د پاملرنې وړ و، آن دا چې که څومره دده د دربار مشرانو ورته مشوره ورکړه، خو دی له دې فکر څخه نه اوبښت او له چین څخه له راغلیو خلکو او د ترکستان له قصه ویونکو څخه به يې د چین د حالاتو په اړه پوښتنې کولې، په پای کې يې سید اجل بهاؤ الدین د سفیر په توګه چنگیز خان ته ور ولیږ. دغه سفیر په لاره کې پیکنگ ته نژدې د طمغاج په سیمه کې د چنگیز په لاس د وژل شویو مړیو د هډوکو غونډۍ ولیدلې او همدارنګه یوه توره او غوره ځمکه يې ولیده چې په هغې باندې د وژل شویو خلکو د بدن غوړي ښکاریدل، همدارنګه دغه سفیر د شمالي چین د پاچا وزیر او زوی ولیدل چې چنگیز خان نیولی وو او د چنگیز په دربار کې بندیان وو، دغه سفیر خپلې لیدنې کتنې سلطان ته وویلې، لکه هماغسې چې د سلطان نظامي څارګر د چنگیز د جګړه ییز ځواک په هکله په لاندې توګه یو گزارش سلطان ته ورکړی و: د چنگیز د لښکر هر سرتیري خپله ځان ته جامه جوړوي او هر سرتیري ځانته وسله جوړوي، د اردو له څارویو څخه غوښه او شیدي چمتو کوي او خوري يې، لنډه دا چې له اردو څخه بهر هیڅ شي ته اړ نه دي. څاروي يې د پراخه سارا په وښو او ګیاه ماړه دي، دغه ډول لښکر تل په سختیو کې کلک او په ناوړه حالت کې صبرناک او مطیع وي او که سوبه و مومي هر څه غنیمت کوي او هیڅ ساکښ ژوندی نه پرېږدي. خو له دې ټولو سره سره سلطان چې ځان په رسمي توګه په منبرونو او خپرونو کې خان (ظل الله في الارض) او (ثاني سکندر) بللی و، او څومني د

سرو زرو عسکري ډول يې ډنگاوه، له خپل دغه خيال او د هېوادونو د نيولو له فکر څخه او د چنگيز د له منځه وړلو له پلان څخه نه اوښت. دا په داسې حال کې چې چنگيز په پيل کې د اسلامي خوارزم له لويې امپراتوري سره د جگړې فکر نه درلود، بلکې هغه غوښتل چې د سلطان په سيمه کې سوداګری ته وده ورکړي. چنگيز د ټولو تورکانو او مغلي قبایلو په مطيع کولو سره د سوداګريزو لارو امنيت ښه ډاډمن کړی و، کله چې د ماورالنهر سوداګريز کاروان له زنديجي رختونو، زري جامو او نورو ښايسته شيانو سره دده قلمرو ته ورسيد او دغه کاروان سره يې نامتو سوداګر لکه احمد سمرقندي، احمد خجندي او د امير حسين زوی وليدل، نو دوی ته يې ښه راغلاست ووايه، د دوی مشران يې و منل او ښه گټه يې ورکړه. د هغوی د بيرته تگ پر مهال يې له خپل لوري يو استازی د محمود يلواج په نامه له دوی سره د خوارزمشاه دربار ته وليږ او له خوارزمشاه څخه يې د دوو دولتونو ترمنځ د دوستانه اړيکو او سياسي مناسباتو د ټينګيدو غوښتنه وکړه. خوارزمشاه مثبت ځواب ورکړ او ورپسې چنگيز خان د څلور سوه مسلمانانو او نا مسلمانو سوداګرو يو سوداګريز کاروان جوړ او له پريمانه سرو او سپينو زرو سره يې د خوارزمشاه هېوادونو ته واستاو تر څو هلته سوداګريزه را کړه ورکړه وکړي، خو د چنگيز خان ددې چلند په وړاندې سلطان محمد په (اترار) سيمه کې د خپل واکمن غاير خان په لاس د چنگيز خان ليرل شوی سوداګريز کاروان له منځه يووړ او د هغوی ټوله شته يې لوټ کړل. کله چې چنگيز له دې پيښې خبر شو، خپل استازی يې د خوارزمشاه دربار ته واستاو او وړانديز يې وکړ چې سلطان بايد د رسيدلی زيان تاوان ورکړي او قاتل غاير خان ورته تسليم کړي، خو سلطان لکه د ليونيو په شان د چنگيز خان دغه استازی هم اعدام کړ، همدا و چې چنگيز له تورانيانو سره را پاڅيد او لکه د سيلوا په شان په منځنۍ آسيا را واوښت او د آسيا په لويو ښارونو کې يې د تمدن ټولې نښې له منځه يووړې. د خوارزمو دولت چې د منځنۍ آسيا په وړاندې دروند مسئوليت درلود، د خپلې دندې له درانه بار څخه يې اوږې سپکې کړې او سلطان محمد چې مخکې يې د افغانستان غوري دولت، د سمرقند ترکان او د کاشغريستان قراخانيان له منځه وړي و، په خپله هم د دغو هېوادو له اداره کولو څخه عاجز او په حکومت کولو کې ناکام شو. په اصل کې دغه جابر او کبرجن سلطان چې د هند، ايران افغانستان او منځنۍ اسيا د سوداګري ټولې لارې يې په واک کې وې او ددغه هېوادونو د اقتصادي ودې له امله ښه بډای او ځواکمن شوی و، پرته له ځان څخه يې په نړۍ کې بل ځواک نه پيژاند، هغه لويديځ لوري ته د بغداد خلافت (چې په مسلمانانو کې يې ډيره اغيزه لرله) د ځان په وړاندې ولمساو او په ختيځ کې يې د تورانيانو سارائي امپراتوري په هيڅ و گڼله.

په داسې حال کې چې دده د پراخه قلمرو دننه هم ټولو خلکو دده له خپلسری ادارې څخه کرکه درلوده او خپه وو. د هغه حاکمانو به په سيمو کې په ظلم سره واک چلاو او خلک د مالياتو له درانه بار لاندې او د فيوډالانو تر زور لاندې او د مامورينو د ظلم له کبله زپ زپ شوي و او چارواکو او فيوډالانو خپل عيش او نوش کاو. سلطان بيخي د خلکو په زور عقیده نه درلوده او د پاچاهي چلولو لپاره يې يواځې د عسکرو په زور ډډه لگوله. د سلطان مور، (ترکان خاتون) (چې د ختای د حاکم قدر خان لور وه) د خپل زوی د دولت دننه يوه بله ځانگړې خپلواکه دستگاه درلوده چې په لږ تيروتې سره به يې خلک او آن دا چې د قلمرو دننه سيمو سياسي يرغملان په سيند کې ډوبول. د بېلگې په توگه د طغرل سلجوق دوه زامن او د بلخ پخوانی والي عماد الدين او د هغه زوی بهرامشاه يې په اوبو کې ډوب کړل همدارنگه د ترمذ والي او د باميان والي علاؤ الدين، د وخت والي جمال الدين عمر د سقناق دوه زامن، برهان الدين محمد صدر جهان او د هغه ورور، فخر جهان او د هغه دوه زامن امن ملک الاسلام او عزيز السلام او نور يې له منځه يووړل. ميرمن ترکان خاتون خپله قبيله (فتقلي ترکان) د هېواد په سراسر کې خلاص مټ پريښی وو چې د هيڅ ډول ظلم او تيري څخه يې ډډه نه کوله او له هيچا يې سترگه نه سوځيدله. خلکو به هغوی (اعجميان) بلل او د هغوی د

تیریدو پر مهال به یې لاره پرېښوده او لرې به تېښتیدل او چیرته به په کلاوو کې پتیدل ترڅو د هغوی له لوب څخه ځانونه وساتي. له دې پرته د سلطان چلند د قلمرو دننه دده له مور سره په تضاد کې و نو دغه ډول چلند ټول عمومي نظم ته خنډ اچاو، د بېلگې په توګه سلطان چې په ټول هېواد کې د پاچا له زور پرته بل هیڅ زور نه پېژاند، په ټولنه او دولت کې یې د روحانیونو اغیز هم نه خوښید او هڅه یې کوله چې هغوی هم له منځه یوسي، حال دا چې ملکې ترکان د روحانیونو په زور ډډه لگوله او د سلطان په وړاندې به یې د هغوی ساتنه او ننگه کوله، په دې توګه د خوارزمشاهیانو د پاچاهي په ګډه کې یو بل خپلواک ځواک د ملکي له خوا را منځته شو او دغه ځواک د سلطان اقدامات په اوبو لاهو کول، په دې توګه د دولت ډیر کار کوونکی او لوړ رتبه مامورین له ستونزو سره مخامخ کیدل او له دولت څخه یې کرکه پیدا کیده، آن دا چې دوی چنگیز خان ته مخ وړاوه.

سلطان له ظاهري ډیر اوچت پرتم سره سره له معنوي پلوه یو ضعیف او خرافاتي سپری و، هغه په فال اچولو، ټوپکواو د منجمینو او ستورو پیژندونکو په خبرو عقیده درلوده په دې توګه د عمل په ډګر کې ددغو خلکو منفي اغیزې لاندې راغی او پښه یې وښویدله. سلطان به په افغانستان کې د سپینې او تورې دوو پیشګانو له جګړې څخه د چنگیز خان په وړاندې خپله ماته او بریالیتوب د فال په بڼه کول، کله چې دده سپینه پیشو چې ځان یې ګڼلی وه ماتې و خوړه، نو په دې عقیده شو چې چنگیز خان په ده باندې بریالی کیدونکی دی. همدارنګه ده یوه شپه په خوب کې ولیدل چې یو شمیر د ګډوډو وینبندانو لرونکی خلک ژاړي، نوده ددې خوب تعبیر داسې وکړ چې مسلمانان به د چنگیز په وړاندې له ماتې سره مخامخ کېږي. د دربار ستورو پیژندونکو ورته وویل چې: (... د طالعو له درجاتو څخه نیکمرغی تللې، نحوس (بد مرغی) راغلی او دغه بدلون به په تیاره بدل شي. د دښمن (چنگیز) په وړاندې احتیاط په کار دی، اقدام باید و نه شي...) په دې توګه د خوارزم ور وست دولت او موهوم پرست او خرافي سلطان په دغه ډول روحیاتو سره د یوه ځواکمن دښمن په وړاندې نه شو دریدلای. چنگیز خان په ۱۲۱۸ م کال کې د مغلو، د بودایي او نستوي ترکانو، ایغورو، قرق، المالیق او د بالیغ او المالیغ مرستندویو ځواکونو په ګډون له یوه لوی او ځواکمن لښکر سره مخ په خوارزم حرکت وکړ چې ایدي قوه او سقناک تګین هم ورسره وو. د خوارزم سلطان له نیشاپور څخه سمرقند ته ورغی او د بخارا له لارې د سیحون په لوری ولاړ، خو د لارې په اوږدو کې یې هم د عیش او عشرت او څښلو له عادت څخه څه کم نه کړل. دغه ځواکمن پاچا کله هم له ماتې سره نه و مخامخ شوی. نو چنگیز ورته هیڅ هم نه ښکارید. د مغلو قوماندانان (یمه) د خوارزمیانو له اټکل څخه ډیر لرې چې د سیحون غاړې یې نیولی وي، له کاشغر څخه فرغانې ته ننوتل، نو د سیحون جبهه د فرغانې ملاتړ کولو ته اړه شوه. مغلو له دغه فرصت څخه ګټه پورته کړه او د بالخاش له سیمو یې یرغل پیل کړ. سلطان له هغوی سره د قیلي او قمیچ د سیند ترمنځ مخامخ شو، خو د مغلو ځواکونو د سلطان د لښکر کین اړخ مات کړ او د ټول لښکر د ماتې ګواښ یې وکړ. د سلطان د زوی، جلال الدین تر قوماندې لاندې عسکرو و کولای شول چې ددغې ماتې مخه ونیسي، خو سلطان لاس له پښو خطا کړ او بیرته ستون شو، هغه له یو ښار څخه بل ته پرته له جګړې څخه په تېښته کې و، د ماورالنهر خلک د تېښتیدونکی او ویریدلی شهنشا له تېښتې په حیرت کې وو سره له دې چې څلور سوه زره عسکر ور سره وو، دا ځکه چې ددغه سلطان هغه ظلم او لوی نوم چې له سیحون څخه تر عراق پورې یې واک درلود نوموړی د خلکو په ذهن کې د یو ډیر غټ انځور لرونکی جوړ کړی و، پاچا هم د خپل معنوی ضعف د پټولو په خاطر خلک د دښمن د لښکر د قوت او کثرت څخه ویرول او ویل یې چې د کلاوو کلکول او د ځان ساتنې لپاره هڅې یې ګټې دي.

د سلطان دغو خبرو او کړو وړو د خلکو زړونه مات کړل او جبهه له دننه څخه ماته شوه. خپلسري پاچا د جلال الدین او د اردو د افسرانو هغه وړاندیزونه رد کړل کوم چې هغوی ده ته ویل چې باید له ښارونو څخه قدم په قدم باید دفاع وشي او جنگي

کلاوې باید کلکې شي او په خپله پاچا دی د چنگیز د مخنیوی لپاره مخته شي. د خپل ځان سره هغه لښکر چې درلود یې د ماورالنهر څخه د دفاع په پلمه ولیږل. د خوارزم پلازمېنې ته یې امر وکړ چې شاهي کورنۍ دې ایران ته ولیږي. نظامي سردارانو بیا وړاندیز وکړ چې د ماورالنهر غلطي دفاع ماورالنهر دښمن ته تسلیم کړي. باید ټول پوځ له ماورالنهر څخه افغانستان (خراسان) ته را وگرځول شي او د جیحون غاړې باید د نیزې په څوکو په دفاعي خط واپول شي. تر څو افغانستان او ایران له لاسه و نه وځي، په وروستي پړاو کې دې په غزني کې مرکزیت جوړ شي او د زروړو خلکو په مرسته دې دفاع ته دوام ورکړل شي، هندوستان به هم وروستی سپر وي، خو سلطان و نه منله او د نخشب او ترمذ له لارې د بلخ ښار ته راغی او بې له ځنډه مخ په نیشاپور روان شو. جلال الدین ژمنه وکړه چې که اردو ده ته وسپارل شي په شمال کې به د چنگیز خان مخه ونیسي او په کلات کې یې د اردوگاه د جوړولو نظریه هم رد کړه او له نیشاپور څخه ری ته روان شو. په هغو ورځو کې چې هغه په نیشاپور کې و، ټولې ورځې یې په عیش، څښلو، سرود او ساز او د ښځو د جامو په جوړولو او د سندر بولو ښځو په سینگار تیرې کړې او په دربار کې د تدبیر او تورې د خاوندانو پر ځای د نشاط او عشرت پلویانو ځای ونیو ترڅو خلک اړ وتل چې د خراسان د وزیر مجیر الملک د کور مخې ته ور ټول شي او د وزیر له نه کار کولو څخه شکایت وکړي او د کارونو د ځنډه او ځنډه په هکله عرض ورته وکړي. هغه ورته ځواب ورکړ چې ستاسې شکایت سم دی، خو زه څه نشم کولای ځکه چې د سلطان امر واجب دی او زه د سندربولو ښځو په خوراک برابرولو او هغوی ته د جامو په جوړولو بوخت یم، تر څو دغه چارې بشپړې نه شي له نورو چارو څخه منع شوی یم (جهان گشای جوینی - دوهم ټوک). سلطان له دې څخه په منډه د همدان په دیرش فرسخه واټن کې فرزین کلا ته ولاړ. د سلطان بل ځوی رکن الدین له دیرش زره عسکرو سره مشوره وکړه چې په (شیران کوه) کې سنگر ونیسي او د (هزار اسپ) د سیمې ملک د لس زره ساتونکو د را ټولولو ژمنه وکړه، خو سلطان و نه منله او خپل حرم یې د خپل دریم زوی غیاث الدین سره یو ځای تاج الدین ته په قارون کلا کې واستول او خپله د بغداد په نوم سرجاهان کلا ته ولاړ او بیا له هغه ځایه گیلان او بیا اسپیدار ته ولاړ په پای کې یې له دابویی څخه د افسکون ټاپو ته پنا واخیسته. لږ موده وروسته په قزوین کې د هغه ځای یو بل ټاپو ته ولاړ چې هلته ډیر ژر په ۱۲۲۰ کې د معدې د ناروغی او د اعصابو د گډوډي له امله مړ شو.

جلال الدین امر وکړ چې د مازندران واکمن دی د هغه مړی په (د ماموند) کې د (اردهین) کلا ته یوسي او هلته دې خښ کړي، د شهزاده جلال الدین له غایب کیدو څخه وروسته د دښمن لښکرو د سلطان هلوکې له قبر څخه را وویستل او د چنگیز زوی (اوگدای) ته یې ولیږل، هغه امر وکړ چې هغه و سوځوي او ایرې یې باد یوري، په دې توگه په ختیځ کې یو لوی دولت له پښو ولوید او د منځنۍ آسیا په تاریخ کې یو بل نوی څپر کې پرانیستل شو. د پلار له مړینې څخه وروسته جلال الدین چې نور یې د پلار اطاعت کول په غاړه نه و د افغانستان پر خلکو باور وکړ او د دفاع لپاره ډیر زیات خلک د هغه پر شاوخوا را ټول شول او د افغانستان د ساتنې لپاره جگړه پیل شوه. خو په ۱۲۲۱ کې یې د چنگیز خان ځواک ته د پروان په سیمه کې ماتې ورکړه، خو کار له کاره تیر و، د دښمن بې شمېره ځواکونو ټول ماورالنهر او شمالي افغانستان نیولی و او آن د ایران دننه هم ننوتلی و او دا وخت د هېواد زړه ته را رسیدلی و او مخ په ختیځ روان وو. جلال الدین د یوې پریکړونې جگړې په خاطر مخ په غزني روان شو، او یوه لویه اردو یې جوړه کړه، په داسې حال کې چې په پروان کې د دښمن پر پوځ دده بری د شمال ټول ولایتونه پر دښمن باندې د بري او د شمال ولایتونو د بیرته تر لاسه کولو لپاره پاڅون ته و هڅول، ددې په وړاندې چنگیز خان چې د افغانستان د خلکو لومړی گوزار یې په پروان کې خوړلی و را و پاراو او امر یې وکړ چې فتح شوي ښارونه دې ونړول شي او خلک دې ډله ډله وووژل شي. په همداسې یو حال کې د غزني په لښکر کې دننه د بې اتفاقي اور ولگید جلال الدین چې د چنگیز د راتگ په تمه و

دې ته اړوت چې مخ په ختیځ روان شي او د اردو او پوځ د بیا جوړولو په فکر کې شو، خو چنگیز چې د بامیان له نړولو وروسته په جلال الدین پسرې و، پنځلس ورځې وروسته غزني ته ورسید، هلته یې د نړولو وخت و نه موند، آن دا چې د ډوډۍ وخت هم ورته برابر نه شو په گړندي ډول مخ په ختیځ په جلال الدین پسرې روان شو. جلال الدین د سند تر غاړې د دېبمن د ځواکونو له خوا کلا بند شو، خو په زړورتیا سره یې د دېبمن کلابندي ماته کړه او له سند څخه پورې وت، دېبمن تر پنجاب پورې جلال الدین پسرې و، خو هغه یې و نه موند، له هغه وروسته جلال الدین په پنجاب او ایران کې ډیره هڅه وکړه، آن آذر بایجان یې بیرته ونيو او د خپل دولت لنډ مهاله پلازمېنه یې جوړ کړ، خو گټه یې و نه کړه، دا ځکه چې د چنگیز امپراتوري ټوله آسیا خوځولې وه او جلال الدین یې لټاوه. په ۱۲۳۰ کال کې د چنگیز د ځای ناستی (اوکتای خان) لښکر له خوا جلال الدین د ایران په وروستی جگړه کې له ماتې سره مخامخ شو او کردستان ته وتښتید. دغه زړور سپی د تل لپاره همالته د خلکو له سترگو پټ شو. د پروان له جگړې څخه وروسته د جلال الدین شاته تگ او غزني ته تگ او بیا له غزني څخه سند ته د تگ پر مهال د خوارزم شاه سلطان محمد د پوځ یو تکړه افسر (براق حاجب) په کرمان ولایت لښکر وروست، په ۱۲۲۲ کال یې هلته یو لنډ مهال حکومت جوړ کړ چې اته تنه تر ۱۳۰۳ کال پورې هلته په واک کې شول. براق داسې یو چلند غوره کړ، چې نه یواځې د مغلو له یرغل څخه بچ پاتې شو، بلکې او کتای خان هغه ته مغلي لقب (قتلغ خان) هم ورکړ، همدارنگه ددغه سیمه ییز حکومت کورنۍ له مغلو سره په خپلوي کولو سره د هغوی د پام وړ و گرځیدل، آن دا چې ددغې کورنۍ دوه تنه بنسټي (قتلغ خانم او باد شاه خاتون) د کرمان چارواکې شوی. په پای کې دغه سیمه ییز حکومت د ایران د مغولي پاچا (الجایتو خان) پر مهال و پرځید او الجایتو د کرمان د حکومت چارې ملک نصر الدین محمد بن برهان الدین غوري ته وسپارلي. له هغه وروسته تر ۱۳۳۹ کال پورې د کرمان د حکومت چارې د ملک نصر الدین غوري د زوی قطب الدین نیکروز په لاس کې پاتې شوی، په ۱۳۴۰ کې حکمران ال مظفر فارس (مبارز الدین) کرمان له قطب الدین غوري څخه ونيو، په دې توگه محلي حکومت پای ته ورسید.

اتم خپرکی

د اسلام له خپریدو څخه د چنگیز تر یرغل پورې د افغانستان اوضاع

لومړی

ټولنیز طبقات

په درېیمه او څلورمه پېړۍ کې د کوشانیانو د دولت له نړیدو وروسته، افغانستان په یوه مخ په خور اقتصادي او کلتوري حالت کې و، یعنی کله چې د مریتوب نظام د له منځه تګ په حال کې و، نو هېواد د فیوډالیزم لومړي پړاو ته ور ننوت، د اسلام د راتګ پر مهال عربو سوبمنو په افغانستان کې نیول شوې کرنیزې ځمکې د بیت المال مال وبله، بیا یې د ټاکلو مالیاتو په ورکولو سره د فیوډالانو، سیمه ییزو لویو کورنیو او عربانو په واک کې ورکولې. ددغه جلند پایله د فیوډالي مشروط ملکیت د سیستم ټینګیدل و. یعنی فیوډالي اقتصادي او ټولنیز جوړښت چې له اسلام څخه مخکې را پیل شوی و، د اسلام په دوره کې مخ په بشپړیدو شو. سره له دې چې اسلامي لارښوونو پخوانۍ طبقه بندي او امتیازات منع کړل او خلک یې د قانون په وړاندې مساوي گڼل، خو په عمل کې له اقتصادي او سیاسي پلوه واکمن قوت او اشرافو او سیمه ییزو خانانو ممتازه طبقه جوړوله. همدارنگه له حقوقي پلوه د ښځې او نارینه او آزاد او مرئبي ترمنځ توپيرونه لیدل کیدل، چې ورو ورو د قانون په وړاندې د خلکو مساوي والي چې د نسب د تړاو له امله په دوه برخو وویشل شو: شریف النسب او عام الناس له منځه ولاړ. توپیر د نسب له مخې له منځه ولاړ خو دولت د خلکو عدم تساوي د شتمني، نژاد، کورنۍ، شغل او پیشې له مخې خپل نصب العین باله، نوله دې امله چې (د سطنت الهی حق) فرضیه باندې عقیده موجوده وه، نو ځکه د هغه اتباع، یعنی ټولنه یې له هواو نه څخه د پاچا فرمانبردار وو او ځواکمنه او فرمان چلوونکی طبقه هم د خپلو اعمالو له امله فقط په بله دنیا کې ځواب ورکوونکی او د خدای په نزد مسئول وو او بس.

په هر حال؛ د عربو له نیولو وروسته او د اسلام په راتګ پسې په افغانستان کې سیمه ییزو فیوډالانو ورو ورو په خپله سیمه کې د عباسي عربي ادارې کې دننه واک و موند او له عربي واکمنو سره په گټو کې شریک شول، خو د ملت او خلکو د مالیاتو بار لا دروند شو، له همدې امله و چې په عباسي دوره کې په شمال ولایتونو کې او د هېواد په لویدیځ کې د خلکو پاڅونونه زیات شول او دغو پاڅونونو زیاتره اقتصادي بڼه درلوده چې هم د عربو پر ضد او هم د سیمه ییز خانانو پر ضد وو، حال دا چې مخکې تر هغه د (امویانو پر مهال) دغو پاڅونونو زیاتره سیاسي بڼه درلوده او د خپلواکۍ د ترلاسه کولو په موخه وو او د عربو د واک د لرې کولو لپاره تر سره کیدل. د اسلام له خپریدو وروسته د چنگیز تر راتګ پورې د افغانستان دخلکو ټولنیز مهم جوړښت د دريو طبقو پر بنسټ ولاړ و: لومړی طبقه فیوډال (اشراف او ملاکان یا ځمکوال او روحانیون) وو، چې حاکمه ځواک و، دوهمه طبقه منځنۍ ښاري طبقه وه (سوداګر، مامورین او پیشه وران)، درېیمه طبقه بزگران وو. په افغانستان کې فیوډالي سیستم له اوومې پېړۍ څخه تر دیارلسمې پېړۍ پورې چې مغل راغلل، کلک شو، ښکاره خبره ده چې دې سره یو ځای د بزگرانو ژوند وار په وار تریخ شو او له دوی څخه په بیلا بیلو نومونو مالیات او عوارض اخیستل کیدل. په دغو دورو کې لومړی طبقه د زیات شمیر ځمکو، څارویو او شتمني لرونکی و چې هم یې ثابت شتمني درلوده او هم یې ناطقه شتمني درلوده او دوی له مالیې ورکولو او

بيگار څخه هم معاف او د سياسي لوړ امتياز لرونکي او په خپله سيمه کې د قضايي واک لرونکي هم. دوی ښاري کلتور هم درلود چې ښه هوسا ژوند يې درلود. په افغانستان کې د مرثيانو سوداگري هم حاکمه طبقې پورې اړه درلوده. دوی هر يوه له لسو څخه نيولی تر سلو پورې مرثيان او وينځي درلودې. لویو وزيرانو او افسرانو له سلو زيات مرثيان لرل. د سلطان محمود وزير حسنک شپږ سوه تنه مرثيان لرل، چې په نيشاپور کې يې د هغوی د اوسيدلو لپاره يوه لويه ودانۍ جوړه کړې وه. د پاچا د مرثيانو شمير تر څلو زرو تنو پورې رسيد. د مرثيانو سوداگرو به په دغو مرثيانو ډيرې گټې کولې. دوی به ترک غلامان له کاشغريستان، ماورالنهر د سيحون له پورې غاړې او تلغار (دولگا سيند ترڅنگ) څخه را وستل او له دې ځای څخه به يې له سوداگريزو مالونو سره يو ځای ايران او نژدې ختيځ ته وړل. دولتونو به ددغو امتعو ډير ښه هر کلی کاو. دربار به زياتره د ځان د ساتلو په خاطر د مرثيانو له گارد څخه کار اخيست. همدارنگه دربارونو يو بل ته د باج او سوغات په ليرلو کې دغه شريف جنس د څارويو او نورو اجناسو په لومړي رديف کې ليرل. په ښارونو کې د مرثيانو له سوداگري پرته يو بل ډول دلال مريي هم و چې د دوهم لاس جنس په توگه به د مرثيانو او وينځو له سوداگرو څخه پيرودل کيدل او بيا به په کورونو کې روزل کيدل. دوی ته به سندرې ويل، خدمت کول او سواد هم وربښودل کيدل، بيا به په ډيره لوړه بيه د هېواد پر لويانو پلورل کيدل او له دې لارې به يې گټه کوله، خو دا د کرکې وړ وو. د بېلگې په توگه يو دا ډول سوداگر ابو القاسم رازی نوميد، چې په نيشاپور کې اوسيد او دغه کار يې پيشه وه، د سلطان محمود ورور امير نصر د هغو وينځو په بدل کې چې ده ورته وړاندې کړې هغه ته يوه لونگی او يو څه انعامونه ورکړل، هغه دا ټول د نيشاپور خلکو ته و ښودل او هغه ته ورکړل شوی عنايت نامه خلکو ته ولوستل شوه او وروسته له دغې پېښې به ابو القاسم لکه د اشرافو په شان په يو آس سپور و او شاطر به يې رکاب نيولی و، خلک به د هغه درناوي ته حيران وو او راز راز خبرې به يې پسې کولې. قاضي بوالهيشم نيشاپوري هم يوه ورځ په غوسه شو او ابو القاسم ته يې وويل: په ياد ولره چې قواده گي (دلالي او بې غيرتي) تر قاضي توب څخه غوره ده. بوالمظفر برغشي چې د سامانيانو يو پخوانی وزير و او په نيشاپور کې اوسيد، د کنيزانو يعنی وينځو د سوداگر له ليدلو وروسته دومره زړه ماتې شو او کله يې چې د هغه شاطر وليد نو ډير ژر يې خپل شاطر و شاره. کله چې غزنوي محمود له دغو خبرو څخه خبر شو، خپل ورور يې ښه ملامت کړ او خپلو زامنو ته يې نصيحت وکړ چې د غاشيه کښلو په برخه کې ادا په پام کې ونيسي. دغه کيسه دا څرگندوي چې فيودالانو او اشرافو سوداگر له ځان سره برابر نه گڼل. دوهمه طبقه په ښارونو کې په ډاډه ژوند کې اوسيدله. دوی په کلتور کې او په تمدن کې برخه درلوده او خپل صنفي او سوداگريز ماليات يې دولت ته ورکول. ښاري صنعت کارانو خپلې صنفي اتحادې درلودې او هر صنعت خپل ماليات دولت ته ورکول. په کليو کې ډير لږ شمير صنعت کاران وو چې د فيودالانو او بزگرانو اړتياوې يې پوره کولې لکه ترکان، پيسن، گندونکی، اوبدونکی، ټټار، بنا او نور. دريمه طبقه زياتره د ملت اکثريت و چې هغه بزگران وو چې دوی په کليو کې په ختینو کورونو کې اوسيدل يا يې هم په دښتو کې کيردۍ درلودې. د دوی کار کرنه او څاروي روزنه وه چې مدني او کلتوري وسايل يې په واک کې نه و. په عمومي توگه بې سواده وو. ماليات، بېگار، سيورسات، د جگړې پر مهال جنگ ته تگ او د فيودالانو شخصي درنو کارونو ته تگ د همدوی پر غاړه وو. دوی ته د نړۍ د تمدن ښه بېلگه (خان) او د کلتور ښه نښه (جومات) او (ملا) و. د ملا ښوونې هم ټولې شفاهي وې چې يواځې يو څو ټکی وعظ او نصيحتونه وو. په دغو دوغظونو کې حلال او حرام پيژندل و او اندرز او نصيحت پکې شامل و چې خلک له نړۍ او هيلو څخه زړه وشکوي او په بله دنيا باندې راضي وي. په سختيو کې صبر وکړي او فقط د اسلامي دولت اطاعت وکړي. ددغو ټولو تلقيناتو پايله دا وه چې خلک پيسنو ته تابع وي، توکلي عادت شي، او په ټول ژوند کې مطيع وي. همدا و چې ژوند په يوه حال کې ولاړ و او د هر ډول بدلون او

تحول مخه نیول کیده. د افغانستان په فیوډالي سیستم کې د پاچا له ځواک سره د فیوډال واک سرچپه انډول درلود، د یوه دروند والي د بل سپکوالی و، خو د پاچا او مرکزي دولت پله د فیوډال په پرتله تل درنه وه. د افغانستان دولتونو چې د عربو د واک موندلو د مخنیوی لپاره مرکزیت موندلی و، د روحانیونو او فیوډالانو په سر کې و. لاسپوڅي روحانیون د پاچا د درنښت ستایوال وو او فیوډال به هم د پاچا رکاب مچاوه، له دې پرته په اسلامي تعلیماتو سره بزگر خپلواک ژوند کاو او قانوناً له ځمکې سره یې هم تړاو نه درلود، خو عملاً د ژوند تیروولو او اوسیدلو لپاره یې ځمکې چاره نه وه. د شغل غوره کول، تحصیل او پیشه زده کول او په لوړه طبقه کې شمولیت ممکن و، آن دا چې مرئیانو چې زیاتره په ښارونو کې ژوند کاو او په کورونو کې به په خدمت بوخت وو، کولای شول چې خپل ژوند کې ټولنیز پرمختګ وکړي. زیات شمیر داسې مرئیان ول چې افسري، فرماندهي او آن پاچاهي ته رسیدلي وو. د همدغې نسبي آزادي پایله وه چې د افغانستان خلک د اسلام په دوره کې وتوانیدل چې په لسگونو او سلگونو پوهان په ټولو علمي او فني څانګو کې ولري او په سیاست او نظام کې هم ښې وتلې څیرې ولري.

فیوډال د بزگر له کار او له ځمکې څخه ډیره ګټه اوچتوله. کوچنی ځمکوال، بزگر او صنعتګر به د هغه تر اطاعت لاندې وو. د فیوډال مشرتوب میراثي و چې د پاچا د منشور له مخې تائید او د منلو وړ ګرځید. لوی روحانیون لکه د فیوډالانو په شان شتمن او د ځواک لرونکی ول. هغه مهال د افغانستان اقطاع لرونکی لوی فیوډالان به له سلو تنو کم او منځني فیوډالان چې د تیول لرونکی وو له زرو تنو څخه کم وو. دغو فیوډالانو کې یو شمېر و چې د هنر او ادب ملاتړ یې کاو او عام المنفعه ودانۍ یې جوړولې. د بېلګې په توګه ابو الفضل سوری د غزنوي دورې په خراسان کې یو د دیوان لرونکی و چې د خلکو ویني یې څښلې او د څلور میلیونو درهمو په بیه یې سوغاتونه پاچا ته لیږل او پنځه سوه ځلې یې د غزني سلطان ته دا ډول سوغاتونه ورکړي وو او لمونځونه به یې کول او زیارتونه یې جوړول، بندونه یې جوړول او له خلکو څخه به یې کلی یې پیرودل او بیا به یې وقف هم کاو. همدغه سړی په طوس کې د علی بن موسی الرضا په مزار ودانۍ جوړه کړه او د فراه او نسا ترمنځ لاره کې یې پراوونه جوړ کړل. سوداګرو هم د عامه ودانیو په جوړولو کې له فیوډالانو سره سیالی کوله. د بېلګې په توګه همدا د غزنویانو پر مهال یو سیلاو راغی او د غزني په ښار کې یې د بامیان په نوم یو پول یوړ، ډیر ژر د غزني یو سوداګر چې (عبویه) نومید یو طاقه ښایسته او کلک پول یې جوړ کړ چې بیهقي د هغه یادونه او ستاینه کړې ده. بو الحسن عراقي د مسعود د مهال منشي د مشهد وچ شوی کاریز بیا روغ او اوبه پکې و بهیدې او یو داسې کاروان سرای یې جوړ کړ چې نوم یې درلود او یو کلی یې و پیرو او د کاریز او کاروان سرای د ساتلو په خاطر یې فی سبیل الله وقف جاري کړ، په داسې حال کې چې خپل کلی کې یې د دیوان له لارې پیسې ټولې کړې وې او څو څو ښځې او ودونه یې کړي وو، آن دا چې یوه سندر بوله ښځه یې هم وکړه، چې دا مهال دده نورې ښځې د کسات اخیستو په نیت را پاڅیدلې او په زهر جنو خوړو یې هغه ووژله. په دې توګه د افغانستان د هغه مهال فیوډالیزم د اروپا فیوډالیزم سره توپیر درلود. په دې معنا چې د اروپا فیوډالان تر پاچا هم ځواکمن وو او یو شمېر (سینور و اسالان) د پاچا په رعیت کې نه راتلل. د اروپا دولتونه لا په هغه مهال کې متمرکز نه و. په یوولسمه پېړۍ کې لا هم ایټالیا کلیسا ته تابعداره او ور پورې تړلې وه چې د پاچایانو لری کول او کینول یې هم په واک کې و. ایله په همدې پېړۍ کې انگلستان وکولای شول چې د یوه واحد دولت لرونکی شي، فرانسه له سیاسي او اقتصادي پلوه فقط په پنځلسمه پېړۍ کې و توانیده چې متحده او یو موټي شي. جرمني لکه د فرانسي په شان په بیلا بیلو سیمو او خپلواکو دوک میشته سیمو ویشل شوی وه. د اروپا بزگر زیاتره د سرف ښه درلوده چې د ځان او مال واک یې د فیوډال په لاس کې و. په افغانستان کې سره له دې چې پاچاهان تر سیمه ییزو فیوډالانو ځواکمن او د زیات واک لرونکی وو، خو د دولتي واک پر سر د فیوډالانو ترمنځ سیالی تر ډیرې مودې پورې روانی وې.

دوهم

اقتصاد

د افغانستان د اقتصاد بنسټ پر کرڼه ولاړ و. له اسلام څخه پيری- پيری- مخکې په افغانستان کې کرڼې ښه پرمختګ کړی و او څاروي روزنې د خلکو ژوند ښه ډاډمن کړی و. په دې دوره کې د افغانستان کرڼې او مالداري وده وکړه، او د ابو لگولو وسايلو ترقي کړی وه. ويالې، کانالونه او د ابو بندونه جوړ شول، د ابو ژړندې، بادي ژړندې او ارهټونه جوړ شول، د کرنيز کار وسايل له لرګي او وسپنې څخه جوړيدل. د افغانستان طاهري، صفاري، غزنوي او غوري دولتونه ټولو د کرڼې په پرمختګ کې پاملرنه وکړه، دا ځکه چې د دولت تر ټولو ثابت عوايد کرنيز ماليات وو. ښه روزنه هم ښه د پرمختيا په حال کې وه. د هېواد په بيلا بيلو برخو کې په شنو څړ ځايونو کې پوره اندازه څاروي روزل کيدل. باختریان اسونه او اوبسان، د تخارستان آسونه او د سيستان غواوو ډير نوم درلود، وربشي او غنم، پومبه، وريجي، انګور، مميز، بادام، پوڅه او خيدک ډير زيات توليديدل. د هېواد له معدنونو څخه سره زر، سپين زر، وسپنه، مس، قلعي، جيوه، سرپ او نوشادر ايستل کيدل. کوچنی صنايع ښه پرمخ تللي وو، نساجي په تيره بيا نازک رختونه، څرمن ګنډل، فلز کاري، غالی اوبدل، د مسي لوښو جوړول، وسله جوړول په تيره بيا مرصع تورې، صابون جوړول، يراق جوړول او نورو ښه پرمختګ کړی و، د زرګري، مسګري، پښګري، بنايي، ترکانې ټټاري، انځور ګري او نورو په برخو کې ډير ښه پرمختګونه شوی وو. دولتونو صنعتکاران هڅول او ظريفه صنايعو ممتازې طبقې ته اړتيا درلوده. په ښارونو کې سره او سپين زرو د درهموا و دینار په نوم کونډه کيدل او مسي فلس هم رواج وو (دې ټولو د نن ورځې د پيسو په شان چلند درلود) د سکو وزن او معيار په بيلا بيلو اسلامي هېوادونو کې بيل بيلو، ځينې ځايونو کې د درهم وزن تر اتو دانګو پورې هم رسيد، همدارنګه د بيلا بيل فلزاتو له مخلوط لکه له سپينو او مسو، سرو زرو او سرپ يا هم قلعي څخه سکې کونډه کيدې بيا به په بيلا بيلو نومونو ياديدل لکه غطريقي درهم او نور. په ماورالنهر او خوارزم کې د درهمه ارزښت څلور ډاګه و. بيا هم په عمومي توګه د سپينو زرو يو درهم شپږ ډانګه و، هر دانګ دوښم قيراط کيد، هر قيراط څلور دانې و. په دې توګه يو درهم پنځلس قيراط وزن درلود. په يو ولسمه پيری- کې د بيهقي په وينا د افغانستان د سپينو زرو د د رهم عيار، د سپينو په لسو درهمو کې، نهه نيم يعنی په سلو کې پنځه نوي و. يا د بارتولد په وينا: په نهمه پيری- کې د سپينو زرو بخارا يې درهم په سلو کې د اوه نوي خالص وزن په لرلو سره تر ټولو خالص درهم و چې په ټوله منځنۍ آسيا کې چلید، د افغانستان يو دینار د هغه مهال شل درهمو سره برابر و چې وزن يې يو مثقال و. حال دا چې په همدې پيری- کې د افغانستان درې نيم دیناره د ناصر خسرو بلخي په وينا د مغربي (مصري) درې دینارو سره برابر و. د عربستان په صحرايي سيمو کې يو اوبس په درې دیناره و چې ډيره پيرونه او پلورل په همدې خراساني دینار سره کيده. په اتمه پيری- کې د اموي دولت مسکوک دینار دوه ويشت قيراط وزن درلود او د يوه قيراط اجزا، د اسلامي طبي وزنونو له مخې په دې توګه وو: دوه خردله له يوه برنج سره برابر و، دولس برنج يو شعيره، شپيته شعيره يوه حبه او درې حبه يو قيراط کيد، ۴۸ حبه - يو درم او ۸۴ حبه يو مثقال کيدی. د هغه مهال دینار د نن ورځې په حساب د يوه انگليسي کيني په نيمايي وزن درلود.

طبي پخواني وزنونه اوس هم په افغانستان کې په لاندې ډول رواج دي: دوه خردله يو ارزه، دوه ارزه يو شعيره، شپيته شعيرې يوه حبه او درې نيم حبي يو نخود، درې نخوده او نيم حبه يو دانگ، ۲۴ نخوده يو مثقال، اوه نيم مثقاله يوه اوقيه، ۱۸۰ مثقاله يو من، يوا بريق دوه منه، يو استار څلورنيم مثقاله، درې حبي يو قيراط، يو ابولات نهه قيراط، يو باقلي نيم درم، يو بندقه يو درم، يوه جزه (جوزه) نهه درهمه، يوه خرمة څلور مثقاله، يو حصه څلور صحيح څلورمه دجو، يو خرنوب يو قيراط، يو درضي يو مثقال، يو رطل دولس اوقبي يا ۹۰ مثقاله يه ۱۳۰ درهمه، يو سکر حه شپږ استار، يو صالح څلور منه، يو صدفه نهه اوقبي، يو مثقال ۸۴ حبي، يو کيل ۳۰۰ درمه، ۸۴ حبي يو درم، نيم مثقال يا ۴۸ حبي يو درهم.

خو د نن ورځې په کابل کې يو سنگی درم ۱۸ نخوده يا د مثقال درېيمه برخه کېږي، څلور جودانې يو رتي، اته رتي يوه ماشه او دولس ماشې يوه توله کېږي. په اسلامي هند کې فلزي مسکوکات د پيسې په نوم ياديدل چې يوه توله وزن يې او دا ۱۲ ماشې کيدل او د سرو زرو مسکوک د اشرفي په نوم يادېد چې نهه ماشي او شپږ رتي کيد. څلوېښت سپره يو من کيدل. خو بيا هم په ټولو اسلامي هېوادو کې وزنونه يو شان نه وو. ځينې وخت په هغو کې توپير تر سترگو کيد. د بېلگې په توگه په افغانستان کې يو رطل دولس اوقيه يا ۹۰ مثقاله يا ۱۳۰ سنگی درمه و، خو د (اخلاط) په ښار کې يو رطل ۳۰۰ سنگی درمه او په ميا فارقين کې يو رطل ۴۸۰ درهمه و. هغه مهال دوه ډوله مثقال و: يو يې ۴۰۷۵۰ جرم، بل يې ۴۰۶۹۰ جرم. حال دا چې دينار ۴۰۲۵۰ جرم و. وروسته بيا په افغانستان، ماورالنهر او هندوستان کې د سپينو زرو تنگي د سپينو زرو د درم ځای ونيو. په څوارلسمه پېړۍ کې هندي تنگه ۱۶ فلزي پيسې او د افغانستان تنگه ۲۰ مسي پيسې کيدې. درې تنگي يوه د سپينو زرو روپي او ۲۰ روپي يو مثقال د سپين زرو.

په يوولسمه پېړۍ کې د افغانستان په ښارونو کې يو من غنم يو درم او په حاصلخيزه کليو کې اوه منه يو درم کيدل. حال دا چې په همدې پېړۍ کې د ايران په اصفهان کې اته منه ډوډۍ يو درم او په ارمنستان کې سل منه شات يو دينار او د ارزن په ښار کې دو سوه منه انگور يو دينار او په مصر کې ۱۰ منه د بادامو مغز يو دينار بيه درلوده خو د غلې دانې د قحطي پر کال په همدې پېړۍ کې د اړتيا وړ شيانو بېې ډيرې اوچتې شوي، د بېلگې په توگه کله چې د شمال لويديځ افغانستان په ولايتونو کې قحطي راغله د يو من غنمو بيه ۱۳ درمه شول او د يو قلبي ځمکې بيه له زر درمو څخه دوه سوه درمو ته را ټيټه شوه. دا ځکه چې د کرلو لپاره تخم نه و همدارنگه د ښځو د گانو بېې ټيټې شوې، د بېلگې په توگه يوه بغدادی آيينه چې پخوا يو دينار وه په دې قحطي کې درې درمو ته را ټيټه شوه. د شمالي ايران په قحطي کې د ورشو يو من ډوډۍ دوه درمه شوه، په اصفهان کې د غنمو يو من ډوډۍ دوه درمه، په اصفهان کې د غنمو يو من ډوډۍ يو ارم شوه، شو حال دا چې مخکې تر هغه اته منه په پو درم وه. د مکې په قحطي کې څلور منه د غنمو ډوډۍ يوه نيشاپوري دينار ته ورسیده. په عادي حال کې د بېلگې په توگه يوه پخه ډوډۍ په قوينه کې يو اقچا باندي پلورل يده او ۱۲۰ اقچايو سلطاني درم سره برابر و. د ډوډۍ دروند والی هم زيات و چې په يو وخت کې يې دوه تنه ماړه کول. په سوريه کې زياتر وخت يوه پخه ډوډۍ يو من وه چې ۱۸۰ مثقاله يا د کابل اوه نيم خورده کيده. يو قلبه اعلى کرنيز ځمکه (۲۰ - ۳۰ جريبه) د افغانستان د لويو ښارونو شاوخوا کې زر درهمه کيده.

يو جريب ځمکه څلور قفيزه او يو قفيز ۱۴۴ زرع کيده. د هېواد له کرنيزو ځمکو څخه يوه برخه د حاکمه طبقاتو په اقطاع او تيول کې او يا هم د وقفي ځمکې په توگه روحانيونو سره وه. روحانيونو او لويو ځمکوالو به خپلې ځمکې ټوټه ټوټه بزگرانو ته په اجاره ورکولې او دوی هر يوه به يو تن د (وکيل) په نوم د ځمکې د څارنې لپاره گوماره. وکيل به له بزگرانو څخه ماليه ټولوله او له شپنو څخه به يې د رمې حساب او (کله مالک) را ټولول. د افغانستان سوداگري د ترانيزيت له پلوه او له هندوستان ايران او

چین، ماورالنهر او د بلغار (دود سیند تر غاړې) او روسي سره د صادراتو او وارداتو له مخې ډیره بډایه او ښه روانه وه (هغه مهال دوه هېوادونه د بلغار په نوم وو یوې د دانیوب پر غاړه چې اوس هم شته او بل یې د ولگا د سیند منځنۍ برخې ته نژدې چې بیا مسلمانان شول او په لسمه پېړۍ کې د خلیفه عباسي المقتدر سفیر هلته ورغی. په دیارلسمه پېړۍ کې د بلغار د ښار څرمن او مرثیانو ډیر نوم درلود، خو مغلو وچاړ کړ، او په څوارلسمه پېړۍ کې دغه وچاړونې د روسانو له خوا بیا وشوې او بلغار له منځه ولاړ. افغانستان د سامایانو له دورې څخه د چنگیز تر یرغل پورې له دغه بلغار سره ښه سوداګري درلوده). د زرګونو آسونو او اوبانو کاروانونه به ددغو هېوادو په لارو کې تګ راتګ کاو. د افغانستان د طاهري دولت مسکوک او د بلخ، اندراب او نیشاپور د ښارونو کونډه شوي مسکوکات چې په روسیه او سویلون کې موندل شوي دي، د همدې سوداګري او تجارتي اړیکو ثابتوونکي دي چې د افغانستان او د اروپا د شمال ترمخ روانه وه او له هغه راهیسې زر کلونه تیرېږي، د چین، هند او منځنۍ آسیا مالونه به ددغو کاروانونو په ترڅ کې د ایران له لارې د مدیترانې ترغاړو رسول کیدل، ددغو کاروانونو مالونه به انسانان، څاروي، رختونه، عطر، درمل، فلزي وسایل، قیمتي ډبرې، کاغذ مسي او ښینښه یې لوبښي، وړۍ، څرمن، پوستکي، ډیوه، غوړي، وسلې، غلې - دانې، او نور وو. سوداګریزې لارې ډاډمنې وې، کاروانسرا یو نه ابادوو او د ولایتونو والیان مرکزی دولت ته د سوداګریزو مالونو په ساتنه کې مسئول وو. سوداګر له بهرنیو هېوادونو څخه د اطلاعاتو، معلوماتو، جغرافیوي آفاقي خبرونو، مدني مسایلو په هکله له بهرنیو هېوادو څخه ښه منابع او سرچینې وې، نو ځکه د معلوماتو دغه وسیلې په افغانستان کې پوره د درناوي وړ وې او خبرې یې د منلو وړ وې. صرافان هم په ښارونو کې پولي چارې پرمخ وړې چې له پولې تبادلاتو څخه یې ښې زیاتې پیسې گټلې. سره له دې چې له سوداګریزو مالونو څخه د هېواد دننه بیلا بیلو ولایتونو کې څو څو ځلې مالیه اخیستل کیده، خو بیا هم په دې توګه د ښارونو او کلیو ترمخ سوداګریزه راکړه ورکړه د پرمختګ په حال کې وه.